

ولی مو اسلام ومانه

د لویډیځوالو د مسلمانېدو لاملونه

تألیف:

عبدالظاهر داعی

۱۳۹۱ ش = ۱۴۳۳ ق = ۲۰۱۲ م

Download From; Aghalibrary.com

د کتاب فهرست

د کتاب فهرست	۱
مقدمه	۱
لومړی څپرکی: د اسلام عظمت	۵
د لويديځوالو د مسلمانېدو لاملونه	۵
تعصبات او بې احترامی د انسانانو ترمنځ:	۸
کومه لاره غوره کړو؟	۹
د دين د لارې غوره والی عقل ته نژدې ده	۱۱
په نورو ادیانو د اسلام د مقدس دين بڼه والی	۱۲
اسلام تر ټولو ستر نړيوال دين دی	۱۳
دویم څپرکی: په امریکا کې د اسلام په اړه یو ځغلنده نظر	۱۵
د امریکایي پوه (جوزېف ادوارد) کیسه	۱۸
یو قرآن او څو انجیلونه:	۲۲
د قرآنکریم معجزې:	۲۳
عبد الرحمن یوه پربښته ده:	۲۵
اسلام ته د بلنې پروگرامونه	۲۶
د داوود موسی بسکوک د مسلمانېدو کیسه	۲۷
د جوزیف موريس (محمديوسف) د مسلمانېدو کیسه	۲۹
(سلام او دعوت):	۳۰
(د شهادت کلمه):	۳۲
د فاروق عبدالحق د مسلمانېدو کیسه (ډاکټر رابرت ډیکسونکرین)	۳۴
د نورو هیوادونو په پرتله امریکا کې خلک زیات اسلام خواته را اوړي ولې؟	۳۴

- تولنیز هدف..... ۳۵
- عملي رنگ..... ۳۶
- الهي وړانگې..... ۳۹
- د چارلز د مسلمانېدو کیسه ۴۱
- اسلام د معجزو دین ده..... ۴۱
- د قرآنکریم تفسیر او معجزې یې..... ۴۲
- د معجزو دین..... ۴۳
- څنگه یې خپل ایمان ښکاره کړ..... ۴۳
- د (پروفیسور جفری لانگ) د مسلمانېدو کیسه ۴۴
- داعی الله فردان..... ۴۷
- محمد عبد الله ۵۰
- عبدالرحمن ۵۰
- د فارس د خلیج جنګ:..... ۵۱
- له اسلام نه بېرته مخ اړول:..... ۵۲
- اسلام ته بېرته راگرځېدل:..... ۵۲
- دیو امریکایي شاعر، منتقد او لیکوال کرنل دونالد اس راکویل مسلمانېدل ۵۳
- د محمد سید د مسلمانېدو کیسه ۵۴
- کلیسا تر سوال لاندې..... ۵۴
- د یو شي په لټون..... ۵۵
- شهادتین..... ۵۵
- څنگه مې ژوند بدل شو؟..... ۵۶
- د پاول اوبارټلټ د مسلمانېدو کیسه ۵۶
- د اسلام په اړه..... ۵۸
- د بودایزم منل او بېرته خوشې کول..... ۵۹
- د اسلام په لټه..... ۶۰
- د قرآن لوستل..... ۶۰
- پرانېستی کور..... ۶۰
- روحي هڅونه..... ۶۱

- ۶۲..... د اسلام په لاره
- ۶۲..... وروستی مانع
- ۶۳..... زما ننې هڅونه
- ۶۴..... اسلام ته راگرځېدنه
- ۶۴..... د سنډي وېر د مسلمانېدو کیسه
- ۶۵..... د حسن پفرکون د مسلمانېدو کیسه
- ۶۶..... مهربانه کورنۍ
- ۶۷..... پوهه د عقل په مقابل کې
- ۶۷..... نړیوال او مذهبي حقایق
- ۶۸..... په پوهنتون کې
- ۶۸..... د مذهب اړوند کلاسونه
- ۶۹..... مهاتما گانډي او قرآن کریم
- ۷۰..... په رمضان کې روژه نیول
- ۷۰..... سکیزم او بهائیت
- ۷۱..... شهادتین
- ۷۲..... د ژول اي ویت د مسلمانېدو کیسه
- ۷۳..... د الف کارلسون د مسلمانېدو کیسه (اسلام زما د پرمختګ سبب شو)
- ۷۳..... ستاسې د مسلمانېدو سبب څه وه؟
- ۷۴..... پدې لاره کې مو کومې ستونزې درلودې؟
- ۷۴..... اسلام د انسان ژوند څنگه بدلوي؟
- ۷۵..... د نوح ها میم کلر د مسلمانېدو کیسه
- ۷۵..... په مسیحي کورنۍ کې لوئېدل
- ۷۶..... د انجیل د لوستلو هڅه
- ۷۶..... د فلسفې لوست
- ۷۸..... د شیکاگو په پوهنتون کې
- ۷۸..... په الاسکا کې د کبستۍ د خدمتګار په توګه
- ۷۹..... ۱۷ کلن امریکایي زلمی
- ۸۲..... دریم څپرکی: د بریتانویانو مسلمانېدل**

- ۸۲..... په اروپا کې د اسلام خپرېدل
- ۸۳..... د سټیفن جورجیو د مسلمانېدو کیسه
- ۸۴..... عقل د انسان غوره زیور.....
- ۸۴..... په اصلي تمخای کې
- ۸۴..... زوکړه.....
- ۸۵..... د خپل ژوند په اړه وایي.....
- ۸۵..... سټیفنس سندرغاړی و.....
- ۸۵..... شهرت او ناروغی.....
- ۸۶..... ستره لارښوونه.....
- ۸۶..... اسلامي روزنه.....
- ۸۷..... قدس ته سفر.....
- ۸۸..... څنگه له موسیقي لرې شو؟.....
- ۸۸..... اسلامي تعلیماتو ته یې پاملرنه.....
- ۸۸..... له سودخورلو ژغورنه.....
- ۸۸..... له سندرو تر نعتونو.....
- ۸۹..... د اسلام پر لور بلونکی.....
- ۸۹..... د لامان پول د مسلمانېدو کیسه.....
- ۹۰..... د ژوند کیسه یې.....
- ۹۰..... مسیحي لامان.....
- ۹۱..... د ځان په لټه.....
- ۹۲..... اسلام د خوښی دین ده.....
- ۹۲..... ایماني شیبې.....
- ۹۳..... پر ملگرو یې اغیزه او ددې کار اعلان.....
- ۹۳..... پر لامان د لمونځ اغیزه.....
- ۹۴..... د لویدیځ په اړه وایي.....
- ۹۶..... څلورم څپرکی: د المانیانو مسلمانیدل.....**
- ۹۶..... (دکتور مراد هوفمان) په الجزایر کې د المان سفیر.....
- ۹۹..... دویمه پېښه د بنکلا او هنر حادثه:.....

پنځم څپر کی: د فلیپینانو د مسلمانېدو کیسې ۱۰۳

- د یو فلیپینی کشیش سامی فرناندس د مسلمانېدو کیسه ۱۰۳
- د برناردو د مسلمانېدو کیسه ۱۱۰
- له یو ژوند نه تر بله ۱۱۰
- د اسلام د پیژندلو ډول ۱۱۱
- د رودلیو فرناندو د مسلمانېدو کیسه ۱۱۲
- آیا انجیل د خدای کلام ده؟ ۱۱۲
- د هېرمن تشنکو د مسلمانېدو کیسه ۱۱۵
- اعلان ۱۱۸
- عمره ۱۱۸
- د محمد سوامی د مسلمانېدو کیسه ۱۱۹
- ناڅاپي خبر ۱۲۰
- نوی ژوند ۱۲۰
- اذان ژورنالیستيکي وسیله ۱۲۱
- د تلویزیون بلونکی ۱۲۲
- مسیح د خدای بنده او رسول ۱۲۲
- د اسلام زده کړه ۱۲۳

شپږم څپر کی: د هنديانو د مسلمانېدو کیسې ۱۲۴

- د ناریر د مسلمانېدو کیسه ۱۲۴
- د ارای یوراج له ټولې کورنۍ سره د مسلمانېدو کیسه ۱۲۶
- ابراهیم او اسماعیل په بیت الله کې ۱۲۸
- د راما شاندر د مسلمانېدو کیسه ۱۳۰
- له اسلام سره پیژندګلوي ۱۳۰
- اسلام ته داخلېدل ۱۳۱
- د فینکاتاریډي د مسلمانېدو کیسه ۱۳۲
- د هدایت لار ۱۳۳
- هر څه په حساب دي ۱۳۴
- مور او پلار ۱۳۵

- مالوریدی سوپاریدی د مسلمانپدو کیسه ۱۳۵
- انسان محاسبه کیری ۱۳۷
- د کورنی عکس العمل ۱۳۸
- بیت الله ۱۳۸
- اووم خپر کی: د سریلانکایانو د مسلمانپدو کیسه ۱۳۹**
- د فیمالاسینا د مسلمانپدو کیسه ۱۳۹
- اسلام پیژندنه ۱۳۹
- اتم خپر کی: د فرانسویانو د مسلمانپدو کیسه ۱۴۲**
- د موریس بوکای د مسلمانپدو کیسه ۱۴۲
- د تیاری هانری د مسلمانپدو کیسه ۱۴۴
- نهم خپر کی: د یهودانو د مسلمانپدو کیسه ۱۴۶**
- د حاخام د مسلمانپدو کیسه ۱۴۶
- د یوسف کوهین د مسلمانپدو کیسه ۱۴۶
- د قرآن کریم لوستل ۱۴۷
- لسم خپر کی: د عربي مسیحیانو د مسلمانپدو کیسه ۱۴۹**
- د اسحاق هلال د مسلمانپدو کیسه ۱۴۹
- یولسم خپر کی: د کانادیانو د مسلمانپدو کیسه ۱۵۲**
- د گاری میلر د مسلمانپدو کیسه ۱۵۲
- دولسم خپر کی: د چینایانو د مسلمانپدو کیسه ۱۵۴**
- د اس اس لای د مسلمانپدو کیسه ۱۵۴
- یو بنکلی خوب ۱۵۵
- دیار لسم خپر کی: د واتیکان دیو غری مسلمانپدل ۱۵۶**

مقدمه

إن الحمد لله، نحمده ونستعينه، ونستغفره، ونعوذ بالله من شرور أنفسنا ومن سيئات أعمالنا، من يهده الله فلا مضل له، ومن يضلل فلا هادي له، وأشهد أن لا إله إلا الله وحده لا شريك له، وأشهد أن محمداً عبده ورسوله.

﴿يَا أَيُّهَا الَّذِينَ ءَامَنُوا اتَّقُوا اللَّهَ حَقَّ تُقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ ﴿١٠٢﴾﴾ [آل

عمران: ١٠٢].

﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً ﴿١﴾﴾ [النساء: ١].

﴿يَا أَيُّهَا الَّذِينَ ءَامَنُوا اتَّقُوا اللَّهَ وَقُولُوا قَوْلًا سَدِيدًا ﴿٧٠﴾ يُصْلِحْ لَكُمْ أَعْمَالَكُمْ وَيَغْفِرْ لَكُمْ ذُنُوبَكُمْ وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا ﴿٧١﴾﴾

[الأحزاب: ٧٠-٧١] (١).

﴿يَا أَيُّهَا الَّذِينَ ءَامَنُوا مَنْ يَرْتَدَّ مِنْكُمْ عَنْ دِينِهِ فَسَوْفَ يَأْتِي اللَّهَ بِقَوْمٍ يُحِبُّهُمْ وَيُحِبُّونَهُ أَذِلَّةٍ عَلَى الْمُؤْمِنِينَ أَعِزَّةٍ عَلَى الْكَافِرِينَ يُجَاهِدُونَ فِي سَبِيلِ اللَّهِ وَلَا يَخَافُونَ لَوْمَةَ لَائِمٍ ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ وَاسِعٌ عَلِيمٌ ﴿٥٤﴾﴾ [المائدة: ٥٤].

«ای مؤمنانو که له تاسی نه شوک له خپل دین نه واورې الله به نور ډېر زر داسې خلک پیدا کړي چې الله ته گران وي او الله هغوی ته گران وي، چې له مؤمنانو سره به نرمي کوي او پرکافرانو به زړور او تیز وی، چې د الله په لار کې به جهاد کوي او د

١ - خطبه این کتاب خطبه ماثوره است که رسول الله ﷺ به اصحابش آن را یاد می داد. و من آن را از کتاب شیخ ناصر الدین آلبانی گرفتم: خطبة الحاجة التي كان رسول الله صلى الله عليه وسلم يعلمها أصحابه تاليف محمد ناصر الدين الألباني، بيروت: المكتب الإسلامي (١٤٠٠)، ص: ٢.

هېڅ ملامتونکي له پرې اچولو نه نه وپریږي، دا د الله فضل دی چاته یې چې خوښه شي ورپه برخه کوي یې، الله د پراخه وسایلو څښتن او په هر څه پوه دی».

«عَنْ تَمِيمِ الدَّارِيِّ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ لَيُبَلِّغَنَّ هَذَا الْأَمْرُ مَا بَلَغَ اللَّيْلُ وَالنَّهَارُ وَلَا يَتْرُكُ اللَّهُ بَيْتَ مَدْرٍ وَلَا وَبَرَ إِلَّا أَدْخَلَهُ اللَّهُ هَذَا الدِّينَ بِعِزِّ عَزِيزٍ أَوْ بَدَلٍ ذَلِيلٍ عِزًّا يُعِزُّ اللَّهُ بِهِ الْإِسْلَامَ وَذُلًّا يُذِلُّ اللَّهُ بِهِ الْكُفْرَ وَكَانَ تَمِيمٌ الدَّارِيُّ يَقُولُ قَدْ عَرَفْتُ ذَلِكَ فِي أَهْلِ بَيْتِي لَقَدْ أَصَابَ مَنْ أَسْلَمَ مِنْهُمْ الْحَيْرَ وَالشَّرَفَ وَالْعِزَّ وَلَقَدْ أَصَابَ مَنْ كَانَ مِنْهُمْ كَافِرًا الذُّلَّ الصَّغَارَ وَالْحِزْبِيَّةَ» حديث شمېره: (۱۶۳۴۴) مسند الشامين (مسند احمد ابن حنبل رحمه الله).

له تميم الداری رضي الله عنه روایت دی چې ما له رسول الله صلى الله عليه وسلم څخه اوریدلي دي چې ویل یې: دا دین په تر هغو ځایونو رسیږي تر کوم ځای پورې چې شپه او ورځ رسیدلې وی او الله تعالى به هېڅ کور هېڅ ښار لیرې او نیردی ځای به داسې پرې نه ږدي ترڅو یې خپل دین هلته نه وي داخل کړي په عزت د عزتمندو او په ذلیل کیدلو د ذلیلانو یعنی څوک چې دادین ومني الله تعالی به عزت ورته په برخه کړي او څوک یې چې ونه مني نو الله تعالی به یې له ذلت او خواری سره مخامخ کړي.

د سیانس او ټکنالوجي د پرمختګ پدې مهم پړاو کې د اسلام د دین عظمت او لویي پدې کې ده چې له نیکه مرغه کوم کسان له هغوی اسلام مني هغوی د خپلو هیوادونو روڼ اندې، متخصصین علماء او پوهان خلک دي چې وروسته له پوره مطالعی او هر اړخیزې څیړنې څخه دې پایلې ته رسیدلې چې د اسلام مقدس دین دی چې د بشر ناخوالو ته مثبت ځواب ویلي شي. خو بر عکس کوم کسان چې مرتد شول هغوی متاسفانه هغه خلک دي چې اصلا ددې دین په هکله هېڅ معلومات نه لري او په ټول ژوند کې یې یو وار هم قرآن کریم ندی خلاص کړی چې په دې مبارک کتاب کې د انسان د لارښوونې لپاره څه شته بلکې ددې فاني دنیا د څو ناچله پیسو په مقابل کې یې خپل حق دین په باطل بدل کړی چې پدې هکله الله تعالى فرمایي: ﴿وَإِنْ تَتَوَلَّوْا يَسْتَبَدِلْ قَوْمًا غَيْرَكُمْ ثُمَّ لَا يَكُونُوا أَمْثَلَكُمْ﴾ [محمد: ۳۸].

«که تاسو (مسلمانان) له خپل دين څخه وگرځئ نو الله پاک له تاسو نه پرته نور خلک راولی چې بيا به ستاسو په څير نه وي».

درنو ملگرو! کله فکر کوو قرآن يوه الهی معجزه ده نو واقعاً دې حقيقت ته رسيرو او دا مومو چې معجزه ده چې دغه معجزه په ټولو الهی احکامو اغېزه اچوي او ټول احکام يوه معجزه گرځي، د الله هر قانون په خپل ذات کې يوه معجزه گڼلی شو، ډېر ځله داسې شوي چې زمونږه مسلمان وروڼه د ځينو مستحبو او يا هم سنتو کارونو په کولو کې خپله بې پروايي بنسټي خو چې د نويو مسلمان شويو له حاله سرې خبر شي نو پوهيري چې هغوی د څومره يوې جزوي او وړې خبرې تر تاثير لاندې راغلي او مسلمان شوي دي. حضرت محمد ﷺ فرمايي: «لا يحقرن أحدكم من المعروف شيئاً ولو ان يلقى أخاه بوجه طلق». تاسې د دين هېڅ بڼه کار ته په کمه سترگه مه گوري که دا بڼه کار ستاسې له يو ورور سره په ورين تندي مخامخ کيدل هم وي د ليدو کتلو هم وي. دا حديث شريف مونږه ته رابښي چې انسان بايد په خپلو ټولو معاملاتو کې په تېره مسلمان بايد ډېره پاملرنه وکړي ځکه چې همدغه نېک خوي او کره وړه د خلکو د پام وړ گرځي او هغوی مسلمان کيږي. په لويديځ کې خو دا عامه شوې ده چې د اسلام دين هسې يو دين ده او د بنځو حقوقو ته هېڅ پاملرنه نه کوي خو کله چې زياتې بنځې د حجاب په اړه پوهيدلي او ليدلي يې ده مسلمانې شوي دي ځکه هغوی دې حقيقت ته رسيدلي دي چې دا حجاب يوه بنځه له څومره بدو کارونو څخه منع کوي او دا چې چا امر کړی نو هغه څومره په بنځه باندې مهربان ذات ده. د فارس په جنگونو کې مسلمانان له پرلپسې ماتو سره مخ شول، کله چې د مسلمانانو مشران سره راټول شول نو د ماتې د لاملونو په لټه کې شول، له ډېرو خبرو وروسته يو تن وويل چې د احد په جنگ کې مسلمانانو د حضرت محمد ﷺ له يو امر څخه سرغړونه وکړه نو مات شول بنيايي مونږه هم داسې کوم سنت يا د حضرت محمد ﷺ امر مات کړی وي، له څېړنې وروسته پوه شول چې ډېر وخت کيږي چې مسواک يې نه ده استعمال کړی نو فوراً ولاړل او له ونو څخه يې لرگي مات او مسواکونه يې ترې جوړ کړل هماغه و چې په سبا جنگ کې کامياب او بريالي شول.

ورونو که پوه شو نو د حضرت محمد ﷺ په هره خبره کې د ژوند اوبه دي، خو ولې ستونزه دلته ده چې مونږه د هغه له اوامرو څخه بې تفاوته پاتې کېږو او دامعموله ده چې د بې تفاوتې سزا به حتماً خلک ويني. ما دا کتاب دنويو مسلمانانو د مستندو کيسو څخه راجور کړی ده او تر ډېره حده مې هڅه کړې ده چې تر څو د لاملونو سره يو ځای د يو تن د مسلمانېدو کيسه ذکر کړم تر څو هغه چا چې ايمان نه ده راوړی د هغې د ايمان راوړلو لپاره هم يو ښه مرستندوی ثابت شي او د مسلمانو سترگې پرې يخې شي او همدارنگه چې مسلمانان له کومو کارونو بې غوره پاتې دي هغه بېرته راخپل کړي. په پای کې له الله ﷻ څخه غواړم تر څو دغه کتاب د خپلې رضا سبب وگرځوي.

﴿وَقُلْ أَعْمَلُوا فَسَيَرَى اللَّهُ عَمَلَكُمْ﴾.

لومړی څپرکی: د اسلام عظمت

درونو وروڼو پدې فصل کې به د اسلام او د مسلمانانو په هکله ځینې خبرې سره شریکي کړو ترڅو د اسلام د مبارک دین په ستروالي او لویوالي باندې پوه شو. وروڼو نن سبا چې څوک مسلمانېږي ډېر څیزونه له لاسه ورکوي د بېلگې په توګه مال، دولت، اهل او عیال، زندګي او نور شیان او بالاخره له کوره هم شپړل کيږي خو هغه بیا هم ددې شیانو برسېره د اسلام په مبارک دین محکم پاتې کيږي؟ آیا ددې لامل پرته د اسلام له حقیقت نه بل څه کېدای شي، همدارنګه که سوچ وکړو نو هغه کسان چې نوي مسلمانېږي ټول علما، پوهان، او نړیوالې پېژندل شوې څېرې وي خو ددې په مقابل کې هغه کسان چې له اسلام څخه وځي ټول ناپوه، په پیسو مین، لوچک او لوفره خلک وي، تاسې دا واټن په خپلو سترګو لیدلی شئ، نو د اسلام د ستروالي په هکله تاسې خپله فکر وکړئ. اوس به مونږه د ځینو خلکو د مسلمانېدو لاملونه وڅیړو چې دوی ولې د اسلام مبارک دین پر لور مخه کوي او قبلوی یې.

د لویدیځوالو د مسلمانېدو لاملونه

په لویدیځ کې د خلکو د مسلمانېدو لاملونه په لاندې توګه څېړلی شو:

۱- مادي او معنوي تنده: یو د لویدیځوالو د مسلمانېدو له لاملونه څخه د هغوی معنوي او مادي تنده ده، که چېرې هغوی په مادي برخه کې څه ناڅه کړي دي خو په معنوي برخه کې یې پښې ډېرې سستې شوي دي، هلته متقابل احترام، د والدینو احترام، ټولنیزې اړیکې، د انسانانو لپاره خدمت، فردي اړیکې... او داسې نور معنوي بعدونه ټول ډېر ضعیفه دي، د مرضونو زیاتوالی لکه د ایدز، سرطان او نورو ددې علت شوی چې ډیری انسانان ووژني چې دا اصلاً ټول د بشر پوسیله د جوړ شویو

دینونو نتیجه ده او که الهی قانون سره یې اړیکې ټینګې شي نو دا هر څه به بېرته راسم شي.

۲- له ژوند څخه سترې کیدل: لکه مخکې چې ذکر شول د مادي ژوند په برخه کې هم ستونزې شته دي چې د لویديځوالو د دین د بدلولو علت جوړېدای شي، د بېلګې په توګه یوتن د خپل کار اوبار او تجارت لپاره داسې یو چا باندې اعتماد نشي کولی چې خپل ټول رازونه ورسره شریک کړي او ټول کارونه ورسره په شریکه پر مخ بوزي نو په مادي برخه کې هم یواځې پاتې کیږي او د پريشانۍ سبب یې ګرځي، تل پدې فکر کې وي چې د ارمانونو د ثبات لپاره یې ښه او سم ملګری پیدا شي.



۳- په عقیده کې د معقولیت لټه: نن دې عصر ته مونږ ته د ساینس او تکنالوژۍ زمانه وایو او پدې عصر کې خلک په بیا او پرانستو سترګو خلکو سره حرکت کوي یعنې داسې عقیده نشي منلی چې د عقل سره په ټکر کې وي یا یې عقل ونشي منلی لکه څنګه انسان د خپل عظمت له درلودو سره سره بت ته سجده وکړي، دا بت که د مسیح وی که د بودا وی او یا د بګوان برابره خبره ده زمونږ په وړاندې هیڅ توپیر نلري ولې ورته عبادت وشي انسان دې څنګه ملعون او مردار پیدا شي او بیا دې مسیح علیه السلام د هغه د پاکوالي هڅه وکړي د انسان پوښتنه کوي چې ولې انسان ملعون پیدا کیږي ولې پلار خپل زوی د بندګانو د معاف کولو لپاره قربانوي ایا د ظلم نه دي چې پلار خپل زوی د ښمنانو

ته سپاري ولی دا زوي دده په وینه کې شریک نه دي ولي پلار بي له دي نه چې خپل اولاد مړ يا په دار کړی خپل بندگان نه معاف کوي؟
دغسې نورې ډېرې پوښتنې شته چې د ځواب له پيدا کولو وروسته يې خلک مسلمانېږي.

يو عالم مخکې له دي نه چې مسلمان شی وايي: زه د خپلې پوهې په رڼا کې دا معلوموم چې دا جهان بي له خالق نه نه دی پيدا شوی خامخا يو ذات موجود دی چې دغه جهان پدغسې نظم رهبري کوی.

يو پوه او نوی مسلمان د خپل د مسلمانېدو په کيسه کې وايي چې کله زه کليسا ته ولاړم نو ماته يې يو گيلاس اوبه راکړې او وويلې چې دا مسيح وینه ده ويې څکه او لږ فطيره ډوډی يې راکړه او راته يې وويلې چې داد مسيح غوښه ده ويې خوره زما عقل دلته دا ونه منله او ما ورته وويلې چې زه څنگه ومنم چې ډوډی ته غوښه او اوبو ته وینه ووايم؟ هغوی راته په ځواب کې وويلې چې که غواړې چې عيسوي و اوسې نو ته بايد دا شيان له هېره وباسې او له خپل عقل سره کله ناکله په تضاد کې هم واوسې. کله چې دا عالم دا خبرې اورې نو د عقل غوښتنه يې مخالفه وي بېرته خپل دين پرېږدي او د سم دين په لټه کې کيږی.

دغه زيرکه عالم غواړی چې داسی يوازينی خالق ته خپل ځان تسليم کړي چې په رښتيا هم دعبادت او ستاينی وړی وي، د لوړ قدرت څښتن وي دپلار توب او زوی توب نه بي نيازه وي، د هغه علم او پوهه بی سرحده وی او د هغه اوامر د نافذيدو وړ وي، هر کله هر وخت هر چيرې د انسان سره وي نه داسي چې په کوم اتاق بند وي او د انسان په خپلو لاسونو جوړ شوي وي زما رب بايد انسان ته کرامت ورکړي، عادل او مهربانه وي له ظالمانو څخه د مظلوم انتقام واخلی د انسانانو اعمال بايد محاسبه کړی او د هغوی د نيکیو بدله بايد ورکړي. له ډيرو مطالعاتو او تحقيقاتو څخه وروسته دغه انسان الله ﷻ ددغو ټولو صفاتو وړ او لایق گڼي او بالاخره ايمان راوړي، ځکه چې ټول کاینات خپل حقيقي خالق ته تسليم دي نو زه هم ددې جهان له اجزاوو نه يو جز يم او بايد ورته تسليم شم.

تعصبات او بی احترامی د انسانانو ترمنځ:

یو بل تن خپله د مسلمانېدو کیسه داسې کوي: زه تعصباتو دېته اړکړم چې مسلمان شم او یو سم دین ځانته غوره کړم، دا څنگه کېدای شي چې ټول انسانان دې یو الله پیدا کړي وي او بیا دې یو پر بل د رنگ په وجه امتیاز ولري، تور دې کلیسا ته نه ځي او سپین دې ځي دا غیر عادلانه وېش ده او کله چې مې وموندل چې اسلام کې دا څیزونه نشته نو اسلام مې ومانه وروسته مې بیا درک کړه چې اسلام رښتیني چې د انساني ژوند لپاره تگلاره ده. ځکه چې په اسلام کې د غوره والي اساس تقوا ده ﴿إِنَّ أَكْرَمَكُمْ عِنْدَ اللَّهِ أَتْقَاكُمْ﴾ [الحجرات: ۱۳]. فضیلت صرف په انساني کرامت او تقوا پورې اړه لري.

او کله چې نامسلمانه وگړي پدې پوهیږي چې اسلام هم دین په دربر کې لري او هم دنیا نو بې له درنگه مسلمانېږي.

په اسلام کې رنگ نژاد، قوم ژبه وطن مادیت هیڅ ارزښت نه لري، دلته تور حبشی بلال د روم سهیل او د فارس سلمان رضی الله عنه چې د بیل رنگ بیل نژاد او نسل څخه دی خو همدوی د ټولو څخه غوره او الله ﷻ ته نژدی خلک دی او د دوی په مقابل کې ابوجهل، ابولهب او ابوطالب د هغه ﷻ په وړاندې هیڅ ارزښت نه درلوده. وایي چې یوه ورځ یوه نفر بلال ته داسې یوه جمله وکاروله چې د هغه رنگ ته پکې څه نسبت شوی وه خو کله چې رسول الله ﷺ خبر شو نو هغه صحابی ته یې وویل چې د ستا په وجود کې لا اوس هم د جاهلیت اثار معلومېږي هغه سپری پوه شو چې رسول الله ﷺ ورته وایي چې ته حقیقي مومن نه یې، ځکه چې تعصب او جاهلیت د اسلام له نور سره کاملاً په تضاد کې ده هماغه وه چې بلال ته ورغی او د هغه په مخ په خاورو کې ولویده او ورته یې وویل چې ما په لغتو وواهه ترڅو الله راته د هغې کلیمې عفو او بښنه وکړي.

همدا شان یوه ورځ د رسول الله ﷺ ملگرو مهاجرو او انصارو پدې خبره اختلاف درلوده چې ایا سلمان فارسی مهاجر دی او که انصار کله چې رسول الله ﷺ خبر شو هغه مبارک داسې فیصله وکړه چې سلمان خو زما د کورني يعني اهل بیتو څخه دي.

۴- د مکمل او پوره دین لټه: ځینې دینونه د ژوند په روحي او معنوي برخې پسې نښتې وي او نه غواړي چې انسان دې د دنیا سره په تماس کې وي چې انسان د ټولنیز ژوند څخه لرې کوي او رهبانیت ته یې متوجه کوي او بیایي، خو ځینې نور دینونه بیا کاملاً د مادیت پر لور تللي دي او له دین سره یې هېڅ اړیکه نه ده پاتې خو اسلام متوازن دین ده، اسلام انسان ته د دنیا او اخرت دواړو توصیه کوي، مومن انسان د دنیا ژوند د اخرت د نیکمرغیو لپاره وسیله گرځوي او همیشه د الله ﷻ دغه قول ﴿رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ﴾ [البقرة: ۲۰۱] خپل مد نظر گرځوي.

«پروردگاره ماته د دنیا او اخرت نښکني را په برخه کړي».

کومه لاره غوره کړو؟

د انسان په ژوند کې درې لارې شته دي:

- د انسان خپله لاره: هغه لاره چې انسان یې د خپل ذهن په وسیله ځانته مخکې کوي.
- د نورو لاره: هغه لاره چې نور پرې تللي دا هم ورته د تسلیم سر تیتوي او پرې ځي.
- د الله لاره: د نېکمرغیو ته د رسېدو لپاره چې انسان یې د ځان لپاره غوره کوي او ټاکي.

اوس دا سوال پیدا کيږي چې پدې دريو کې کومه لاره وټاکو؟
خپله لاره:

۱- خپله لاره خو په منطقي ډول سره هم غلطه ده ځکه د انسان پوهه د وخت په تېرېدو سره تغیر کوي او هغه له خپلو تصمیمونو څخه منکر کيږي، د بېلکې په توګه زه چې کله پنځلس کلن وم نو ما ځانته یوه لاره انتخاب کړې وه یا یو څو شیان مې پېژندل خو کله چې مې پوهنتون وویلې نو نور هم ښه شوم او کله چې څلویشت کالو شاوخوا ته ورسېدم بېخي ښه شوم او شاید تر دې وروسته نور هم ښه شم خو دا څوک

ویلی شي چې ما په لس کلنی کې کومه لاره غوره کړې هغه دې زه په پنځه ویشته کلنی کې بدله نه کړم. ځکه ماته اوس معلومه شوه چې په پنځه کلنی یا لس کلنی کې ما زیات نقصانونه درلودل چې هغه اوس ښه شوي او د اوس نقصانونه به مې سبا ښه کيږي. انسان همیشه پدې فکر کې وی کاشکې پنځه کاله پخوا زه پدی پوهیدای نو ما په داسی نه وی کړي او دا کار به مې کړي او دا کار به مې کړی وایې او اوس په څومره غټې نیکمرغي ته رسیدلای وایی انسان همیشه په خپل تیر عمر پینمانی ښکار کوی ځکه چې د هری ورځې په تیریدو سره د انسان په تجربه او علم کې زیاتوالي راځی هیڅکله مونږ نه شو ویلای چې انساني پوهه پوره او تکمیل شوه د بیلگی په ډول یو وخت یې افلاطون او سقراط ته فیلسوف ویلي په داسی حال کې چې هغوی میکروب نه پیژانده او نه یې پدې اړه څه پوهه درلوده خو لویې یا ستور په شلم پیړي کې میکروب کشف کړ، نو ایا د افلاطون او سقراط په وخت کې میکروب نه وه او که نه هغوی پدې هکله معلومات نه لرل په اوسنی زمانه کې یو ماشوم هم میکروب پیژني.

لاکن هیڅوک ورته فیلسوف نه وایی دا اوس چې څوک ځانته قانون جوړونکی او قانوندان وایی کیدای شی چې یوه پیړی وروسته یی څوک یوه خبره هم ونه منی او ورته د نالوستی په سترگه وگوری ځکه چې یوه پیړی مخکی پوهانانو کمپیوتر نه پیژنده انترنیټ ته یې لاس رسی نه لرله څو کاله وروسته کیداشي داسی شیان پیدا شی چې چې نن ورځ یې مونږ نه لرو، نو ایا زمونږ ننی قانون به د هغوی په درد وخوري. او کله دیوه کلاسیک قانون په سترگه به ورته وگوری نو بناء د انسان د تجاربو محدودیت ددې لامل گرځي چې انسان باید زیاتې غلطې وکړي او دا غلطې بالاخره تجارب مینځ ته راوړي او د اچې د انسان علم محدود دي نو کوم فکر چې انسان کوی حتمی نه ده چې هغه دې صحیح وي ځکه چې د انسان تصور او فکر د هماغه نیمگړی علم پیدا وار دی چې دی یې لري.

۲- د نورو لاره: دا خو د انسان خپله لاره شوه، کله چې د انسان خپله لاره دغه رقم مشکلات لري نو ښکاره خبره ده چې د نورو لاره هم د همدغسې انسان غوره شوی لاره او هغه هم د همدغو نیمگړتیاو نه خالي نه ده ځکه چې نور هم د همدغو پڼو حواسو او نفسانی غوښتنو تابع دی او د وړاندینې پیړۍ په زرگونو وړاند وینې د راتلونکي نسل اختراع او لاسته راوړنو تکذیب کړي نو بناء د نورو لاره هم معقوله نه ده.

کله چې خپله لاره غلطه شوه نو نور خو هم مونږه غونډې بشر دي نو څرگنده خبره ده چې د هغوی لاره هم غلطه او ناسمه ده.

۳- د الله ﷻ لاره: دا چې الله ﷻ د ډیر زیات علم او پوهی څښتن دی او د خپل دغه علم او زیات محبت په اساس یې چې له انسان سره یې لري دغه انسان یې پیدا کړ او بیایې د ځمکي پر مخ خپل خلیفه وټاکه او بیا ورته د اوسیدلو او ښه ارام او سعید ژوند تیروولو لپاره د خپل هغه علم په رڼا کې چې په زمان او مکان پورې اړه نه لری او تل ترتله به هر ځای چلیږي قانون او د ژوند تیروولو لپاره طریقه کار جوړ کړی ځکه چې دی له هر چا نه د خپل مخلوق په مصلحتونو ښه پوهیږی نو ځکه ددغه لوی با عظمته خالق لار او طریقه تر هر چا غوره او له هر راز مشکلاتو او پاکه او سپیڅلی ده.

د دین د لارې غوره والی عقل ته نژدې ده

د انسان په ژوند کې یو د احتمالاتو علم ده چې انسان یې تل په نظر کې ساتي دلته د سفر په اړه خبره کوو:

که چېرې یو څوک سفر ته روانیږي نو د دې لپاره چې موټر یې په لاره کې پنچر نشي او پنچرمین به هم نه وي یو شتبنی له ځانه سره اخلي، شاید هوټل لاره کې نه وي نو لږه غذا ځان سره اخلي، ښایي اوبه یې مخې ته رانشي نو لږې اوبه هم ځان سره اخلي، شاید لاره کې ورته غله راووخې نو د غلو د مخنیوي لپاره سلاح له ځانه سره اخلي. اوس چې کله دوی سفر کوي که یې

داشیان پکار شو خو بنه ده او که یې پکار نشول نو کوم زیان یې هم نه ده کړی خو هغه څوک چې دا شیان له ځانه سره نه وړي او لاره کې یو دم ورته غله مخې ته ورځي یا تېري کيږي خو اوبه نشته یا هم موټر یې پنچر کيږي خو بل ټایر نشته نو څومره تاوان یې کړی؟ همداسې د اخرت په اړه هم باید و انگېرل شي، بنه کارونه باید وکړي اسلامي اعمال باید اجرا کړي که د حساب او کتاب ورځ یې مخې ته راغله نو ملامت به پکې نه وي او که رانغله نو کوم تاوان یې نه ده کړی (دا دلیل د غیر مسلمانانو لپاره ده او مونږه خو پدې ایمان لرو چې داخرت ورځ حق ده).

په نورو ادیانو د اسلام د مقدس دین بنه والی

کله چې دغه الهی سپیڅلي دین د نورو ادیانو سره پرتله کوو نو گورو چې دغه مقدس دین په نورو ادیانو خورا غوره والی لري او ډیرې داسې ځانگړتیاوی دې چې په نورو ادیانو کې نه تر سترگو کيږي بالاخره همدا بنه والی ددې سبب شوي چې د نورو ادیانو پیروان یې ځانته را جلب کړي دي.

په موجوده نړي کې دو قسمه دینونه تر سترگو کيږي

اوله برخه یا ډله: دا هغه ادیان چې یوازې روحی طرف ته پام کړي، کوم خلک چې ددې قسم ادیانو پیروان دي دوي باید دنیا نه صرف نظر شي یا په بله وینا د دوی مادیت سره باید هیڅ قسم سرور کار ونه لري په غارونو او غرو په سوریو کې باید کینی عبادت وکړی او ددې لپاره چې په خپل دین کې اوچت مقام ته ورسیري باید نکاح ونه کړي او د بنځو سره باید هیڅ راز گډون ونه کړي ددغه راز ادیانو پیروان دوه لارې لري یا دا چې له دینه صرف نظر شي او بی دیني غوره کړي ترڅو چې د دنیا کارو بار او ژوند پر مخ پوزی ځکه چې د انسان جوړښت له دوه برخو مادی او معنوی څخه جوړ شوی دی نو کوم ادیان چې د انسان دغه مادی اړخ یې له پامه غورځولي دي او یوازې معنوی طرف ته یې توجه کړی نو دوی خپل وپیروان له لاسه ورکوي ځکه چې د انسان د مادي اړخ په سلسله ځینی غوښتنی دي چې کله هغه به قانونی ډول

اشباع نه شی نو انسان مجبور دی چې هغه له غیر قانوني لارې اشباع کړي چې پدې صورت کې مجرم پیدا کېږي او جرم یې په جامعه کې بدې اغیزی لري. دویمه برخه یا ډله: دا هغه ادیان دي چې یوازې مادي طرف یې خپله توجه جلب کړي او د معنوي طرف ته پکې اصلا څرک هم نه لیدل کېږي دوی صرف په مادیت ایمان لری او له مادې نه خوا یې په بل هیڅ شی سترگی نه ډکېږي دوی که هرڅومره په مزو او چرچو کې وی خو بیا هم ځان ورته کم بڼکاري او کوشش کوي چې لا زیات مادیت تر لاسه کړي کله هم چې له کوم ناوړه حالت یا کمې سره مخامخ کېږي نو په خپل داخل کې داسې کوم معنوی ځواب نه پیدا کوی بالاخره مجبورېږي چې ځان وژنه پیل کړي او بس.

اسلام تر ټولو ستر نړیوال دین دی

که څه هم نن سبا د اسلام دمقدس دین په خلاف ډیر زهرجن تبلیغات کېږي او له بلي خوا نه مسلمان هم پدې نه دي توانیدلی چې د اسلام او مسلماني رېښتیني تمثیل وکړي ترڅو د مخالفینو تبلیغات په تنه کې شنډ کړي خو پیا هم ددې ټولو مشکلاتو با وجود ددنیا په هر گوټ کې په ډیره تیزی سره د چټک پرمختګ په حال کې ده د خلکو د ډیر والي د کلني کتاب دسر شمیرنی په اساس د اسلام د زیاتوالي کړی دوه چنده ته رسیدلې په اوس وخت کې مسلمانان د ټولي نړي د نفوسو څلورمه برخه یا پنځه ویشته په سلو کې جوړوی چې دیو سل اته اتیا هیوادو له جملی څهه چې د ملګرو ملتو د سازمان غړیتوب لري شپږ پنحوس یې اسلامي دي او په پاتي هیوادونو کې مسلمانان د لویو اقلیتونو په توګه ژوند کوي، همدا اوس څلور سوه او پنحوس میلیونه مسلمانان له اسلامي هیوادونو څخه بهر ژوند کوي چې د نړی پنځه عشریه اته ملیارده نفوسو له جملی څخه یو عشریه پنځه ملیارده یعنی پنځه ویشته سلنه یې مسلمانان تشکیلوي. از اهنګ پاپ تا آهنګ ناب، تهران د پرتو بیان انتشارات.



دویم څپر کی:

په امریکا کې د اسلام په اړه یو ځغلنده نظر

د سرسیمرنی د کلني کتاب په وسیله څرگنده شوي چې په کال کې یوازی په امریکا کې یولک کسان مسلمانیري د اخوت اواز مجلې د امریکا د بهرنیو چارو وزیر له خولی لیکلی چې اسلام ډیر شریع له نورو دینونو څخه د پرمختگ په حال کې ده همدا راز زیاته کړی چ اسم د امریکایي فرهنگ په بېخ او بنیاد کې ځای نیولی دي، دې وایې چې دا یوازی په امریکا ېک نه ده چې اسلام چټک پرمختگ کوی بلکې د دنیا په ډیرو ملکونو کې د اسلام پرمختگ تر سترگو کیري خاصتا په اروپایي هیوادونو کې لکه: المان او انگلستان چې دهری ورځې په تیریدو سره د مسلمانانو تعداد مخ په زیاتیدو ده د المان هیواد ۸ سلنه خلک مسلمانان دی او په انگلستان کې د محمد ﷺ نوم د نومونو په ترتیب کې دویم نوم دی چې پدی هیواد کې خلک پری نومول کیری.

په امریکا کې د اسلام پرمختگ د ۱۹ پیړی په اخر او د شملي پیړی په سر کې شروع شو یو عیسوی راهب کشیش نورمن چې په ترکیه کې یې د مسحیت تبلیغ کوه کله چې د اسلام په حقیقت وپوهیده فورا په ۱۸۷۰ م کال کې مسلمان شو یو بل صحافی چی په ۱۸۷۰ کال کې د مانیل دسرقنصل په حیث تعین شو او چې کله د هند د علماوو سره د یو لیک په واسطه ارتباط قایموی او بیا د هندی علماوو دوه تنه مانیل ته ورځی او وروسته له ډیرو بحثونو شاغلی الکساندروب د اسلام په مقدس مشرف کیري او سمدستی له خپلی وطنی تر استعفا ورکوی او هند ته سفر کوی او وروسته له څه مودی نه چې د اسلام په اړه پوره پوهه حاصلوي بیرته امریکا ته راستنیری او د جمعیت دعوت او تبلیغ په نوم کار پیل کوی او ددغه جمعیت اوه شعبی په ۷ ښارونو کې تشکیلوی تر دې وروسته شاغلی وب له ردویم سلطان عبد الحمید سره په

ارتبای کې شو او په نیویارک کې د عثمانیانو د افتخاری قونصلری په حیث مقرر شو.

د نژادي تبعی او مړنی نیولو په زمانه کې په داسې حال کې چې تور پوستکی افریقایي مظلومان بالاخره پدې حقیقت ورسیدل چې یوازینی دین او عقیده چې د انسانانو ترمنځ فرق او پیژنه کوی هغه د اسلام مبارک دین دی چې هیڅ سپین ته په تور باندی ترجیح نه ورکوی او دفضیلت او غوره والی معیار پکې تقوا ده نو همدغه نقطه ددی سبب شوی چې په ډلو ډلو افریقایي تور پوستکی په اسلام مشرف کیږي، د جورج تاون د امریکایي پوهنتون د یوه اسناد پونه حداد په وینا چې په امریکا کې اسلام له ټولو ادیانو نه په ډیره چټکي سره مخ په وړاندې ځی د ۱۹۶۰ م کال د شمیرنی مطابق په امریکا کې د مسلمانانو تعداد ۷۶۰۰۰ نفره ته رسیده په داسې حال کې چې په کال ۲۰۰۰ م کی یوازی ۱۲۰۰ مساجد ثبت شوی اود مسلمانانو تعداد ۲ میلیونو څه تر ۸-۱ میلیونو بوری رسیږی چې ددی له جملی څخه یوازی په ۲۰۰۰ کال ۲۰۰۰ کسان مسلمانان شوی دي.

دیوه امریکایي محقق کارل الیس په وینا که چیری د اسلام د پرمختگ لړی همداسی پاکي شی نو په راتلونکو ۱۷ کالو کې به د امریکا په څو مهمو ښارونو کې د مسلمانانو تعداد له مسیحانو څخه زیات شی هغه په خبله اخرنی مصاحبه کې چې له (بی بی نیوز) سره کړی ویلی دی چې: مسلمانان په هر کال کې ۶ فیصده زیاتیری چی دغه نوی مسلمان ۸۰ په سلو کې مسیحیان تشکیلوی او پاتی نور یې مهاجر له نورو هیوادونو څخه امریکا ته راغلی مهاجر دی.

(اسلام په امریکا کې) کتاب لیکونکی وایي چې د اسیا صغرا او وړوکی اسیا یا افریقا د شمالی پرخی په هکله چا تصور قدری هم نشو کولای چې دلته دی څوک مسلمان شی ځکه چې دا منطقه تر ټولو زیاته د عیسویت مرکز گڼل کیده او هغه ورځ لیرې نه ده چې یوه ورځ به امریکا هم په ټوله معنی یو اسلامی ملک وگڼل شی څیړونکی او محققین پدی نظر دی چې د ۱۱ ستمبر څخه را وروسته په امریکا کې تر ټولو نه زیات اسلام خپور شوی او سبب یې

همدا په گوته کوی چې خلکو د اسلام په هکله معلومات ترلاسه کړل او د اسلام په حقیقت پوه شول، د شیطاني ایاتو، د پیغمبر دکاریکاتورنو رسم او د ۱۱ ستمبر د واقعی او د بعضی هیوادو دښه استیکال ددی واقعاتو څخه سبب شول چې عام خلک د اسلام په هکله معلومات ترلاسه کړی او اسلام په هکله زیاته مطالعه وکړی ترڅو دی حقیقت ته ورسیري چې قران عظیم الشان د الله تعالی یو معجز او له هر ډول لاسوهنو څخه پاک کتاب او د بشری ناخوالو یواځینی دواو نسخه ده نو ځکه خو په زرگونو کسانو بی له درنگه ایمان راوړ (د اهنګ پاب تا اهنګ باب) کتاب لیکونکی هم وایي چې له ۱۱ ستمبر وروسته د امریکا د خلکو توجه اسلام طرف ته زیاته شوی.

ابراهیم حسین باری کانادا د (تورنتوی) اسلامی مرکز مدیر او اسلامی جامعی یو اوږ پوړی مقام په امریکا کې وایي: چې په موجوده وخت کې د امریکا خلک د اسلام په هکله معلومات او اسلامی مسایلو ته لیوالیتا د ۱۱ ستمبر له واقعی تر وروسته ډیر زیاته شوی ده دی زیاتوی چې د ۱۱ ستمبر د واقعی نه وروسته د اسلامی مراکز او مساجد نه د غیر مسلمانانو لیدنه کتنه زښته ډیر زیاته شوی ده او حتی اسلامی محققان او عالمان کلیساگانو کالچونو تلویزونونو او شرکتونو ته دعوت کیږی ترڅو ورشی او د اسلام په هکله ورته معلومات ور واورو او تبلیغ وکړی.

د خلیج جنگونو ته د امریکایي عسکرو تلل او د اسلام او مسلمانانو تولیدل هم ډیر موثر ثابت شوی کوم عساکر چې دمساجد او مقدسه ځایونو د خراپتیا لپاره گمارل شوی کله چې په حقیقت پوه شوی بیا هم دغه عساکر په اسلام مشرف شوی دی.

د الوطن په نوم بوی ورځپاڼی خبر ورکړی چې د خلیج په اول جنگ کې (۲۵۰۰۰) زره امریکایي عسکرو اسلام قبول کړي، د هغوی اسلام راوړل د صهران په هوایي اډه کې یوه قاضی تایید کړی.


د عربستان چاپ یوه ورځپاڼه د (الریاض) په نامه مشهور دیوه امریکایي ځوان چی نوم یې جوزف سیمون وه او وروسته خپل نوم په صلاح الدین تبدیل کړ وایي کله چې حاجی په مساجدو کی له عراقی ځوانانو سره چې په

انگلیسی هم پوهیدل ولید نو زه ددی له اخلاقو دوی خخه ډیر زیاتر متاثره شوم او اسلام می ومانه.

د امریکایي پوه (جوزف ادوارد) کیسه



مخکی له اسلامه



وروسته له اسلامه

له مسلمانېدو تر مخه نوم: جوزف ادوارد استس
 له مسلمانېدو وروسته نوم: شیخ یوسف استس
 تابعیت: د امریکا متحده ایالات
 علمي سندونه: د هنرونو ۱۹۷۴ په برخه کې د ماسټری سند او د اللاهوت (الهیات) په برخه کې د دکتورا سند.
 د اسلام راوړلو نېټه: ۱۹۹۱ م عربي او اسلامي زدکړې یې له ۱۹۹۱ نه تر ۱۹۹۸ پورې کړي لارښود او استاذیې: شیخ محمد عبد الرحمن وه.
 د مسلمانېدو لامل: مسیحیت ته د یو مسلمان وربلل وه.
 تبصره: څرنگه چې اسلام د توحید، فطرت، بخښنې، لارښوونې او بلنې دین ده او ټولو پیغمبرانو هم خلک ورته رابللي دي. که چېرې ددې دین یوه هسته یا یو زړی چېرې هم زرغون شي هغه ډېر گړندی لوټیږي، ژر حاصل ورکوي او ټولو خلکو ته ځان څرگندوي او پایله کې په لویه ونه بدلیري.
 وگورۍ دغه ستر عالم چې پخوا یې خلک د مسیحیت تحریف شوي دین ته وربلل له اسلام راوړلو وروسته یو لوی بلونکی او داعي جوړیږي، خلک د

اسلام پر لور رابولي تر دې پورې چې د نورو مسلمانو ورونو په زړونو کې هم ځانته ځانگړی ځای جوړوي.

نوموړی د امریکا د تکزاس ایالت اوسیدونکی ده. که مونږه وغواړو د نوموړي د اخلاقو ستاینه وکړو نو بنایي د ډېرو سترو ځانگړنو څخه یې یوه هم ونه شو ویلی. هغه متوازن شخصیت لري، عمر یې له ۵۵ کلو څخه اوښتی.

﴿فَمَنْ يُرِدِ اللَّهُ أَنْ يَهْدِيَهُ يَشْرَحْ صَدْرَهُ ۗ لِلْإِسْلَامِ وَمَنْ يُرِدْ أَنْ يُضِلَّهُ يَجْعَلْ صَدْرَهُ ضَيِّقًا حَرَجًا كَأْتَمَّا يَصْعَدُ فِي السَّمَاءِ﴾ [الأَنْعَام: ۱۲۵].

ژباړه: «چاته چې الله د لارښوونې اراده وکړي د هغه سينه د اسلام لپاره پرانيزي او چاته چې په گمراهۍ کېنې د غورځولو اراده وکړي د هغه سينه تنگوي او داسې فشار پرې راولي چې (څنگه د اسلام تصور په ذهن کې راگرځوي نو) داسې ورته معلومېږي ته به وايي ساه يې د اسمان ولورته ته رابنکله کيږي».



استس خپله کیسه داسې پیلوي:

له مسلمانېدو وروسته نوم مې یوسف استس ده، په یوه نصراني کورنۍ کې زیږېدلی يم، زمونږه کورنۍ نصرانیت ته زیاته وفاداره وه او د امریکا په منځنۍ سیمو کې یې ژوند کاوه، پلرونو او نیکونو مو نه یواځې د نصرانیت لپاره مکتبونه او کلیساوې جوړې کړې بلکې خپل ځانونه یې هم ترې قربان کړي دي. زما لوست او مطالعه یواځې په مسیحیت کې نه ده نغښتل شوې، ددې ترڅنګ مې دیرش کاله هندوئېزم، بودائېزم او یهودیت هم مطالعه کړې ده. ما مې له خپل پلار سره په تجارت کې زیات کار کړی، همدارنګه مونږه به د

خوښی او جذابیت محفلونه هم درلودل، په دې وروستيو کلونو کې مو زیاتې پیسې هم وگټلې خو ددې تر څنګ زما زړه ته هېڅکله هم ډاډ او سکون پیدا نشو ځکه، د زړه ډاډ او اطمینان د حقیقت له پیدا کولو او د سمې لارې غوره کولو پرته په بل شي کې چېرته پیدا کیدای شي؟
غوښتل مې چې هغه مسیحي کړم!!

زما د اسلام راوړلو کیسه داسې نه ده چې چا راته قرآنکریم او یا کوم بل اسلامي کتاب ډالی کړي وي او ما یواځې هغه لوستي وي او بیا مې اسلام زړه ته راننوتی وي بلکه زه د اسلام یو له سرسختو دښمنانو له ډلې ومه، ما به نور خلک د مسیحیت لورته رابلل او کله چې یو نفر ما ته د اسلام راوړلو بلنه راکړه نو ما هڅه پیل کړه چې نوموړی مسیحي کړم نه دا چې زه مسلمان شم؟!

دا پېښه د ۱۹۹۱ کال په هغه وخت کې وشوه چې پلار مې له یو مصري سړي سره د تجارت پر معاملاتو بوخت وه او له ما څخه یې وغوښتل چې له نوموړي مصري سړي څخه لیدنه وکړم، زما په زړه کې هم د مصر د لرغونو څیزونو (اهرامونو، د نیل سیند...) د لیدلو مینه راوتوکېدله خو پلار مې راته وویلې چې هغه سړي سره چې زه مخ کېرم هغه مسلمان ده، دا ډېره ناممکنه وه چې زه باور وکړم... مسلمان!!، پلار ته مې ټول هغه څه چې ما د مسلمانانو په هکله اوریدلي ول مخکې کېښودل. هغوی د مکې په دښته کې د یو تور صندوق عبادت کوي او وایي چې هغه مکه ده، خو ما زړه ښه نه کړ چې لدې مسلمان سره وگورم ولې پلار مې ټینګار وکړ چې نوموړی ډېر لطیف او نرم زړی سړی ده او باید ورسره وگورم ما هم ورسره موافقه وکړه.

ما ذهن کې د نوموړي مسلمان زیات تصویرونه له ځان سره جوړول، داسې غټ سړی به وي، چپنه به یې په اوږه وي، سر به یې خریلی وي او یوه غټه لونګی (دستار) به یې په سر وي... خو بالاخره نوموړي سره مې ولیدل، هغه ماته ښه راغلاست وویلې، له ماېې د احوال پوښتنه وکړه خو دې ټولو ماته هېڅ معنا نه درلوده ما ته یواځې دوی هماغه تروریستان ښکارېدل چې مونږ ته ویل شوي ول.

تر لږو خبرو اترو وروسته مې ترې وپوښتل:

- آیا ته په خدای ایمان لري؟

- هو

- په ابراهيم عليه السلام ایمان لري او په هغه څه چې هغه غوښتل خپل زوی د

خدای لپاره حلال کړي؟

- هو

ما له ځانه سره وویلې چې اوس خو کار بیخي اسانه شو. لږ ځنډ کې دچای څښلو لپاره یوې وړوکې کوټې پر لور ورغلو، هلته مو د چای څښلو په موده کې زیاتې خبرې یو بل سره واپولې، ډېرې خبرې به ما کولې، هغه مې ډېر دروند او آرام سړی وموند، زما هره خبره یې په خورا پراخ زړه اورېدله او هېڅکله یې زما خبره د خبرو کولو په جریان کې قطع نه کړه.

ورځې او شپې تېریدلې، یوه ورځ زمونږ همدې ملګري (محمد عبدالرحمن) هوډ وکړ چې خپل هستوګنځی پرېږدي او مسجد کې د څه وخت لپاره واوسېږي، نو د همدې لپاره یې له مونږه سره هم ولیدل او دا خبره یې زیاته کړه چې که هر وخت مونږه له محمد نه غوښتنه وکړو تر څو له مونږه سره په تکزاس کې و اوسېږي نو نوموړی چمتو دی. همداسې وشول او یوه ورځ مونږه نوموړی خپل کور ته راوسته تر څو له مونږه سره په کور کې یو ځای واوسېږي. په تکزاس کې ډېر نصراني کشیشان اوسېدل ما په هغوی کې یو پېژانده، هغه پدې ورځو کې ناروغه وه، له ښه کېدو وروسته ما هغه ته هم بلنه ورکړه چې له مونږه سره په یوه کور کې ګډ و اوسي.



وروسته تر دې چې په کور کې مو واړول له هر ماخستن ډوډۍ خوړلو وروسته به مو بحث شروع کېده، ټول به د یو مېز شاوخوا کې راټولېدو شو نصرانیان د څو ډوله انجیلونو سره به د یو مسلمان او یو قرآن په وړاندې بحث کولو ته چمتو شو. ما سره به یو ډول انجیل وه، کشیش به یو نسبتاً معتمد انجیل او اوه انجیلونه نور درلودل، مونږه به ټولو د سم انجیل په ټاکلو کې زیات زیار وېسته تر څو عبدالرحمن ته پرې قناعت ورکړو او مسیحي شي.

یو قرآن او څو انجیلونه:

زما په یاد راځي چې ما له محمده وپوښتل چې د څوارلس سوه کلونو په موده کې څو قرآنکريمونه منځ ته راغلي دي؟ نوموړي ځواب راکړ: له یوه قرآنه پرته کوم بل قرآن وجود نه لري، او دا قرآن به تر پایه تغیر ونه کړي همدارنگه نوموړي وویل چې په زرگونو او میلیونو کسان داسې شته چې دا قرآن یې په پوره ډول حفظ کړی او په سینو کې یې پروت ده.

زما لپاره نه منونکي خبره وه، څنگه کېدای شي چې دا کتاب مکمل یاد شي، او د ټولو لوستونکو ته دې د دې کتاب معنا ساده او آسانه واوسي.

زمونږ په منځ کې یوه مباحثه روانه وه، او دا مو په لومړي سر کې منلې وه چې که زمونږ ټولو په هر څه قناعت راغی نو په هماغې به ایمان راوړو او په راتلونکي کې به مو د عقیدې برخه وي.

پدې ترتیب مو خبرې ورسره پیل کړې، هغه څه چې زیات ماته د تعجب وړ ؤل دا و چې هېڅکله هم محمد عبد الرحمن په خپلو خبرو کې زمونږ پر اعتقاداتو او شخصیتونو تیری نه ده کړی.

کله مې چې وغوښتل محمد د مسیحیت پر لور وېلم نو په خورا آرامتیا یې راته وویل چې که راته څرگنده شوه چې مسیحیت د اسلام له دین نه حق دین ده نو حتماً بې یې پیروي کوم. ورته مو وویلې: سمه ده.

وروسته محمد عبدالرحمن په خبرو کولو داسې پیل وکړ: دا چې تاسې وایې مسیحیت د نړۍ تر ټولو غوره او حق دین ده څه دلیل لری؟ ورته مو وویل: مونږه په دلایلو ایمان نه لرو ولی په احساساتو او شعور ایمان لرو، هغه

څه چې په انجيلونو کې دي خپل دين ترې اخلو. محمد وويلې: دا سمه خبره نه ده چې دين بايد يواځې زمونږ تر علمه پورې محدود وي ولې، اسلام داسې معجزې او دلائل وړاندې کوي چې د خداى په نزد يواځينى حق دين همدا ده (اسلام) ده.

جوزيف ايوي ټول هغه دلائل چې د اسلام حقيقت ترې ثابتيري له محمد څخه وغوښتل، محمد وويل: لومړنى دليل د الله ﷻ کتاب ده، هغه کتاب چې له کله پر حضرت محمد ﷺ نازل شوى څوارلس سوه کاله تير شوي خو تر اوسه پکې يو حرف تحريف او بدلون هم نه ده راغلى همدارنگه په نړۍ کې ۱۲ ميلونه کسانو نوموړى کتاب په يادو زده کړى پداسې حال کې چې هېڅ بل داسې کتاب نشته چې دومره حافظان ولري. ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ [الحجر: ۹]. همدغه دليل بسنه کوي پردې چې د الله پر وړاندې حق دين اسلام ده.

د قرآنکريم معجزې:

د اسلام د حقانيت له اورېدو وروسته د هغه دلائلو په لټه کې شوم چې د اسلام حقانيت ثابتوي، درې مياشتې مې پرلپسې مبالعه وکړه او پايله کې مې د مقدس په کتاب کې و موندل چې عيسى عليه السلام په وحدانيت او د الله په يووالي ايمان درلوده، هغه د نورو پيغمبرانو غوندې خلک د رب د وحدانيت لورته رابلل او دا ځينې چې وايي عيسى عليه السلام خداى ده اصلاً دا خبره ناسمه ده، بل پدې پوه شوم چې مخکينې او وروستني ټول دينونه د الله د ذات اړوند هېڅ اختلاف نه لري ټولو د (لا اله الا الله) دعوت د ځمکې پرمخ خپروه، مسيحيت هم مخکې لدې چې دا اتهامات پکې ننوځي د نوموړو اسماني دينونو له ډلې څخه وه، پوه شوم چې اسلام د اسماني رسالت د پاى ته رسولو لپاره راغلى، دين يې پوره کړى او خلک د شرک له عقيدې د وحدانيت پر لور رابولي، او که څوک اسلام ومني نو ايمان به يې پوره شي او که څوک يې ومني نو هغه د مسلمانانو له ډلې څخه نه ده.

وروسته مې قرآن کې وموندل چې الله ﷻ ټولو کافرانو ته چلینج ورکړی او ویلي یې دي چې د قرآن د سورتونو په څېر کوم سورت جوړ کړی او یا هم لږ تر لږه د قرآن د دريو آیتونو په څېر درې نور آیتونه راوړی خو ولې پخواني کفار لدې کاره عاجزه شول.

همدارنگه په قرآنکریم کې د معجزو په ډول ځینې وړاندوینې ولیدلې چې ټول دا ثابتوي چې د الله دین یواځې د اسلام دین دی.

﴿الْم ۱ غَلَبَتِ الْرُّومُ ۲ فِي أَدْنَى الْأَرْضِ وَهُمْ مِّنْ بَعْدِ غَلَبِهِمْ سَيَغْلِبُونَ ۳﴾ [الروم:

۳-۱].

دا وړاندوینې تر څو واقع شوي او یا به تردې وروسته پېښې شي، همدارنگه د زلزلو په هکله قرآن وايي چې د ځمکې په هره برخه کې به پېښه شي او یا د فضا پر لور د انسان تگ لدې آيته ثابتېږي چې:

﴿يَمَعَشَرَ الْجَنِّ وَالْإِنسِ إِنِ اسْتَظَعْتُمْ أَنْ تَنْفُذُوا مِنْ أَفْطَارِ السَّمَوَاتِ وَالْأَرْضِ

فَأَنْفُذُوا لَا تَنْفُذُونَ إِلَّا بِسُلْطَنِ ۳۳﴾ [الرحمن: ۳۳].

بله خبره چې پرما یې ډېره اغیزه وکړه هغه (العلقة) وه، دا خبره لومړی قرآنکریم کړې او بیا یو کاناډايي پوه (کوسمر) داسې توضیح کړې ده: «علقة هغه شی ده چې د مور د رحم پورې اړه لري او دا هماغه حقیقت ده چې قرآنکریم ډېر پخوا وړاندې له دې چې پوهان علقه وپيژني تشریح کړی ده، او دا د کافرانو او ملحدانو لپاره بسنه کوي»

تر اوسه مونږ سره په یوه کور کې د محمد عبدالرحمن درې میاشتې وتلې وې او نوموړي په دې موده کې مونږه ته زیاته مینه راکړه، کله چې به ما عبدالرحمن خپل رب ته د سجدي کولو په حال لیده نو له ځانه سره به مې وپلې چې دا کار کوم عادي کار نه ده.



عبدالرحمن یوه پرېسته ده:

استس د خپل ملګري په هکله وايي: عبدالرحمن یواځې د یوه څیز کمبود لري چې هغه دوه وزرونه دي تر څو د پرېستو په څېر پرواز وکړي. مونږه ډېر څه له عبدالرحمن څخه زده کړل، یوه ورځ زما کشیش دوست عبدالرحمن نه غوښتنه وکړه چې مونږه مسجد ته بوځي تر څو مسلمانان د لمونځ کولو په حالت هلته په مسجد کې ووينو، عبدالرحمن مونږه له ځانه سره مسجد ته بوتلو هلته مو مسلمانان وليدل چې راتلل لمونځ يې کاوه او بېرته تلل، ما وپوښتل: آیا دوی له کومې موسیقۍ او یا ويناوو پرته ولاړل؟ ويې ويل: هو. ورځې شپې تېرېدلې، یوه ورځ بيا کشیش له عبدالرحمن وغوښتل چې مسجد ته ورسره ولاړ شي، دا ځل يې هلته ډېر ځنډ وکړ، زه پرېشانه شوم چې کومه حادثه کې نه وي راګیر شوي! هوا هم تیاره شوې وه خو، لږ وروسته راغلل. دوو تنو دروازه پرانیسته لومړنۍ مې وپېژانده چې عبدالرحمن ده خو دا بل چې سپينې جامې يې اغوستې او سپينه خولۍ يې په سر وه لږ ناپېژانده معلومېده خو نه! دا هماغه کشیش وه چې له عبدالرحمن سره تللی وه، ما ترې وپوښتل: مسلمان شوې؟ وويل: هو. زه خفه شومه چې مې ملګری ولې له ما څخه د مخه د حق پورې ته ورسېده، زه پورته بلې کوټې ته ولاړم له ځانه سره مې سوچ وکړ، بنځه ما راوغوښته له هغې سره مې خبره شریکه کړه هغې راته وويل: زه هم نژدې ده چې مسلمان شم ځکه چې اوس پوه شوې يم چې دا دين حق ده. بېرته لاندې پور ته راکښته شوم او عبدالرحمن مې د يو بحث لپاره له خوبه راوينس کړ، تمامه شپه مو سره خبرې وکړې بالاخره سحر نژدې شو، په ځان پوه شومه چې د لارښوونې وروستی وړانګه مې پر زړه او دماغ لګېږي داسې لکه لار ورکې مسافر چې ناڅاپي خپل هدف ته ورسېږي، د سحر اذان وشو، له ځايه پاڅېدم سر مې په ځمکه رب ته په سجده کېښوده او ومې غوښتل که امکان لري راته لارښوونه وکړي. سرمې پورته کړ هېڅ د موسیقۍ کومه نغمه مې تر غوږو نشوه و پوهېدم چې پر حقيقت د اعتراف وخت رانژدې شوی، نو اوس بايد ودرېرم، د خپل نفس له فريبه ځان وژغورم،

هماغه وه چې سهار یوولس بجې د دوو شاهدانو تر مخه (محمد او پخوانی کشیش) ناست وم او د شهادت کلمه مې وویل (لا اله الا الله محمد رسول الله)

له خو دقیقو وروسته مې چې کله بنځه زما له اسلام خبره شوه نو هغه هم خپل اسلام بنکاره کړ، پلار مې پدې کارو کې لږ محافظه کار وه خو بیا هم خو میاشتی له انتظار وروسته هغه هم د حق د لارې ملگری او مسلمان شو. درې واړه یوځای مسلمان شولو، کار همدلته پای ته و نه رسېده بلکه په همدې کال د لاهوتي انستېتوت یو محصل چې (جو) نومېده هم ایمان راوړ، او تر دې وروسته ډیرو نورو کشیشانو او دیندارو هم ایمان راوړ او دا لړۍ به انشاء الله همداسې روانه وي.

آیا همدا مسلمانېدل د اسلام د دین د حقانیت ستر دلیل نه ده؟؟؟ زمونږه مسلمانېدل چې هېڅ باور نه کېده، خو چې حقیقت مې وپېژانده خپل فطري دین ته بېرته واوښتم ځکه، هر سړی لومړی فطرتاً مسلمان پیدا کېږي او بیا یې مور او پلار هغوی یهودي او یا نصراني کوي خو مونږه لله الحمد دغه ده له هغه بېکارې عقیدې نه ټول فامیل خدای راوکښلو او سمې لارې ته یې برابر کړو، د حضرت محمد ﷺ امت چې بهترین امت ده پکې و شمېرل شو.

زما زړه اوس له اسلام سره پوره لگېدلی ده، مخکې به مې په کلیسا غیرت کاوه خو اوس به یې په اسلام کوم، مخکې مې کلیسا ته خلک وربلل خو اوس مې چې د اسلام کومه پاچه خبره ولیدله دا به خلکو ته وربنايم او هغوی به د حق لوري ته رابولم.

اسلام ته د بلنې پروگرامونه

په اوس وخت کې استس گڼو هیوادونو ته د اسلام بلنې لپاره ورځي ترڅو خپل اسلامي مسئولیت ترسره کړي، نوموړی زیات تلویزوني، رادیويي او ټایپي دعوتې پروگرامونه لري چې خلکو د اسلام بنکلي څېره په خپلو بنکلو الفاظو کې وربښي.

شیخ یوسف استس د کویت د نویو مسلمان شویو له کمېټې سره کار کوي، زیاتو کنفرانسونو کې یې د اسلام او نورو دینونو د پرتلې په برخه کې گډون

کړی، ډیری ویناوې یې کړي، د نوموړي د مکسیکو له کنفرانس وروسته څلویښت تنه په یو ځل مسلمان شول او د مکسیکو مرکز هغه وخت په لږزه راغی چې څلویښتو واړو په یوه غږ بدرگه کړل: (أشهد أن لا إله إلا الله وأشهد أن محمد رسول الله).

د داوود موسی بسکوک د مسلمانېدو کیسه

دکتور زغلول نجار د مصر نامتو پوهانو له ډلې څخه ده چې د قرآن عظیم الشان د معجزو په هکله یې ډېری کتابونه لیکلي دي نوموړی وايي ما د موسی بسکوک سره د بریتانیا شيفلد پوهنتون کې لیده کاته وکړل، نوموړی چې د لندن د مسلمانانو د اسلامي حزب مشر ده ترې مې د هغه د مسلمانېدو لامل وپوښته نوموړي خپل کیسه داسې پیل کړه: مونږه (لویدیځوالو) په میلونونو ډالر مصرف کړل تر څو د سپورمې کړې ته ولاړ شو، هلته مو ځانونه ورسول او پکې مو په څېړنو پیل وکړ، په سپورمې کې مو یوه توره لیکه پیدا کړه چې د کمربند په څېر ترې تاوه وه، د کرښې په اړه مو ډېرې څېړنې وکړې بالاخره څرگنده شوه چې دا سپورمې ډېر وختونه مخکې دوه ځایه شوې او بېرته سره یوځای شوې ده نو ځکه هغه مات ځای یې اوس لکه یوه کرښه داسې ښکاري. کله مې چې قرآن مطالعه کاوه نو د شق القمر پېښه (معجزه) مې تر سترگو شوه چې د سپورمې د دوه ځایه کېدو په هکله یې څوارلس سوه کاله د مخه خبره کړې ده، او د حضرت محمد ﷺ احادیث پدې اړه هم همدا گواهي ورکوي چې دا خبره رښتینې ده او د وروستي پیغمبر په وخت کې نوموړی سپورمې دوه برخې شوې وه، کله مې چې د حضرت محمد ﷺ په هکله مې پالنه وکړه نو ومې موندل چې نوموړی په پیل کې یو عادي او بېسواده سړی وه، هغه وخت تکنالوژي هم دومره پرمختللي نه وه چې دا خبره به یې د هغو پرمټ کړي وي. د اوسني وخت پوهانو لپاره لدې بله ستره معجزه څه شی کېدای شي چې د قرآن کریم په ریښتینولي دلالت وکړي او د الله وحدانیت او ربوبیت ثابت کړي. همدغو دلائلو وکولای شول چې ما د حقیقت پر لور بوځي او مسلمان شمه.

دا کیسه یې راته وکړه، نوموړی اوس په لندن کې د مسلمانانو د اسلامي حزب مشر ده. د سپوږمۍ دوه ټوټې کېدل خو یو قرآني حقیقت ده چې فرمایي:

﴿أَقْرَبَتِ السَّاعَةُ وَأَدْنَى الْقَمَرُ ﴿١﴾﴾ [القمر: ۱].

«نژدی شو قیامت او خیرې شوه سپوږمۍ».

The Hour (of Judgment) is nigh and moon is left asunder

ابن کثیر ددی آیت په تفسیر کې وایي چې:

سپوږمۍ د حضرت محمد ﷺ پر وخت دوه ټوټې شوې ده دا موضوع په صحیح او متواتر حدیث کې نقل شوې ده، الصحیح البخاری له انس ابن مالک ﷺ څخه روایت کوي چې د مکې خلکو له حضرت محمد ﷺ څخه وغوښتل چې خپله معجزه ورته وښيي نو سپوږمۍ یې ورته وښودله چې دوه ټوټې شوه. امام احمد وایي چې محمد بن جبیر بن مہم له خپل پلاره روایت کوي چې سپوږمۍ د حضرت محمد ﷺ په وخت کې دوه ټوټې شوه چې یوه برخه یې په یوه غره او بله برخه یې په بل غره ښکارېدل، مشرکینو وویلې چې پرمونږه محمد جادو کړې خو بیا یې وویلې چې که پرمونږه یې جادو کړې نو په ټولو مخلوقاتو خو نشي کولای چې جادو وکړي، ابن جریر له حضرت عبدالله نه روایت کوي چې وایي: مونږه له حضرت محمد ﷺ سره یوځای وو چې سپوږمۍ دوه ځایه شوه او مونږه ته یې وویل: گواه اوسی گواه اوسی. عبدالله ابن مسعود وایي چې سپوږمۍ د حضرت محمد ﷺ په وخت کې دوه ټوټې شوې ده، مشرکینو وویلې چې پرمونږه یې جادو کړې خو بیا یې وویلې: صبر وکړی چې مسافرین راشي ترې پوښتنه وکړو ځکه محمد نشي کولای په ټولو خلکو جادو وکړي، کله چې مسافرین راغلل د سپوږمۍ د ټوټه کېدو خبره یې تصدیق کړه.

دا آیات او نبوي احادیث د سپوږمۍ ټوټه کېدل د حضرت محمد ﷺ په وخت کې درست ثابتوي، ډېر خلک پدې شک کې دي او همدارنگه کافران هم وایي چې سپوږمۍ خو په خپل ځای سمه روغه پاتې ده، خو قرآنکریم د هغه له ټوټه کېدو څخه کیسه کوي.

د جوزيف موريس (محمد يوسف) د مسلمانېدو کيسه



له مسلمانېدو تر مخه نوم: جوزيف موريس

له مسلمانېدو وروسته نوم: محمد يوسف

تابعیت: د امريکې متحده آیالات

عمر: ۴۵ کلن

مسلک: اقتصاد او تجارت

پخوانی دین: مسيحيت

د مسلمانېدو لامل: له قرآنکريم سره اشنایي

نيکونه يې له افريقا څخه امريکې متحده آیالاتو ته تللي ول او همالته مېشت شوي ول، له زيات وخت اوسېدنې وروسته يې د امريکا تابعیت اخيستی ده. جوزيف موريس افريقايی الاصله امريکايي تور رنگه قهواره لري، په اقتصاد او تجارت کې يې له تولان پوهنتون نه د ماسټري سند اخيستی، کورنی دین يې تحريف شوی مسيحيت وه او په همدې منظور يې خپل عبادات هم په کليسا کې سرته رسول.

د آسترليا سيدني ښار ته د خپلو يو شمېر ملگرو سره سفر ته ووت، پدې ملگرو کې يې هغه ملگري هم وه چې ده غوښتل واده ورسره وکړي، دوی تاريخي ښار ته روان وه خو د سيدني ښار په هوايي ډگر کې ورته د ايمان لارښوونې هم انتظار وپسته.

(سلام او دعوت):

محمد یوسف وایي: کله چې مونږه هوایي ډگر کې بنکته شولو نو هلته مو له یو ځوان سره ملاقات وشو د هغې له خبرې څخه وقار او جدیت له ورايه معلومیده، ډېر آرام طبیعت یې درلوده، بنکلې خبرې یې کولې او تکره عالم هم وه ما نوموړی نه پېژانده خو هغه نژدې راغی او له ماسره یې روغې وکړ او ورسره معرفي شوم.

نوموړې د دعوت او تبلیغ یو داعي وه، ډېرې بنکلې او د مینې خبرې یې کولې، ما چې پخوا د اسلام په هکله هېڅ معلومات نه درلودل نو په اړه یې اورېدو ته لیواله وم، له نوموړي سره له دوه ساعتو خبرو وروسته د اسلامي عقیدې په اساساتو یوڅه پوه شوم او همدارنگه د حضرت عیسیٰ علیه السلام په هکله وپوهېدم او ومې منله چې حضرت محمد ﷺ وروستی پیغمبر ده. تر خبرو کولو وروسته یې ماته یو مصحف قرآنکریم چې په انگلیسي ژباړل شوی وه راکړ، ما درې ساعته پرلپسې د قرآنکریم له مبالعې نه ځان ایسار نشو کړای ځکه د قرآن د آیاتونو معناو زه خپل لوري ته جلبولم، هغه څه یې چې د طبیعت او نړۍ په هکله ویلي دي ټول د انساني عقل سره سمون لري همدارنگه دا چې الله ﷻ د ټولو پیغمبرانو رب ده او ﴿لَمْ يَلِدْ وَلَمْ يُولَدْ﴾ ۳ [۴-۳] ده.

دغه راز ما ځان په وینستیا کې ومونده، هغه څه مې چې ولیدل نه مې غوښتل چې له ما قطع شي ما د یو قوي شعور احساس پیدا کړ چې زه یې د دین پر لوري کښولم. له ځانه مې وپوښتل چې آیا اسلام رښتینی دین ده؟ آیا دا دین د ټول بشریت لپاره مناسب ده؟ ځواب یې له ما سره له هو پرته بل څه نشو کېدلای.

اسلام د ټولو خلکو لپاره هر چېرته یو مناسب دین ده، دا هغه دین ده چې مونږه له خدایه سره نژدې کوي، دې دین سره زما قلب آرام شو، د یو ډول ډاد او اطمینان ملگری شوم، زیات صبر مې ونشو کړای او پر هغه څه مې چې قناعت کړای وه په ژبه هم بنکاره کړل. ما ونشو کړلای دا خوښي له خپلو ملگرو څخه پټه کړم، کله چې هغه راغله نو له ما یې وپوښتل: دا کتاب د څه

شي ده؟ ما ځواب ورکړ دا قرآنکریم ده، هغه کتاب چې هېڅ دروغ پکې نشته نه پکې پخوا ډول او نه به پکې وروسته وي، هغې لکه لیونیانو غوندې چيغې کړې، منډه یې واخسته تر څو نور راباندې خبر کړي.

ټول ملګري مې پرما راټول شول هر یوه به همدا خبره کوله چې اسلام ستا سره نه بنایي، خو ما دوی ته ویلې چې اسلام څوک نه مجبوروي چې په زور یې ومني، ما هم د عقل په قناعت منلی ده او اوس هیڅوک هم نشي کولای ما له اسلام راوړلو نه منع کړي. تاسې پدې پوه نه یاست چې د قرآنکریم د مبالغې پر وخت زما روح څومره آرام پیدا کوي. دا دین د سولې لور ته بلنه کوي، تاسې خبر یاست چې ټولو خلکو ته اسلام د ورورولې او مینې بلنه ورکوي؟! له ملګرو څخه تر وزګارېدو وروسته مې له مور او پلار سره اړیکه ونيوله، هغوی د اسلام په اړه د غلطې پوهې له امله سخت په غوصه شول خو ما هغوی پوه کړل چې ماخپل ځان په اسلام کې مندلی او اوس هر څه پای ته رسیدلي دي.

کورنی مې راته وویلې چې مسلمانان خلک بې ځایه وژني (د لويديځوالو باور همدا ده) ما ورته د قناعت ورکول هڅه وکړه خو ومې نشو کولای چې هغوی ته قناعت ورکړم، بالاخره ټولو زه یواځې پرېښودم او له ما ولاړل. هېڅوک مې پیدا نکړل چې له ماسره خبرې وکړي، په استراليا کې ټولو ملګرو له ماسره قطع علاقه وکړه خو دې چلندونو به زما مینه له اسلام سره نوره هم زیاتوله، پدې موده کې قرآنکریم زما لپاره ښه ملګری شو، داسې ستره وسله شوه چې کولای مې شول هر چاته پرې چلینج ورکړم. پلار او نورو دوستانو مو راته ټیلیفون وکړ چې تاسې نشي کولای یوله بل سره واده وکړی تر هغې پورې چې بیا د کاتولیکانو کلیسا ته ولاړ نشی، پدې شپه مې خوب له سترګو والوت، کری شپه مې وینښه تېره کړه، سهار بیا د اسلام سره یوځای راښکاره شو، هغه دوست چې ماته یې قرآنکریم راډالی کړی وه ورته مې ټیلیفون وکړ او خپلی ننی احساس مې ورته وویلې او ماښام مهال یې خواته ورغلم، هلته مې ورته پوره خبره وکړه ومې ویل چې: زه غواړم اسلام ومنم، لاره راته راوښایه!!!

(د شهادت کلمه):

کله چې هغوی له ما نه واورېدل او زما د ریښتینولۍ اټکل یې وکړ نو راته یې وویل چې (اشهد ان لا اله الا الله واشهد ان محمداً رسول الله) دا کلمه مې خو ځله تکرار کړه، د هوټل لورته بېرته وروگرځېدم هلته مې ټول ملگری د جاپان پر لوري تللي ول ما کولای شول چې په هغوی پسې ځان ورورسوم خو دلته پاتې کېدل مې داسلام سره د مینې په خاطر غوره وبلل، خپل مسلمان ملگری ته مې زنگ وواهه، له هغوی سره یوه ځای یو مسجد ته ولاړم هلته مې یوڅه نور هم د اسلام په اړه زده کړل تر دې وروسته د درې میاشتو لپاره ورسره ایټالیا ته ولاړم ترې وروسته انډیا کې نهه څلویښت ورځې پاتې شوو له انډیا پاکستان ته راغلو او دلته مو نهه شپېته ورځې تېرې کړې، پدې موده کې زیات خوښ ومه غوښتل مې چې حج ته ولاړ شم نو ځکه مې له پاکستانه د سعودي، کویت او یو بل هېواد ویزې واخستې، هغه بل هېواد ته ولاړو هلته مو دوه ورځې تېرې کړې او نژدې وه چې هغه ځای پرېږدم په همدې وخت کې د مسجد وخت شو هلته یو نژدې مسجد ته ولاړم تر څو لمونځ وکړم خو زه خبر نه وم چې د تعقیب لاندې ومه، یو پولیس راغی زه یې له ځانه سره یوړم او استخباراتو ته یې وسپارلم. له ډېرو پوښتنو گڼگڼو وروسته یې زه یوه انفرادي زندان ته واستولم هلته مې هېڅوک هم له الله پرته ونه موندل خپل لمونځ به مې کاوه او روژه به مې نیوله، رنگارنگ تعذیبونه یې راکړل خو چې څومره به یې تعذیبولم هماغومره به مې په الله ﷻ ایمان نور هم کلکېده بالاخره یوه ورځ مې خپل کالي وویستل او هغوی ته مې وویلې چې ما مړ کړی، د زندان کارکوونکو وویل چې ته مسلمان یې او تا سره نه ښایي چې خپل کالي وباسې ما ورته وویلې تاسې وایې چې مسلمان یمه نو بیا دا تعذیبون د څه لپاره دي؟ تر دې وروسته یې یوبل زندان ته بوتلم هلته مې زیات عرب زندانیان هم ولیدل چې نوموړو به له ماسره نېکه معامله کوله. هغوی د سوېس سفارت ته چې د امریکا د سفارت کارونه یې دلته اجرا کول خبر ورکړل چې یو امریکایي دلته په زندان کې ده کله چې هغوی هم راغلل هغوی هم هېڅ کار ونشو کړای، بیا یې د امریکا سفارت ته خبر ورکړ او هغوی له سپینې ماڼۍ سره په اړیکه

کې شول. دوه کاله مې همدلته په دې زندان کې تېر کړل او ترې وروسته يې پداسې وخت کې امریکا ته انتقال کړم چې ټول خپلوان او ملګري مې له لاسه ورکړي ول او نژدې وه چې زه هم ومړم.

﴿فَأَسْتَجَابَ لَهُمْ رَبُّهُمْ أَنِّي لَا أُضِيعُ عَمَلَ عَمَلٍ مِّنْكُمْ مِّنْ ذَكَرٍ أَوْ أَنْتِي بِبَعْضِكُمْ مِّنْ بَعْضٍ فَأَلَّزِينَ هَاجِرُوا وَأُخْرِجُوا مِنْ دِيَارِهِمْ وَأُودُوا فِي سَبِيلِي وَقُتِلُوا لَأَكْفِرَنَّ عَنْهُمْ سَيِّئَاتِهِمْ وَلَأُدْخِلَنَّهُمْ جَنَّاتٍ تَجْرِي مِنْ تَحْتِهَا الْأَنْهَارُ ثَوَابًا مِّنْ عِنْدِ اللَّهِ وَاللَّهُ عِنْدَهُ حُسْنُ الثَّوَابِ ﴿١٩٥﴾﴾ [آل عمران: ١٩٥].

ټولو خلکو دا ګمان کاوه چې زه مړ شوی يم خو تاسې به پوه شوي ياست چې الله ﷻ زه په امتحان کې اچولی ومه او دا يې غوره ګڼلې وه چې زه مسلمان پاتې شم. چا به چې له ماسره لیده کاته کول او بيا به يې زما کيسه اورېدله نو زما وروستي دريځ ته به اريان ول چې د اسلام په اړه به له دومره ستونزه ګاللو وروسته څه وايي، ما به ټولو ته همدا ويلې چې اسلام زه هېڅ تنګ کړی نه يم بلکه ما سره په هر وخت کې وفاداره ملګری وه، زه يې هېڅ نا امېدی ته نه يم پرايښی، اسلام د سولې دين ده، د ژوند لاره ده او ټول خلک د سولې پر لور رابولي، هر څه ته يوه بڼه د حل لاره وړاندې کوي...

لوستونکي به پدې پوه شوي وي چې زه يو افريقايي په امریکا کې د لويديځوالو تر منځ ژوند کوم او وظيفه مې څومره ستونزمنه ده خو بيا هم لله الحمد له خپل ربه بڼه خوښ يم ولې له هغه مسلمانو ورونيو ګيله لرمه چې په نامه مسلمانان دي او په اسلام عمل نه کوي خلکو ته د اسلام ناسمه څېره بڼي هيله ده چې دوی هم د اسلام سم فهم له ځانه سره واخلي.

بيا دا وایمه چې زه له تعذيبونو څخه دومره ګيله من نه يم، هېڅ مسلمان که د هر ځای وي ورسره کرکه نه لرم، له زندان نه د راوتلو وروسته يوکال په روغتون کې ومه او ترې وروسته اوس کويت ته د عربي ژبې د زده کړې لپاره راغلی يم تر څو قرآنکریم سم ولوستلی شم. دلته له اسلام سره د پېژندنې کميټې لخوا زما ډېر تود هرکلی وشو، ايله مې دلته د ورورولې روحیه وليدله، اوس نو يواځې دا غواړم چې مسلمان و اوسمه، د مسلمانانو سره يوځای ژوند وکړم او مسلمان ومړمه تر څو راباندې د جنازې لمونځ وکړل شي.

الله ﷻ زه په تقوی کې و ازمویلیم، الحمدلله اوس د قرآن او احادیثو پیروي کومه یواځینې هیله مې په اسلام ټینګ پاتې کېدل دي او پای کې دغه ده کویټ ته راغلم ځکه چې دا ځای د مسلمانانو لپاره د امن او آمان ځای دی. والحمد لله رب العالمین

د فاروق عبدالحق د مسلمانېدو کیسه (ډاکټر رابرت ډیکسون کرین)

(دا دی لمر له لویدیځه راخپږي) نومې کتاب لیکونکی وایي: په ۱۹۹۳ م کال کې لاس انجلس کې د مسلمانانو لخوا جوړشوي کنفرانس ته وروبلل شوم هلته زیاتو خلکو خبرې وکړې خو د ډاکټر کرین ویناوو زه زیات اغېزمن شوم نوموړي د امریکا د بهرني سیاست په اړه زیاته پوهه درلوده، همدارنگه نوموړي مسلمانان دې ته تشویقول چې په سیاست کې برخه واخلي د اسلامي سیاست له مخې خلکوته د اسلام سمه نمونه وړاندې کړي لکه څنگه چې یې د اسلامي اقتصاد د اسلامي بانکدارۍ په برخه کې وړاندې کړې ده. ډاکټر کرین د هاروارډ د پوهنتون د حقوقو او سیاسي علومو له پوهنځي څخه فارغ شوی چې په ۱۹۶۸ نه تر ۱۹۶۹ کال د امریکا پخواني رئیس جمهور (ریچارډ نیکسون) د بهرني سیاست په برخه کې مشاور هم وه (مخکې له اسلام څخه). بیا وروسته د مسلمانانو د اتحاديي رئیس وټاکل شو د (میلډ ایسټ افیرز) د مجلې مدیر او مسلمانانو د اتحاديي د ستراتيژیکو څیړنو مشر هم ده. نوموړی غواړي اسلام په سپستماټیک شکل د امریکا په حکومت کې شامل کړي، نوموړي ته الله یو ستر استعداد ورکړی ده چې د اسلام لپاره د بلنې برخه کې یې په غټه پیمانې استعمالوي.

د نورو هیوادونو په پرتله امریکا کې خلک زیات اسلام خواته را اوړي ولې؟

ښایي زما د کیسې تر پایه اوږدو پورې ددې پوښتې ځواب ومومی. ښایي خلک له ما وپوښتي چې ولې مسلمان شوی یې؟ اصلاً دا پوښتنه نه ده ځکه چې زه له پیلې مسلمان ومه او یواځې د شهادت د کلمې الفاظ مې په ژبه اړولي دي. غوره ده چې له ما وپوښتي چې ولې مسلمان یمه یا دا چې متعال خدای ولې زه اسلام ته هدایت کړمه؟ خو زما په نظر ددې سوال ځواب نه زه او نه

بل څوک د قیامت تر ورځې پورې ورکولی شي له کومې ورځې چې زه ډېر زیات وېرېږم. مسلمان وروڼه به پدې رمز پوه وي چې الله ﷻ د هر چا د لارښوونې لپاره یوه ځانگړې طریقه غوره کوي.

ټولنیز هدف

دا چې زه ولې په امریکا کې پیدا شوم ولې بل ځای او بل هیواد کې پیدا نشوم، ولې اوس پیدا شوم پخوا ولې نه وم پیدا شوی دا ډېره ستره پوښتنه ده، خو زه دومره پوهېږم چې زه د اوسنی اسلامي او انقلابي ټولني یو غړی یمه، او دا چې مسلمان زیات مسئولیتونه لري په زیاته کچه اوس وخت کې نو دا هم یو مهم دلیل کېدلای شي چې مونږه خپل مسئولیتونه سم درک کړای شو. بله دا چې مونږه یو هدف لرو چې هغه د بدلون هدف ده، په ټوله نړۍ کې د غوره بدلون هدف دا هدف مونږه ته قرآن او احادیث را په گوته کوي خو زیات وخت مونږه لدې هدفه بې پروا کېږو چې داسې باید ونشي. مونږه دا اوس پداسې یوې نړۍ کې ژوند کوو چې د تاریخ یو لوی پړاو جوړوي، دا اوس ټوله نړۍ سکولاریزم (بې دینیت یا هغه خلک چې دین له دنیا څخه جلا گڼي) نیولې، دوی هغه خلک دي چې په نیویارک کې لوړ لوړ بلډنگونه جوړولی شي خو تر خپلو پښو لاندې د بې وسو جسدونه هم موندلای شي، د سکولریزم عقیده هغه بدبخته عقیده ده چې د انسان او ټولني رغونې پرځای دوی بربادې لوري ته کش کاري او ټول خلک له دې پوچو عقایدو څخه نور د خلاصون په لټه کې دي، زما په اند الله ﷻ په امریکا یا داسې نورو هېوادو رحمېدلی ده ځکه چې دوی داسې پوچې عقیدې گوري او بیا ځانته د حل لاره لټوي او بالاخره په حقیقت (اسلام) ایمان راوړي، دا بیا زیاتې مینې او بڼې پوهې سبب هم گرځېدای شي چې پایله کې به یې مسلمانان یوه فرهنگي بډایه ټولنه ولري. ورو ورو به د هغه بدې ټولني ځایناستې کېږي. همدې خبرې ته شپږ پېړۍ مخکې ابن خلدون هم اشاره کړې وه نوموړي ویلي چې: دا کوم شیان چې نن په ټولنو کې لیدل کېږي دا به زیات وخت دوام ونکړي ځکه دا د انسان له فطرت سره په ټکر کې دي او دا فرهنگ به بیخي له منځه ځي او قرار قرار به خپل ځای یو نوي اسلامي فرهنگ ته پرېږدي، دا بدلون یواځې د بصیرت

خاوندان په خپلو سترگو لیدلای شي خو نورو خلکو ته نه ښکاري، د سکولریزم زوال نور پیل شوی ده حتی د دې زوال سرچینه د امریکا او شوروي په زړه کې ځای لري.

ددې سطحي انتقال په لمنه کې یوه سیاسي نمونه تر سترگو کیږي داسې چې د نړۍ د وگړو تر منځ یو ستر بدلون واقع کېدونکی ده او داسې معلومېږي چې دا بدلون د الهي نقشو پر اساس سرته رسیږي، د هغو لارښوونو په اساس چې پیغمبرانو به د حق او عدالت لور ته پر وړبللو کولې. دا کاروان همداسې روان ده، او څوک چې لدې لارښوونو څخه برخمن کیږي او اسلام مني نو هغې ته لوی لوی مسئولیتونو متوجه کیږي، یانې الله ﷻ انسان ته یواځې ددې لپاره لارښوونه نه کوي چې هغه جنت ته بوځي بلکه هر مسلمان د امت او ټول بشریت تر شا لوی مسئولیت لري چې ددې مسئولیت پوښتنه به ترې کیږي، مونږه څوک یو، ولی خدای پیدا کړي یو او څه باید وکړو....

عملي رنگ

ځینې وخت الله ﷻ د ځینو اسبابو پوسیله خپل بنده ته لارښوونه کوي ځینې وخت مستقیماً او ځینې وخت بیا د پرښتو پوسیله خو داچې عملي الله ﷻ خلکو ته لارښوونه کوي دا ډېر ځله پېښ شوي دي، ماته هم الله ﷻ عملي لارښوونه کړې ده او زیاتې حادثې زما د پوهېدو لپاره زما په ژوند کې واقع شوې دي، داسې پېښې چې همدا اوس هم ما سره د یو راز په شکل شته، ډېرې داسې پېښې چې زه یې له مصیبتونو او بلاگانو نه ژغورلی يم د بېلگې په توگه د اتلس میاشتو ومه چې له خپل کوره د باندې ووتم هلته مې یو وخت مور د سرک په منځ کې په داسې حالت کې وموندم چې نژدې وه یو لوی موټر راباندې وخبږي چې (الله راته نجات راکړ).

یو ځل مې غوښتل چې مغلستان ته ولاړ شوم نو هماغه وه چې یوې کینستی کې کیناستم، له څه مزله وروسته کینستی لږ تمه شوه هماغه مې د لارې لوری ورک کړ چې همدا ورکېدل مې د ژوند ژغورلو یوه وسیله هم شوه. یو ځل زما یو ملگري په ټوکه کې راته وویلې که ما ستا د زنداني کېدو هومره ډالر درلودل نو اوس به یو بډای ومه، زه لومړی ځل په پنځلس کلنۍ کې بندي شومه هغه

وخت چې غوښتل مې د سور پوستکو ليدنه وکړم هغه چې د اورغورځونې له امله له مکسيکو راغلي، خپل کور او کلی يې خرڅ کړی او دلته يې اړولي دي، کله چې هلته ولاړم د يو څه وخت تېرولو وروسته مې پيسې خلاصې شوې د څو ورځو ولبرې تېرولو وروسته پوليس راباندې شکمن شول ويي نيولم او بندي يې کړم چې هلته مې بيا اسپانيایي ژبه هم ياده کړه.

زه تل د ظلم مخالف ؤمه او نه مې غوښتل چې پر چا زياتی وشي د همدې لپاره ختيځ المان ته د يو ټول غوښتونکی دولت د راپرځوونکو سره ملگری شوم، ما ددې ټولو ظلمونو اصلي لامل کمونيزم ګاڼه نو ځکه مې يې د لمنځه وړلو پلان هم جوړاوه، کله چې ختيځ المان ته ورسېدم هلته له ډېرو بې رحمانه ظلمونو سره مخ شوم زه هم همالته په پلاون کې د لبرې څېړنې وروسته د پوليسو لخوا ونېول شوم او همالته يې يو زندان ته ولېږلم، په نوموړي زندان کې داسې خبرې اورېدل کېدې چې دلته څوک له دوه کلونو زيات ژوندی نشي پاتې کېدای ځکه دلته چې کوم خلک اوسېدل هغوی يو هم پدې نه پوهېدل چې ولې بندي شوی ده.

ما ته کمونېستانو سره د کار کولو امر وشو خو ما دا خبره رد کړه، له څه وخت څېړنو وروسته دوی پدې باوري شول چې دا له (ګولاک) روسيې زندان نه تښتېدلی نو غوښتل يې چې ما همالته بېرته واستوي ما کوم انکار ونکړ خو بيا يې هم څېړنو ته دوام ورکاوه بالاخره يو وخت پدې معتقد شول چې زه لیونی یمه، ناڅاپي يوه ورځ يې خوشې کړم خو البته دا خوشې کېدل د تعقيب لپاره ول. کله چې له زندان نه خوشې شومه نو د خپل جعلی مور او پلار (هغه چې مې پوليسو ته هسې وربښودلي ول) د کور پر لوري روان شوم، کله چې په موټر کې سپور شوم نو موټر له خپل ټاکلي وخت نه تقريباً نيم ساعت وروسته شو وروسته پدې وپوهېدم چې د پوليسو څه کسان پدې موټر کې هم خېژي، هغوی هم راوختل، موټر همداسې روان وه او زه هم ورسره سپور وم تر دې چې اخري ایستگاه ته ورسېدو، له هغه ځايه مې تېښتې ته ځان جوړ کړ خو دواړو خواوو ته مې پوليس ول، په هر ترتيب له هغوی و تښتېدل تر دې چې يو ځنگل ته ورسېدم هلته مې واورېدل چې نوموړو پوليسو د کلیسا

زنګ شرنګولی او ټول کلی یې زما د نیولو لپاره هڅولی ده. ما لدې ځنګل
 څخه د تېښتې کومه لاره نه درلوده نو مجبوره شوم چې په همدې ځنګل کې تر
 لمر لوېدو پټ پاتې شم، یو څه وخت وروسته د پولیسو موټرسيکلونو د ځنګل
 ټولو خواوو ته ودرېدل او پولیسانو خپل سپي زما پر لټون پسې را ولېږل،
 معجزه دا وشوه چې کله به هر ځل سپي زما شل مترې ته رسېده نو نور به له
 غپاري څخه پاتې شو او بېرته به وروسته شو هماغه وه چې ما نجات وموند.
 له څه وخت تېرېدو وروسته مې ساحل تر سترګو شو او غوښتل مې چې د
 هماغه بندر له لارې واورم نو همدا د اوسپنې لاره مې ونيوله، لږ وخت تېر نه
 وه چې عجیب اوازونه مې تر غوږو شول بېرته په ځنګل کې د څه وخت لپاره
 پټ شوم خو بیا و خوځېدم دا ځل روان وم چې د لارې ساتونکي مې مخې ته
 راووته داسې چې د توپک نښه یې زما پر لور نیولې وه او زما پر لور راروان وه
 ما هم د تېښتې کومه لار نه لیدله نو ځکه ځای په ځای ودرېدم خو بله معجزه
 دا وشوه چې نوموړی سړی همداسې د سپورمې په ننداره توپک په لاس له ما
 تېر شو.

هوا یخه شوه او زه هم پولي ته رسېدلی وم، زما ډېر ساړه وشول او هلته
 پېښې شوې صحنې مې ځانګړې په یاد کې نه دي خو دومره مې یاد دي چې زه
 د ختیځ المان له پولي له اغزنو لوړو سیمانو د لویدیځ پر لور تللی يم او بېرته
 له هغه ځایه ختیځ المان ته را اوبنتي يم. یوه بله جالبه صحنه مې چې
 همدلته په یاد کې ده هغه دا ده چې زما کله ډېر ساړه وشول او له پولي واوبنتم
 نو یوه کوچني کلي ته ورسېدم هلته مې تر ټولو لوړ او ښه کور پر لور مخه کړه
 او زنګ مې یې وشرنګاوه، کله مې چې د کور پر دروازه نصب شوې لوحه
 ولیده زړه مې په درزېدو شوه، ځکه هلته یې لیکلي ول (د پولي د پولیسو
 مرکزي ځای)، له ځانه سره مې وویل چې لکه چې بیا د پولیسو ګیر ته ورغلم
 خو څو دقیقې هېڅوک راو نه وتل ما له فرصت نه ګټه واخسته او بېرته په
 راغلو قدمو ولاړم، یوه څه مزل وروسته مې یو بل لاروی هم پېدا کړ چې ویل
 یې هغه هم له زندان نه تښتېدلی او د غربي پولي په لور ځي زه هم له نوموړي
 سره ملګری شومه خو یو احمقانه کار مې وکړ ځکه چې سیده یې د پولیسو

د دفتر ته بوتلم او بيا يې زنداني کړم، دا ځل يې په يوه زندان کې بند کړو، دلته هم عجيبې او غريبې پېښې وشوې څو ځله يې هغه زندان ډک کړ او بېرته يې تش کړ خو له ما سره يې هېڅ غرض ونکړ درېمه ډله يې چې کله وړله زه هم ورسره ملگری شومه چامې څه ممانعت ونکړ هماغه وه چې د ختيځ المان پر لور روان شو. ما چې کومې بې عدالتۍ په دې توتاليتريتي هېوادونو کې ولېدلې مجبوره شومه چې ددوی پر ضد مبارزه شروع کړم، لومړی مې وغوښتل چې د کاتوليکانو له ډلې سره يو ځای شمه او يو کشيش رانه جوړ شي خو وروسته مې تصميم ونيوه چې د (فرانسيسکان) له ډلې سره يو شم ځکه کليسا حکم کړی وه چې دوی بايد د روسي خلک بېرته د عيسوي کېدو لپاره چمتو کړي، يوه داسې پېښه واقع شوه چې د عيسوي کېدو فکر يې زما له ماغزو څخه ووبسته هغه داسې وه چې زه د راځي غرونو ته ولاړم هلته راباندې يوه سخته تبه راغله، روغتون ته له تلو وروسته معلومه شوه چې دا د (تريشين) ناروغي ده چې د خوگ د غوښې د خوړلو په پايله کې منځ ته راځي ورو ورو مې ناروغي زياتېدله تر دې چې ډاکټرانو نوز زما د مرگ انتظار اېسته.

الهي وړانګې

بنايي زه په روغتون کې مړشوی وای خو الله ﷻ ښه پوهیږي، دا پداسې وخت کې وه چې ما يو مېلق حقيقت تجربه کړ، هغه الهي نور وه، هو هغه نور چې هر څوک يې تجربه کولای شي او کله چې يې تجربه کړي د حضرت محمد ﷺ ددې سوال ځواب به ډېر ښه درک کړي چې آيا خداى مو ليدلى، څه شی ده؟

حضرت محمد ﷺ دې سوال ته يواځې ممکن ځواب ورکړی يعنې نوموړي ويلې چې څوک کولی شي هغه وويني پداسې حال کې چې هغه مېلق نور ده. ما زياتې پېښې ولیدلې او زه يې د هغې په اړه فکر کولو ته مجبورولم تر دې چې ايمان مې راوړ او د نوموړو ټولو پوښتنو ځواب چې مې مخکې نه درلود اوس پيدا کړ.

ما لدې ټولو پېښو څخه يواځې دوه شيان ياد کړل يوه دا چې انسان ډېر شيان ژر هيروي ددې حقيقت دا ده چې الله ﷻ انسان ته که وغواړي هر څه

وښيي ښيي او حافظه خو هم ورته الله ورکړې ده نو چې کله رب وغواړي نوموړې پېښې ترې بېرته هېرې کړي ترې يې هېرې هم شي يعنې الله چې انسان ته څومره پوهه او حافظه ورکړي انسان به هماغومره له ځانه سره ولري. دوهم شی مې چې یاد کړ هغه تر ټولو مهم شی ده هغه د الله وحدانیت ده، تر دې وروسته به هېڅکله هم په تثلیث عقیده نه لرم، دا عجیبه خبره وه چې عین وخت کې مو هم په یو خدای ایمان درلود او هم په دريو!!!!

کله چې خلکو ته څرگنده شوه چې زه مسلمان شوی يم نو یوه ډله کشیشان ماته راغلل او راته یې وویل چې مونږ خبر شوي یو چې تاته څه ستونزه پېښه شوې! ما هغوی ته ځواب ورکړ چې نه! هره ستونزه مې چې لرله هغه حل شوه په تېره تر ټولو ستره ستونزه دا وه چې عین وخت کې مو یوه خدای او دريو خدایانو باندې ایمان درلود. هغوی راته وویل چې سمه ده که دا ستونزه وي دا خو مونږه ټول لرو خو ته باید مسلمان شوی نه وای.

کلونه د داسې یوې کلمې په لټه کې ومه چې رب پرې سم توصیف کړای شم خو هر چېرې مې چې دا کلمه ولټوله پیدا مې نکره او اسلام ته خو نژدې ځکه نه راتلم چې مونږه ته ویل شوي ول چې مسلمان هسې په یو خیالي جنت غولیري چې وایي پکې حوري دي او ددې حورو د لاسته راوړلو لپاره باید یو مسیحي ووژني خو کله مې چې اسلام ومانه دا هر څه دروغ وختل، ماله زیاتو مسلمانانو سره لیده کاته وکړل ټولو له ما نه زیات له ټول بشریت سره مینه درلوده، ما داسې فکر کاوه چې ما چې څه پیدا کړي هغه بل چا سره نشته خو کله مې چې یو بل مسلمان سره لیدنه وشوه نو وپوهېدم چې دې نړۍ کې یواځې نه يم، ماغونډې میلیونونه کسان الله پیدا کړي دي چې زه هم د هغوی له ډلې یو سړی يم همالته وه چې ما هغه کلمه چې مې ډیری کلونه لټوله بیامونده، هغه د (الله) کلمه وه، دا داسې کلمه ده چې واقعاً کولی شې پرې د رب حقیقي توصیف وشي.

د چارلز د مسلمانېدو کيسه

اسلام د معجزو دين ده

له اسلام څخه د مخه يې نوم چارلز او له مسلمانېدو وروسته يوسف شو، عمر يې ٤٥ کاله، پخوانی دين يې مسيحييت، دنده يې انجينيري او د مسلمانېدو لامل يې د قرآن په معجزو پوهېدل دي.

چارلز په لويديځ کې د مسيحييت په دين لړلی ژوند درلود، نوموړی هم لکه د نورو خلکو غوندې هلته خپلواکه و، دا خو معلومه خبره ده چې په لويديځ تمدن کې خلک ناسمې خپلواکي دې پولي ته رسولي چې مېړه پر اورته باندي برلاسی نه وي همدارنگه پلار په زوی او لور کوم تعقيب نشي درلودای لدې راواخله همداسې تر دين پورې يانې خلک په ديني چارو کې هم يو څه خپلواکي لري.

يوسف چارلز وايي: ما د اسلام په اړه هېڅ معلومات نه درلودل خو کله چې (محمد علی کلی) د بوکس نړيوال اتل مسلمان شو ما هم د اسلام په اړه له خلکو معلومات وغوښتل هغوی همدومره راته وويل چې اسلام داسې د تعصباتو دين ده چې په توري يې بنسټ اېښودل شوی ده، خلک له وگړيزو او ټولنيزو خپلواکيو بې برخې کوي، د تشدد او ترورېزم پر لور خلک بولي او داسې نور...

ما به مبالعه زياته کوله، نو د اسلام په اړه سمو معلوماتو لپاره مجبور شوم چې يو څه کتابونه راوښم همداسې مې هم وکړل يو څه کتابونه مې د اسلام اړيکي له نورو اديانو سره په نامه را ونيول او يو څه نور د نورو ملگرو لخوا راته ډالی شول او ورو ورو مې لدې کتابو سره شوق او مينه زياته شوه. يو وخت کويټ د يو کمپنۍ د متخصص انجينير په توگه ولاړم، هغه ځای ته چې هلته د هر چا آرمانونه تحقق مومي، چون زما مينه له اسلام سره ښه شوې وه دلته مې هم د کتابونو په لوستلو ځان ستړی کاوه، ما غوښتل چې د مسيحييت په اړه د اسلام دريځ پيدا کړم خو هر کله به مې چې کتاب خلاص کړ نو په يوې نوې موضوع به مې سترگې وښتې.

د قرآن کریم تفسیر او معجزې یې

ما ته د دې کتابونو په منځ کې د قرآن کریم تفاسیر چې په انګلیسي ژبه ژباړل شوي ول هم راکړل شول، ما په قرآن کریم کې د اوسنۍ مسخر شوې نړۍ او د نړۍ ټول شته نظم داسې ولیده چې پوهانو د ډېرو ستړیاوو وروسته تر مونږه رابښودلی، داسې معجزې قرآن کې شته وې چې سړی یې یو عجیبه ادراک ته ورباله، ما به د یو کتاب د مبالغې وروسته سمدلاسه پرلپسې بل کتاب پیل کړ او مسلمانو ملګرو نه به مې هم څه غوښتل هغوی به پکې نارامي نه کوله تردې چې ما په نړۍ کې د الله د زیاتو حقیقتونو او نښو په هکلو څېړنې وکړې.

﴿سَنُرِيهِمْ آيَاتِنَا فِي الْأَفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ أَنَّهُ الْحَقُّ ۗ أَوَلَمْ يَكْفِ بِرَبِّكَ أَنَّهُ عَلَىٰ كُلِّ شَيْءٍ شَهِيدٌ﴾ [فصلت: ۵۳].

یا الله ستا قدرت څومره ستر ده، ته ستر عظمت لرونکی یې، څومره ښکلي دي هغه څیزونه چې تا مونږه ته تیار کړي دي، تاته پاکي ده یا الله، تا هېڅ هم غلط نه دي پیدا کړي، مونږه ستا حقیقت نشو موندلای، ته په هر څه باندې قادر یې.

ما قرآن لوسته تر څو دې معجزاتو ته ورسېدم چې الله ﷻ د رسول الله ﷺ پوسيله مونږه ته بیان کړي دي.

﴿أَفَلَا يَنْظُرُونَ إِلَىٰ الْأَيْلِ كَيْفَ خُلِقَتْ ﴿٧﴾ وَإِلَىٰ السَّمَاءِ كَيْفَ رُفِعَتْ ﴿١٨﴾ وَإِلَىٰ الْجِبَالِ كَيْفَ نُصِبَتْ ﴿١٩﴾ وَإِلَىٰ الْأَرْضِ كَيْفَ سُطِحَتْ ﴿٢٠﴾﴾ [الغاشية: ۱۷-۲۰].

ما دې آیتونو کې مدبرانه فکر کاوه بالاخره دې پایلې ته ورسېدم چې هر څه چې نن مونږه ته مسخر شوي دا د لوي ذات په امر او فضل شوي دي، دا هر څه یې نن کلک او محکم پیدا کړي او یوه ورځ به یې لکه وړۍ داسې تیت، نرم او دانه کړي، عقل مې لوړو پوړو ته ورسېد او پدې قانع شومه چې اسلام ریښتینۍ دین دی، په ځانګړي ډول چې کله پوه شومه چې الله ﷻ غرونه څرنګه پیدا کړي دي او بیا هغه په ځمکه کې لکه میخونه دا غرونو ددومره لویوالي سره ټک وهلې دي.

﴿وَتَرَى الْجِبَالَ تَحْسَبُهَا جَامِدَةً وَهِيَ تَمُرُّ مَرَّ السَّحَابِ صُنِعَ اللَّهُ الَّذِي أَتَقَنَ كُلَّ شَيْءٍ إِنَّهُ خَبِيرٌ بِمَا تَفْعَلُونَ ﴿٨٨﴾﴾ [النمل: ٨٨].

ما پدې خبره تاكيد وكړه چې هر هغه څه چې الله ﷻ په قرآنكريم كې ويلي دي سم او ريښتيني دي او همدارنگه څه چې حضرت محمد ﷺ ويلي هغه هم ريښتيني دي خو كومه ده داسې عقل چې په دې څرگندو او ښكاره دلائلو باندې سوچ او فكر وكړي.

د معجزو دين

زه دقرآنكريم په علمي معجزاتو پوه شوم د بېلگې په توگه د غرونو د خلقت او د هغوی د نصبېدو په معجزه، د ورېځو په هكله چې څنگه له بخار څخه جوړېږي او بيا په اوبو بدلېږي او وچ ځايونه خړوبوي

﴿هُوَ الَّذِي يُرِيكُمُ الْبَرْقَ حَوَاقٍ وَطَمَعًا وَيُنشِئُ السَّحَابَ الثِّقَالَ ﴿١٢﴾﴾ [الرعد: ١٢].
همدارنگه د برزخ معجزه چې خورې اوبه له تروو اوبو سره ليدنه كوي خو يو پر بل تيری نه كوي

﴿مَرَجَ الْبَحْرَيْنِ يَلْتَقِيَانِ ﴿١٩﴾ بَيْنَهُمَا بَرْزَخٌ لَا يَبْغِيَانِ ﴿٢٠﴾ فَبِأَيِّ آيَاتٍ رَبِّكُمَا تُكذَّبَانِ ﴿٢١﴾﴾ [الرحمن: ١٩-٢١].

همدارنگه ډېری نور حقيقتونه چې راته را څرگند شول ټول د الله په قدرتونو باندې دلالت كوي، او دا اوس وخت كې چې كومي علمي څيړنې او لاسته راوړنې شوي دي دا ټول له قرآن سره يوشان والی لري يانې قرآن دا شيان ډيری كلونه مخكې ويلي دي خو پوهان يې اوس كشفوي نو له همدې نه راته پته ولگېده چې اسلام يواځينی حق او ريښتینی دين ده.

څنگه يې خپل ايمان ښكاره كړ

كله مې چې دا علمي حقيقتونه وموندل نو هېڅ انتظار مې نه كېده چې تر څو د ايمان په اوبو خړوبه نشم، پوهېدم چې زما عقل ورو ورو نور پيدا كوي، زړه مې روښانه كيږي، اسلام خپلې نوې ريښې زما په بدن كې غوړوي، تنده مې ورو ورو ختمېږي نو همالته په كويت كې د (اسلام سره د پېژندنې) مركز

ته ولاړم، د نور او لارښوونې لومړۍ دروازه مې همالته پرمخ خلاصه شوه، مسيحيت مې د تل لپاره ترک کړ اوس پدې هيله چې الله رانه رضا شي.

د اسلامي عقيدې اساسات راته يو لويديځوال داعي (ايوب هارون راوبندول) هغه راته د الله ﷻ په اړوند وويل چې هغه يو ده، شريك نه لري، نه له چا پيدا شوی او نه ترې څوک پيدا شوي، چاته محتاج نه ده، عيسى ﷺ هم د آدم ﷺ په څېر له خاورو پيدا شوی وه، ټول پيغمبران د الله له لوري د اسلام د ښودلو لپاره خلکو ته لېږل شوي دي چې عيسى ﷺ هم د هغوی له جملې څخه وه، هماغه لحظه چې ددې دعوتگر خوا کې ناست وم د آرامۍ او راحت احساس مې کاوه. همدلته مې د شهادت کلمه وويله چې (لا اله الا الله محمد رسول الله) او په خپل اختيار او خوښې سره په اسلام راضي شوم، نوم مې هم بدل کړ او محمد يوسف مې کېښود. اوس نو هر وخت اسلامي درسونو ته حاضرېږم تر څو يو څه زيات د اسلام په اړه زده کړم، همدارنگه هڅه کې يم چې عربي ژبه هم زده کړم تر څو قرآنکريم ښه ولوستلی شم.

يوسف زياتوي: اسلام له ټولو نورو دينونو سره توپير لري ځکه دا دين آسان فهمه او ښکلي ده، اسلامي عقیده خلک د ځان پر لور راکاږي، دا هر څه ما هله وموندل چې کله دې دين ته نژدې شومه اوس له خدايه غواړم چې زما پر لاس نور کسان هم اسلام راوړي تر څو مې جنت نصيب وگرځي.

د (پروفيسور جفري لانگ) د مسلمانېدو کيسه

استاد جيفري لانگ په امريکا کې د رياضي خورا غښتلی استاد ده، د نوموړي د اسلام راوړلو کيسه په (حتی پښتې هم پوښتې) نومي کتاب کې ډېره ښکلې په دوه (روحي او فلسفي) برخو کې بيان شوې ده.

ليکونکی وايي: کله چې مسلمان شومه د مسجد ملا امام راته يو کوچنی کتاب د (څرنگه لمونځ وکړو) په نامه راکړ، خو له وروسته نه مې د محصيلينو د (آرام اوسه، زيات فشار په ځان مه راوړه، قرار قرار او کم کم وړاندې څه، ښه دا ده چې لږ وخت درباندي تېر شي) چيغې واورېدلې، ما له ځانه څخه وپوښتل چې آیا لمونځ دومره ستونزمن عبادت ده؟؟

ما د محصلينو دا نارې هسې وگڼلې او هوډ مې وکړ چې پر لمانځه به پيل کوم، خپل اطاق ته ولاړم يو څراغ مې روښانه کړ تر څو هغه دعاگانې چې په کتاب کې دي او ورسره د لمونځ او اودس طريقه ښه ياده کړم، ما د لمانځه حرکات څو ځله ځان سره تکرار کړه، دعاگانې په عربي ژبه وې زه مجبوره وم چې نوموړې دعاوې له انگليسي معنا سره په يادو زده کړم چې يو څه وخت ته يې اړتيا وه، شپه نيمې ته رسېدلې وه ما وغوښتل چې د ماخستن لمونځ وکړم نو د اوداسه لپاره تشناب ته ولاړم، هلته مې کتاب خپل مخې ته خلاص کېښود او هره خبره به مې يې يو بل پسې عملي کوله لکه څنگه چې اشپز د لمړي ځل لپاره پخلی کوي.

له اوداسه وزگار شومه همداسې له پريمنځل شوو غړو مې اوبه څڅېدې (له اوداسه وروسته د غړو نه وچول مستحبه خبره ده) د کوټې منځ ته ننوتم، هلته مې وليدل چې څوک شاته راپسې نه وي، د کوټې دروازه مې و تړله او هغه لوری چې ما فکر کاوه قبله ده ورته مخامخ شوم، لاسونه مې تر غوړو پورته کړ او ورو مې وويلې الله اکبر، ورو او په ټيټ اواز مې ځکه ويلې چې څوک زما غبر واننه وري خو يو وخت متوجه شومه چې کړکۍ ته مې پرده نه ده اچولې ډېر وارخطا شومه ځکه ما ويلې چې که مې گاوندپيانو نه څوک پداسې حالت کې وويني نو څه به کوم؟ ژر ولاړم لاندې او چاپېره مې وکتل څوک هم نه وه په خوبۍ مې د کړکۍ پرده واچوله او بېرته د کوټې منځ ته د لمانځه لپاره ودرېدم، بيا مې له سره لاسونه غوړو ته يوړل او په ټيټ غبر مې وويل الله اکبر، سوره فاتحه مې ولوسته او ورسره مې يو څو آيتونه نور هم يو ځای کړل زه پوهېدمه که زما دا عربي کوم عرب ليدلې وای نو ولاکه يې په ټکي هم پوه شوی وای!! بيا مې الله اکبر وويلې رکوع ته ولاړم تر هغې چې ملا مې سيده شوه دا کار راته ډېر ستونزمن تمام شو ځکه چې په عمر کې لمړی ځل ده چې رکوع کوم، له رکوع پورته شوم «سمع الله لمن حمده» او بيا «ربنا ولك الحمد» مې وويلې خو اوس بايد سجده ته تللی وای چې همالته مې په ځای کلک ودرېدم ځکه زما نه خوبښېده لکه يو غلام خپل تندي په خاورو کېږدم، ما ونشو کولای او داسې مې احساس کړه چې د پښو ساقونه مې قيد دي، ملگري مې ما

تعقیبوي او اوس راپورې خاندي... زه وارخطا غوندې شوم او دعا مې وغوښتله چې، هیله کومه هیله کومه له ما سره مرسته وکړه!!

ډېره ژوره ساه مې واخیسته او پښې مې ښکته کېدلو ته مجبوري کړلې، دا اوس په څلورو غړو په ځمکه وم، لږ متردد شومه خو سر مې په جای نماز ولگاوه له سره مې ټول سوچونه د یوې شیبې لپاره ووېستل او یواځې مې درې کرته وویلې «سبحان ربی الاعلی» بېرته پورته شومه او بیا دویمې سجده ته په خورا همت رانښکته شوم او دویمه سجده مې هم وکړه تر دې چې (الله اکبر) او بېرته ودرېدم دا کار راباندې ډېر ستونزمن تمام شو زړه کې مې ویلې چې لا درې کرته نور داسې کول پاتې دي خو هر ځل به له پخواني وار راته اسانه وه، تر دې چې وروستی دوو سجده سره مې لږ ډاډ هم احساس کړ، بیا التحيات ته کښېناستم تر دې چې دواړو لورو ته مې سلام وگرځاوه، ما چې تېرې معرکې په یاد راوړلې ډېر بل ډول حالت مې احساسوه، په ډېر خجالت وهلي انداز مې لاسونه دعا ته پورته کړل: یا الله زما لویی او تکبر راته وبخښې، زه له ډېر لرې ځای څخه راغلی یمه او لا ډېره لاره راته پاتې ده چې طی یې کړم، دا اوس مې داسې یو څه حس کړل چې پخوا مې کله هېڅ نه وه لیدلي، داسې چې دلته بیانول یې هم راته اسانه نه دي، او زه نه پوهېږم چې څه رقم یې بیان کړم او هم نه پوهېږم چې دا څه شی وه، خو یو رحمت وه، یوه څپه وه، یو موج وه او یوه روښنایي او وړانگه وه چې زما زړه ته راننوته داسې چې زما په عواطفو او احساس کې یې ژور بدلون راووست، زه یې چاپېر کړم او له سترگو مې په غیر ارادي ډول اوبښکې روانې شوې، زه نه پوهېدم چې دا اوبښکې د څه لپاره دي...

کله چې دا لیکي د تاسې په وړاندې لیکم دا وایم چې که د الله لخوا بخښنه یواځې دگناهونو عفوه وي خو له خپل ځان سره آرامي او روغتیا هم لري. یوه موده پر زنگنو په منحنی ډول کښېناستم او سر مې خپلو دواړو لاسو کې نیولی وه، کله مې چې له ژړا بس کړ په ډېر ستونزمن حالت کې مې قرار پیدا کړ او دې تېرو شوو پېښو ته مې هېڅ کوم عقلي تعبیر پیدا نکړ.

ولې هغه مهم شى چې ما درک هغه داوه چې ما خپل ژوند کې ډېر زيات رب ته اړتيا درلوده او لمانځه ته هم، مخکې لدې چې پورته شم دا دعا مې ولوسته: يا الله که زه يو ځل بيا کافر کېرم نو له هغې ورځې ما مخکې مړکړه، ځکه زه نه غواړم يو ورځ بيا ستا له شتوالي څخه انکار وکړم او نه غواړم چې له عيونو سره ډک ژوند وکړم.

داعی الله فردان

کله چې کوم بې دينه ايمان راوړي او مسلمان شي نو بيا نوموړی خپل مسئوليت چې د رب پر لور بلنه ده ډېره بڼه پېژني، دوی هڅه کوي چې د نورو لپاره خدمت وکړي ځکه ورته څرگنده شوي وي چې په کفر کې ژوند تېرول څومره ستونزمن وي، سم لکه د سرطان ناروغی دغسې خلک د بربادۍ پر لور راکاږي نو ځکه بيا د ځان فرض بولي چې نورو ته لدې ناروغی نه د الهي رغوونکي کتاب پوسيله نجات ورکړي.

دلته د (دغه ده لمر له لويديځه راڅپږي) نومي کتاب ليکونکي له يو نوي مسلمان شوي چې وروسته يې د اسلام پر لور د زندانيانو د بلنې دنده په غاړه اخیستې سره مرکه کړې چې ستاسې مخې ته يې ښه ښه:

- که راته ووايست چې کله، چېرته او څنگه مسلمان شوی؟
- هو، زه ځوان ومه، يواځې د ژوند ديارلس پسرلي مې تېر کړي ول چې په ۱۹۵۹ کال کې مې ايمان راوړه، مخکې د کليفورنيا د ځوانانو د ټولنې سره وم او کله چې مسلمان شوم نو د مسلمانو ځوانانو د ټولنې غړی شوم.
- د خپلې کورنۍ په هکله يو څه راته ووايست!
- زما کورنی مسيحي ده، ورور مې د کليسا کشيش ده او خور مې هم کليسا ته ډېره ځي راځي.
- مونږ غواړو چې ته د (وينچرا) په زندان کې کومه دنده سرته رسوې د هغه په اړه راته څه ووايي چې کله دې دا کار پيل کړی ده!
- په غالب گمان چې ۱۹۸۲ يا ۱۹۸۳ کال کې مې پيل کړی خو پوره ډاډه نه يم.

- خومره خلکو ستاسې په لاس لدې لارې اسلام منلی؟
- پوره ویل خو یې ستونزمن دي ولې هرکال تقریباً درې سوه شاوخوا کسان ایمان راوړي.
- تاسې څنگه وکولای شول چې دا خلک له جنایي ژوند اسلام ته را واړوې، دا به ډېر ستونزمن نه وي؟
- لومړی مهم څیز دا ده چې باید داسې یو کار وکړې چې خلک درباندي اعتماد وکړي، دویم عامل په خپل کار کې اخلاص ده چې باید عمل ته په ویلو ترجیح ورکړو او دریم عامل دا کېدای شي چې زه خپله هم پخوا نامسلمان وم خو کله مې چې ایمان راوړ ژوند کې مې ژور بدلون راغی او دوی هم هڅوم او ورته بنایم چې اسلام د غوره بدلون دین ده.
- د کومې اسلامي مؤسسې لخوا درسره مرسته کېږي او که نه؟
- هو اسلامي مؤسسې او د مسلمانو ځوانانو ټولنه له مونږه سره زیاته مرسته کوي، همدارنگه د مساجدو امامان راسره په مالي برخه او روزنیزه برخه کې هم مرسته کوي، ځانگړې مرسته نور په وگړیز ډول ورونه هم کوي، تقریباً اتیا کسان راسره مالي مرسته کوي چې د هغې مرستې په وسیله بیا مونږه غذا تیاروو، هره ورځ شل کسه د غذا د تیارولو لپاره مرسته کوي، البته مونږه غواړو لدوې سره د ورورولۍ غوره فضا برابره کړو نو د همدې لپاره ورته هره میاشت په غذا کې یوه څه انداز زیاتوالی راوولو، ددې تر څنگ اسلامي کتابونه په عربي او انگلیسي ژبو او جای نمازو ته هم اړتیا ده او دا هم ورته مونږه برابروو، زه کله ناکله د قرآنکریم دا آیت له ځانه سره بیا بیا وایم: ﴿وَمَكْرُؤًا وَّمَكْرَ اللَّهِ ۗ وَاللَّهُ خَيْرُ الْمَكْرِيْنَ﴾ [آل عمران: ٥٤]. ژباړه: بیا بني اسرائیلو (د مسیح پر خلاف پټې دسیسې پیل کړې په مقابل کې یې الله هم خپل پټ تدبیر په کار واچوهاو په داسې تدبیرونو کې الله تر ټولو وړاندې دی. ددې هیله مند یمه چې الله له مونږه څخه راضي شي پر مونږه خپل رحمت کړي او جنت مو نصیب وگرځي او پدې لاره کې راته صبر، حوصله او استقامت راکړي.

هغه درسونه چې لدې کيسې اخيستل کيږي:

١- نوي مسلمانان د نورو په پرتله اسلام ته د بلنې ستره مينه لري او خپل مسئوليت يې گڼي که دا مسئوليت دې نورو هم بڼه اداکړی وای او د بلنې لاره يې خپله کړې وای نو څه وایي چې اسلام به اوس تر کومه ځايه رسېدلی وای؟

٢- دا کيسه رانيسې چې حقيقي مسلمان څومره نرم زړی وي، څومره د بشريت د نجات په فکر کې وي، هغه خلک چې په زندان کې دي او د ژوند له ټولو حقوقو محروم شوي دي بيا هم يو مسلمان ورته ورځي هغوی ته تسلي ورکوي، ډاډه کوي يې او سولې يا اسلام پر لور يې رابولي.

٣- دا کيسه د حقيقي مسلمانانو څېره راته رانيسې چې د اسلام د خپراوي لپاره له خپل جيبه پېسې مصرفوي او که دا ټولو مسلمانانو کولای نو اوس به اسلام تر کومو بريدو رسېدلای وای؟؟؟

٤- نويو ځوانو مسلمانانو د ځان د نظم لپاره يوه اتحاديه جوړه کړې وه او د هغې له لارې يې اسلام ته خلک رابلل او د بلونکو سره يې مرسته کوله ای کاش چې زمونږه محصلين هم همداسې وای!!

٥- د اسلام دين د حقيقت دين ده ځکه چې حتی په تورو تيارو کې پراته جنایي زندانيان هم د هغې د حقيقت په پوهېدلو وروسته پرې ايمان راوړي.

محمد عبد الله

۲۷ د ۲۰۰۵ ل کال



عبد الکریم الکوهالی دیمن دکتوري مرکز دنشراتو دبهرنی خانگی مسؤل وایي چې بهرنیانو د مسلمانیدو لړی ډېره په چټکی سره روانه ده، دی زیاتوی چې دتیرو دوه کلونو په موده یمن ته راغلی بهرنیانو څخه ۱۲۰ کسه د اسلام په مقدس دین مشرف شوی او خپل اسلام یې اعلان کړ.

عبدالرحمن

د (دغه ده لمر له لویدیځه راخېژي) نومي کتاب لیکوال وایي: په امریکا کې د یو نوي مسلمان شوي امریکایي څخه خبر شوم چې نوموړی بوسنیا ته روان ده زه ورغلم او ترې مې (د اسلام پرلور) د هغه د ایمان راوړلو کیسه وغوښته تر څو یې خپل کتاب کې زه هم ولیکم نوموړي راسره وعده وکړله چې وړاندې له تگ نه به کیسه تاته وسپارل شي او پته یې رانه واخستله، څو ورځې وروسته مې یو لیک تر لاسه کړ چې پکې لیکلي ول:

دغه ده ما خپله کیسه ولیکله او تر ډېره بریده مې هڅه کړې چې ستاسې ټولو پوښتنو ته ځواب درکړم هیله ده تاسې په خپل کتاب لیکلو کې بریالي شی، زه نو اوس بوسنیا ته ځمه او دعا راته وکړه تر څو هلته شهید شم او جنت مې په برخه شي، خدای دې مل شه نور دې په الله سپارم.

زما نوم عبدالرحمن ده او دوه کاله کېږي چې ايمان مې راوړی او دا ايمان راوړل مې په ډېر لنډ وخت کې وشو خو زما په ژوند کې يوه ستره تجربه وله، مخکې له اسلام راوړلو څخه مې ډېری جرمونه لکه نشه، شراب، د انجلی درلودل، او نور... کېږدي، شپږ ځله زندان ته هم تللی يم، پلار مې يهودي ده او مور مې مسيحي ده، په وړوکتوب کې ما نشو کولای چې هم د عيسويانو رواج وپالم او هم د يهوديانو خو کله چې ځوان شوم پلار مې د (بارميتزا) مېلې ته بوتلم (نوموړې مېله د يهوديانو دود ده او کله چې هلک ځوان شي دا مراسم ورته جوړوي)، له هماغه وروکوالي به مې پلار راته ويلې چې حقيقي يو خدای شته دی او هغه هېڅ کوم اولاد نه لري، وړوکتوب کې مې د اسلام په اړه کوم ځانگړي معلومات نه لرم يواځې يو ځل مې آيت الله خميني له الوتکې څخه د کوزېدو په حال کې ليدلی وه چې مسلمان وه نور نه پوهېدم چې څه دي.

د فارس د خليج جنگ:

له ځوانۍ وروسته د امریکا له اردو سره يو ځای شومه چې زيات شيان مې د اسلام په اړه همدلته زده کړل، زما اوس هم په ياد دي چې يوه ورځ يوه جنرال راته د تمرين په وخت کې وويلې (مسلمانان وايي چې مونږه د خپل خدای لپاره مرو، راځی چې دوی سره پدې مړه کېدلو کې مرسته وکړو)، زه نه پوهېدم چې الله څوک ده او مسلمانان کوم الله ته عبادت کوي او يا مري. کله به چې مونږه ته د مرمۍ د فير کولو تمرين راکول کېده نو ويلې به يې چې تاسې فکر وکړی چې يو مسلمان مو په هدف کې نيولی ده نو څو مرمۍ به يې لدې ځايه بس وي!!! حتی زمونږ په منځ کې مشهوره وه که چېرې د خليج په جنگ کې مسلمانان مونږه ته تسليم هم شي نو بايد پر هغوی خپلې مرمۍ وازمايو، يو څه وخت وروسته مې پلار ومړ، ما نور څه کولی شول خپل پلار ته مې دعا وکړې او ځان ته مې يواځې د لارښوونې دعا وکړه.

له اردو څخه وتبستېدل او ځان مې د مور خواته ورساوه، زما به هر وخت زړه کېده چې يو ځل د مسلمانانو عبادتځای ته ولاړ شم او نن مې پوره او کلک هوډ وکړ او ولاړم، هماغلته راته د ايمان وړانگو انتظار وېسته، ځکه چې

تر بېرته راتګه زه مسلمان شوی ومه او شهادتین مې ویلي ول، کور ته پداسې حال کې راغلم چې قرآنکریم هم راسره وه، او خبره مې له مور سره شریکه کړم تر دې وروسته زما یواځېنې تکیه مور وه او هغې به هم له ما څخه پوره دفاع کوله خو نورو خلکو راسره نفرت کاوه او حتی ځینو به ویلې چې ته نشې کولای مسلمان شې ځکه یواځې عرب کولای شي مسلمانان و اوسې (اسلام یواځې د عربانو دین دی).

له اسلام نه بېرته مخ اړول:

کله چې مسلمان شومه نو د بیا ځل لپاره اردو ته ولاړم خو هغوی هلته په پولیسو کې پرېښودم او له اردو څخه یې ووېستلم، مختلفې نارې به یې راپسې وهلې چا به راته علي بابا ویلې او چا خاین حتی ځینو به د صدام حسین خیرخواه بللم خو ماته دا ټولې خبرې هسې ښکارېدلې ځکه چې ما یواځې خپل پالونکی الله ګاڼه، کله چې بېرته راستون شوم نو ما ډېری مسلمان ملګري لرل چې همدوی لږ په تردید کې هم واچولم هغه داسې چې یوه به ویل ته باید اول داسې وکړې بل به ویل نه داسې نه، بلکې لومړی باید دا کار وکړې تر دې چې زه ډاډه شوم چې اسلام د ستونزو او تکالیفو دین ده نو هماغه وه چې بېرته مې خپل پخواني کارونه شروع کړل خو د الله په یووالي او د محمد ﷺ په پیغمبرۍ مې ایمان درلوده.

اسلام ته بېرته راګرځېدل:

د څه مودې لپاره کلیفورنیا ته ولاړو تر څو خپلو پلرني خپلوانو سره و اوسېرو هلته مې یو کال تېر کړ خو داسې مې احساس کړه چې زه ګناه کومه، له ځانه مې وپوښتل چې ولې لمونځ نه کومه؟ ولې مې اسلام ته شاکرې ده؟ ولې خپلو مسئولیتونو ته متوجه نه یمه؟، همدا وه چې هلته یوه جومات ته ولاړم هلته مې (جماعت و تبلیغ) والا وروڼه وموندل چې ورسره ملګری شومه، څلور میاشتې مو په بېلابېلو هېوادو (پاکستان، بنگلادېش، هندوستان) کې تېرې کړې او پدې موده کې مې یو څه شیان د اسلام په اړه یاد کړل او په همدې لږه پوهه پدې د تل لپاره قانع شومه چې اسلام د انسان د ژغورلو لپاره

هم پدې دنيا کې او هم په هغې نړۍ کې يواځينې دين ده او دا ژغورنه به هغه وخت کېږي چې يو کس د الله عبادت پداسې شکل وکړي لکه څنگه چې يې هغه له مونږه غواړي.

اوس زه بوسنيا ته روم يم تر څو هلته له هغو مظلومو مسلمانو وگړو سره په جهاد کې ونډه واخلم چې دا ډېره موده د کفارو په ظلم کې پراته دي، زمونږ د مرگ نېټه معلومه ده او هماغه وخت به مرو خو کله چې مسلمان پوهېږي چې کفار هېڅکله ورسره دوست کېدای نشي نو بايد له هغوی څخه لاس واخلي او پرېږدي يې، خو متاسفانه چې زيات هېوادونه له امریکا سره دوستانه اړيکې لري چې بايد ونه لري يې همدارنگه زيات مسلمانان د مادياتو پخاطر خپل دين هم پرېږدي.

د يو امریکايي شاعر، منتقد او ليکوال کرنل دونالد اس راکويل مسلمانېدل

د اسلام سادگۍ، د مسجدونو جذابه او قوي فضا، اسلام سره يې د پيروانو بې کچه مينه او د ميلونونو تنو لمونځونه چې هره ورځ يې پنځه وخته ادا کوي دې ټولو زما مينه له اسلام سره زياته کړه خو د خپل ايمان راوړلو لپاره مې قوي منطقي دلايلو ته اړتيا وه.

د ژوند زړه رابنکوونکۍ دود، د مشورې او توصيې دود، د مرستې او ترحم دود، د بشر حقوق او د بنځو حقوق دا ټول هغه فکتورونه دي چې که يو دين يې ولري د هغې د ښه والي او بدوالي اندازه له ورايه څرگندېدلای شي. اسلام محدود نه ده او که هر څوک ورته وغواړي راتللی شي. حضرت محمد ﷺ اصحابو کرامو ته ويلي دي چې نورو دينونو سره نېکه رويه کوی او همدارنگه يې ټول پيغمبران لکه حضرت ابراهيم، موسی او عیسی ﷺ د يو رب له لوري رالېږلي وبلل چې دا خپله هم نورو دينونو ته د احترام يوه ښه بېلگه کېدلای شي. خپلواکي او له بتانو لېرې کېدل د ايمان قوت ده، د حضرت محمد ﷺ ښوونې يواځې د هماغه وخت لپاره نه ولې بلکه هغه قرآنکریم چې ټولې الهی ښوونې پکې يوځای شوي تر قيامته پورې باقي ده او د ټول انسانيت لپاره د نېکمرغۍ سرچينه ده. د اسلام منځلاريتوب زما قناعت نور هم پياوړی

کړ لکه د روغتیا په برخه کې چې حضرت محمد ﷺ خپلو پیروانو ته د نظافت په اړه او یا د خوراک او څښاک په اړه د پاملرنې کومه خبره کړې ده. د استانبول، اداماکس، جیروسالم، کایرو او نورو مسجدونو زه له خدایپالنې سره روږدی کړم، واقعاً مسجد د تعمق ځای ده. خپلو پیروانو د اسلام لخوا ورکړل شوې خپلواکي راته له ورايه څرگنده شوه د بېلگې په توګه د لمانځه په وخت کې ګدا او بډای په یوه صف کې ودرېدل چې له ډېرو غوره بېلګو ځینې ده، مسلمان الله سره د خبرو په وخت کې او یا هغه ته د توبې کولو په وخت کې هېڅ کوم دریمګړی په خپل منځ کې نه مني او مخامخ له الله ﷻ څخه د خپلو ګناهونو بڅښنه غواړي.

د اسلام نړیوالتوب او ورورولي چې هېڅ کومه ځانګړې ژبه، قوم او یا هم سیمې پورې تړلی نه ده یوه بله بڼه وجه وه چې زما د اسلام راوړلو سره یې مرسته وکړه.

د محمد سید د مسلمانېدو کیسه

د (دغه ده لمر له لویديځه راخپښي) نومي کتاب لیکوال د محمد سید د مسلمانېدو کیسه داسې لیکي:

یو ملګري مې د محمد سید د تېلفون شمېره راته راکړه او ماورته زنگ وواژه ترې مې وغوښتل چې د (اسلام پر لور سفر) راته راوړي ډېر نرم مزاجه نفر ښکارېده.

محمد سید شپږ څلوېښت کلن ده، پلار یې له امریکې څخه ده او مور یې مکزیکی ده او خپله د (الپاسو تکزاس) په ایالت کې زېږېدلې ده.

کلیسا تر سوال لاندې

کله چې ځوان ومه نو د اسلام پر لور مې سفر پیل شو، یا په ساده ډول یې ووايم کله چې په څه ناڅه پوه شوم نو زما په مغز کې د عیسویت او په تثلیث عقیده راپېچکاري شوه خو ماته سمه عقیده نه ښکارېده او تل به مې له نورو څه پرې غوښتل خو چا هم سم ځواب نه راکاوه کله چې په ۱۹۶۸ کال کې پولیسو ته ننوتم نو هلته مې ډېر نور څه هم ولیدل، بیخي په یوه بې دینه انسان

بدل شومه او دا هم ډېر اسانه ويل کېدای شي چې ولې؟ ځکه هلته د کليوالو خلکو ډلييزه وژنه زمونږه بيخي مسلک وگرځېده او که به مو له کشيش نه ددې په اړه ځواب غوښته هغه به ويل چې دا يو راز ده او ته يواځې په خدای باندې عقیده لره.

د يو شي په ټون

ما دويم ځلي واده هم وکړ او دوه بچي مې درلودل خو خوښ نه ومه ځکه چې ما بايد څه پيدا کړي وای، په همدې شاوخوا کې د مراکش پر سفر وځوځېدم او هلته د طنچې په کونسلگری کې مې دنده پيداشوه، همالته له اسلام سره هم آشنا شوم، هغه اسلام نه چې مونږه ته خلکو او يا مجلو او اخبارونو را پېژندلی وه بلکې دلته مې خپله لمونځ کوونکي ليدل چې پنځه وخته لمونځ کوي، يود هغو له جملې څخه زمونږه کوروالا هم وه چې ډېر صبور وه او نور خلک يې ډېر خوښېدل نو ما له ځانه سره فکر وکړ چې حتماً پدې دين کې څه شته چې دا سړی يې هم متابعت کوي.

نولس کاله ووتل او ما به لږه مبالعه ددې دين په هکله هم کوله خو څه مې چې وموندل له هغه څه سره چې زه پکې لوی شوی ومه او يا مونږه ته خلکو ويلې ول ډېر بدل ول لکه د اخلاقو، عبادت او عقيدې توپير...

نولس کاله مې د سلو هېوادو په شاوخوا کې وگرځېدم او ډېر ځله به مې د همدې اسلامي هېوادو کې دندې لگېدلې او په همدې کلو کې د لسانس او مافوق لسانس درجو ته هم ورسېدم.

شهادتین

په ۱۹۹۲ کال الله راباندې پوره رحم وکړ او ماته يې د خير پر لور لارښوونه وکړه، د همدې کال د جون په مياشت کې مې د لاورنس کنزاس په اسلامي مرکز شهادتین د خپلې بنځې نورو ملگرو او د اسلامي مرکز د مشر په منځ کې وويلې، لدې وروسته زما يوه ملگري زه تشويق کړمه او له ما به يې دفاع هم کوله خو ولې بنځه مې دومره چندان خوښه نه برېښېدله ځکه چې هغه کومه مذهبي انجلۍ نه وه خو له لږې موده وروسته خدای رحم وکړ او بنځې مې

هم شهادتین وویلی چې دواړو مونږه له سره په اسلامي طریقي باندې واده وکړ.

څنگه مې ژوند بدل شو؟

پوهه او علم، حقیقت او ریښتینولي، سوله او ارامی، مینه او ورورولي، له کورنۍ سره مینه له نورو ملگرو سره مینه دا او سلگونه داسې نور لاملونه ول چې زه یې د اسلام سره وتړلم خو انسان کولای شي دغه بدلونونه په ځان کې راوړي ولې هغه وخت چې الله ﷻ اراده وکړي او وغواړي چې نوموړي ته لارښوونه وکړي.

له کله نه چې زه مسلمان شوی یمه نو زما په ژوند کې پوره بدلون راغلی ده او زیاتې پېښې مو لیدلي دي، له یوې پاک لمنې مسلمانې ښځې سره مې واده وشو، داسې تغیر مې په ژوند کې راغی چې ما هم باورنه کاوه، زمونږه سرگذشت په زیاتو مشهورو کتابون کې چاپ شوی ده، ما او زما ښځې په خپل ژوند کې هېڅکله هم داسې نېکمرغي نه وه لیدلې خو اوس له الله څخه ډېر شکرگذاره یو.

د پاول اوبارټلټ د مسلمانېدو کیسه

(دغه ده لمر له لویديځه راخپښي) کتاب لیکوال لیکي: زوی مې په واشنگټن ډي سي کې له اوبارټلټ سره آشنا شوی وه، هماغه یې نوموړي ته زما د کتاب لیکلو په اړه ویلي ول او ورڅخه یې غوښتلې و کچپرې غواړي خپلې تجربې له نورو مسلمانو وروڼو سره شریکي کړي نو یوه مقاله دې د خپل اسلام راوړلو په هکله ولیکي نوموړي (اوبارټلټ) ورته ویلي ول چې له پخوا څخه تیاره یوه لیکل شوې مقاله لري او هماغه به راوړي چې بیا یې هماغه راوړلې، تر اوسه پورې زه له پاول سره اړیکه ساتم او تل ورته له خدایه د ستر رحمت غوښتونکی یم. لاندې یادښت یې هم له مقالې سره یوځای راوړلی وه: گرانه وروره محمده! السلام علیکم ورحمة الله وبرکاته، هیله لرم چې تاسې په خپلو چارو کې بریالي واوسی مخکې لدې چې مقاله درته درولېرم ددې لپاره لږ تم شوم چې تاسې خپل کورته بېرته راوگرځی، که ستاسې یاد وي

نو هغه شپه مو چې (دارالهجره) کې تاسې ته د خپلې کيسې په هکله وويلې تاسې له ما څخه وغوښتل چې دا کيسه بايد يو ځل تر پايه ولولي نو ما هم ځکه درته راوليرله.

والسلام عليكم ورحمة الله وبركاته: پاول بارتلېټ

بسم الله الرحمن الرحيم

أشهد أن لا إله إلا الله وأشهد أن محمد رسول الله

له يوه لوري د ټولو هغه خلکو لاره چې مسلمانان دي يوه ده او له بل لوري دې دين ته د ننوتلو زياتې لارې شته دي ځکه چې هر چا د خپل دين د غوره کولو لپاره يوه ځانگړې لاره غوره کړې ده، انشاء الله دا وړوکي ليکنه به دا وښيي چې زه څنگه د بيا ځل لپاره زېربدلی يم. زه شپږ څلوېښت کاله عمر لرم او په امريکا کې زېربدلی او لوی شوی يم. تر هغه ځايه چې خبر يم زموږه د کورنۍ هېڅ غړی هم کله مسلمان نه وه تېر شوی، پوهنتون مې لوستلی ده او متاسفانه تر اوسه پورې مې واده نه ده کړی. په يو کمپيوټري شرکت کې مې زياته دنده سرته رسولې ده. پلار او مور مې د پروتستان مذهب غښتلي پيروان ول نو طبعاً زه هم پروتستان ومه، والدين به مې تل کليسا ته تلل او کليساته يې ډېر خدمت هم کړی ده. په کوچنيوالي کې کليسا ته ولاړم او هلته مې اخلاقي لومړني ارزښتونه وپېژندل او تر هغې وروسته يوې مدرسې کې داخل شوم او نوموړي ارزښتونه نور هم قوي شول. زموږه مدرسه داسې ځای کې وه چې غالباً ټول خلک يې منځنۍ طبقه وه خو بيا مو هم ژوند خوښ نه تېرېده، زما کوچنيوالی او ځواني دواړه په همدې نارضايته ژوند کې تېر شوي دي، د ژمي په يوه شپه کې زموږه له کوره وړاندې يوه ځنگله ته ولاړم تر څو خدای هلته پيدا کړم ځکه ما باور درلوده چې خدای همالته شته دی، دا کار مې په درې ديرش کلنۍ کې پيل کړ او دغه درې هفتې مخکې مې نوموړی دين ومونده چې اسلام ده او مسلمان شومه.

د اسلام په اړه

ما لکه د نورو نامسلمانو وگړو غوندې په وړوکتوب کې له اسلامه ډېر کم څه اوریدلي ول یواځې دومره پوهېدل چې یوه ډله شته ده چې محمدیان یې بولي یا به مې د راډیو یا اخبار نه د محمدیانو د ډلې نوم واورېد، او دا هغه څوک دي چې په دښتو کې گړځي او اوسانو باندې سپړي، یو مشر یې درلود چې محمد نومېده او ددې ډلې نوم هم د هماغه له نوم څخه واخستل شو، نوموړی ځان پیغمبر بولي او یو کتاب لري چې قران ورته وايي. دغه وه د اسلام په اړه زما پوهه.

کله مې چې د پوهنتون زده کړې پای ته ورسولې نو د محمدیانو په هکله مې معلومات پیاوړي شول، متوجه شومه چې ددې ډلې سم نوم (مسلمان) ده، پوه شومه چې ټول یې په دښتو کې ژوند نه تیروي او همدارنگه دامې هم زده کړل چې دوی له یوې مخې ټول عرب نه دي بلکه هو دومره ده چې زیات عرب مسلمانان دي. زموږ په پوهنتون کې ددوی په هکله هېڅ هم نه لوستل کېده او زما په یاد دي چې هېڅ محصل هم د قرآنکریم کومه نسخه نه ولوستې یواځې ما په دوه ویشت کلنۍ کې یوه نسخه په غالب گمان د پیکال ژباړه پیدا کړه خو هغه وخت یې هېڅ کومه اغیزه راباندې نه لرله.

مسیحیت زما لپاره قناعت نشو راکولای او نه یې زما ټولو پوښتنو ته سم ځواب راکولی شو، زه له زلمیتوب راهیسې د مسیحیت په اړه څېړنو باندې بوخت ومه خو له پرېشانی پرته مې پکې نور څه ونه موندل. د مقدس کتاب مې په څو څو کرته له الفه تر یا ولوسته، او انجیل خو مې په اوو بېلابېلو ژبو هم مبالعه کړ ولې څومره به مې چې مبالعه زیاتېدله هماغومره به مې پر مسیحیت شک هم پیاوړی کېده، یو وخت د ارتودکس مذهب پلوي شومه او انګېرله مې چې گنې سمه لاره مې وموندله. په شل کلنۍ کې دوه نور ستر عوامله ددې سبب شول چې زه له مسیحیت څخه لرې والی غوره کړم. لومړی عامل

(که څه هم په هغه وخت کې ځانګړی پرې نه پوهېدم) یوه پرېشاني او لار ورکي وه چې زه ورسره مخ شوی وم، هېڅ مې نشو کولای د ژوند پر چارو

بريالی و اوسم، د هر کار په کولو به يو ډول ذهني فشار سره مخ کېدم او مسيحيت پدې بريالی نشو چې زما ددې پريشانۍ مخه ونيسي. دويم عامل زما يو نژدې ملگری وه، نوموړی ملگری مې د بودايزم مذهب پلوي وه او ما نه غوښتل چې زما يو ښه دوست دې (زما په اند چې هغه وخت مې لره) په ناسمه لار روان شي نو د همدې لپاره مې د مسيحيت پر غوره والي او بودايزم په خرابوالي کار پيل کړ تر څو مې هغه ملگری لدې ناسمې لارې څخه رامنع کړم.

دلته د يادونې وړ بولم چې ولې ما تر اوسه پورې ښځه نه ده کړې؟ دا داسې يوه پوښتنه ده چې ښايي تاسې يې په ځواب پوهېدلې اوسۍ خو زه هم غواړم يو څه يې روښانه کړم، د امريکا په کلتور کې داسې ده چې هلک يا انجلۍ به خپل ځان ته جوړه خپل ټاكي او د هغې لپاره يې بايد له وړاندې تصميم نيولی وي دا پدې معنی چې بايد له مخکې نه که انجلۍ وي له هلک سره لاره ولري او که هلک وي له انجلۍ سره لاره ولري که داسې نه وي نو وروسته بيا د جوړې په پيدا کولو کې ستونزو سره حتماً لاس او گريوان کيږي، زه يو له هغه هلکانو څخه وم چې پدې اړيکو نه پوهېدم او د پوهنتون په وخت کې مې هم له کومې انجلۍ سره اړيکي ساتلي نه دي او داسې انگيرم چې ښايي هغه وخت مې څه رواني ناروغۍ درلوده، نو د همدې اړيکو د نه درلودلو له کبله دغه ده تر اوسه بې واده پاتې يم او اوس د يوې ښې جوړې په پيدا کولو کې شکمن يم هغه هم پدې خاطر چې داسې څوک نشته چې راسره پدې لاره کې مرسته وکړي.

د بودايزم منل او بېرته خوشې کول

کله مې چې د بودايزم په هکله لوستل پيل کړل نو له مسيحيت مې ورو ورو ځان لرې کړ آن تردې چې پوره بودايي شومه، کله مې چې بودايزم ومانه نو يو څه خپلواکي راته تر نظر رسېده خو بيا هم د شکونو مل وم، کله به مې زړه ويلې چې نه دا همدا ستا وروستنۍ دين ده او د رهبانيت لپاره مناسب حالات لري نو ځکه مې له ځانه راهب جوړولو باندې خوارې پيل کړه او د يو راهب د

لاس لاندې به روزل کېدم، یو ځل بیا مې نوموړي شیان ټول پرېښودل او بېرته خپل د اوسېدنې ځای ته راوگرځېدم.

د اسلام په لټه

تر دې دمه مې د اسلام په اړه ډېره کمه پوهه درلوده، له ځانه سره مې فکر وکړ چې ولې د اسلام په اړه څه پوه نه شمه نو له ځانه سره مې هوډ وکړ چې زمونږ په ښار کې یواځیني مسجد ته سر ورنښکاره کړم، هلته چې لاړم یواځې دوه نفره مې وموندل چې په ماته ګوډه انگلیسي یې راسره خبرې اترې شروع کړې او راته یې وویلې چې د ښار په ښکتنۍ برخه کې زمونږه یوه غونډه د جوړېدو په حال کې ده او هلته به ستا ټولو سوالونو ته مناسب ځوابونه درکړل شي زه هم ورسره ولاړم. دا ډول غونډې اصولاً د ایمان د تقویې په خاطر جوړېږي او نویو مسلمانانو ته لازمه نه ده چې هلته ولاړ شي ځکه چې بیا له ځانه سره د زیات کړاو فکر کوي. زه هلته له څو امریکایانو سره مخامخ شوم چې ډېر ښه په انگلیسي ژبه پوهېدل او له ماسره یې له مینې ډک رفتار هم وکړ. هر وخت به مسجد ته تلم راتلم او د اسلام په اړه به مې پوښتنې کولې تر دې پورې چې اسلام راته یو بل رقم دین ښکاره شو او د مسلمانېدو هیله مې بېرته سره شوله.

د قرآن لوستل

پدې کلونو کې به مې چې څومره کتابونه پیدا کړل نو لوستل به مې او یو ځل مې د قرآن ژباړه هم پیدا کړه چې په انگلیسي ژبه وه او څو ځله مې مېالعه کړه، په همدې مېالعو کې زه د شرکت مدیر ویرجینا ته په یوه سفر ولېږلم چې اوس هم د شپږ کلونو راهیسې همالته یمه، دلته مې اسلامي مرکز سره د تړاو له کبله له اسلام سره مینه همداسې ژوندۍ پاتې شوله.

پرانېستی کور

یوه ورځ له دفتر د چکر وهلو په نیت ووتم او په داسې لاره باندې لاړم چې ډېر کم به له هغې لارې تللم، هلته مې د منارې تر څنګ په یوې نوې ودانۍ سترګې ولګېدلې، موټر مې پارک کړ او ننوتلم، یو څه عجیبه څیزونه مې ولیدل

بېرته ترې لارم بله ورځ بيا په هماغه لاره روان وم چې همدې ودانۍ ته ورسېدم، داخل يې د رغاوي کار يو څه پوره شوی وه، د ننه ورغلم چې پر يوې لوحې مې سترگې ولگېدې او حيران پاتې شوم، په لوحې يې ليکلي ول چې (د هر چا لپاره پرانيستی کور) زه وړاندې ورغلم او هلته پکې يو څه خلک شته ول، هغوی زما دومره تود بڼه راغلاست وکړ چې د خپلې کورنۍ احساس راکې پيداشو او کله مې چې وويلې زه د اسلام په اړه په مبالغې بوخت يم نو بيخي خوښ شول. کله چې خبر شوم چې دوی هره يکشنبه د ماښام له لمانځه وروسته د پوښتنو او ځوابونو لړۍ په انگليسي ژبه لري نو خورا خوښ شومه او هر وخت به ورته تللم، واقعاً ډېرې گټورې ناستې ولې، خو هغه وخت به راته لږې سترې کوونکې شوې چې له انگليسي نه به په عربي د خبرو کولو لړۍ اوږده شوه ځکه چې زه خو په عربي ژبه نه پوهېدم، ما لدې ناستو پرته ځينې ځانگړې ناستې هم درلودې چې ډېرې گټورې راته تمامې شوې.

روحي هڅونه

ماته د بې دينۍ په وخت کې روحي ناروغۍ پيدا شوې وه او نه مې شو کولای د هر څه په اړه سم سوچ وکړم نو ځکه مې روح نشو منلۍ چې اسلام د زړه له تله ومنم او يا هغه څه چې راسره دي پرېږدم له همدې ذهني گډوډيو له امله په مياشت کې څلور ځله بستر شوم خو اوس الحمدلله بڼه شوی يم نو ژوند مې راته بيخي تريخ شوی وه. د ډېرو کلونو لپاره مې يوه شرکت سره کمپيوټر کار په برخه کې کار کاوه او اوس له امرېکې سره د همدې شرکت لخوا شوي قرارداد باندې چاپېر وو خو زما ناروغۍ به دومره سختېدلې چې دېته به يې اړباسلم تر څو دا دنده پرېږدم او پرېښوده مې.

له دندې پرېښودو وروسته نو وخت راباندې سخت تېرېده ځکه هېڅ د ساعت تېرولو کومه ځانگړې لاره مې نه درلوده، هوډ مې وکړ چې نور به کامپيوټر سره هم نه نژدې کېږم او تر ډېره وخته نژدې هم نشوم، ما يو قيمتي کمپيوټر درلوده او له هغې سره به مې ساعت تيراوه خو له ناروغۍ سره مې ددې ملگرتيا هم پرېښوده، هغه څه يعنې اسلام مې چې منلۍ وه نه مې غوښتل چې د ډېرو ستونزو سره سره يې هم پرېږدم ځکه چې زما زړه ماته ويلې چې

که غواړې وړاندې لار شې نو همدې لپاره کې پرمخ ولاړشه. زما انټرنټ یاد نه و او دا اوس نو د هغې د زدکړې لپاره د سرو زرو چانس په لاس راغلی وه ځکه چې کافي وخت مې درلوده، له یوې کمپنۍ سره مې د انټرنیټ په اړه خبره وکړله او زده کړه مې یې پیل کړه.

د اسلام په لاره

کله مې چې په انټرنټ کې کار کاوه نو یوه ورځ ناڅاپي د soc.religion.islam د مسلمانانو ځانگړي سایټ پر لور ولاړم او ماته زیات گټور وه، په یاد سایټ کې مې ډېرې اسلامي لیکنې، مجلې او نور شیان په وړیا ډول لاسته راوړل چې زه یې ډېر هیله من کړم. پدې پاڼه کې مې ځان راجسټر کړ او ترې مې د نویو مسلمانانو کیسې او د رواني ناروغانو په اړه معلومات وغوښتل هغوی ډېر څه د یادو موضوعاتو په اړه راته راوړل او زه هم په نني زړه کې د یواځې یو خدای په شته والي متقاعد شوم، ما دا منل چې دا نړۍ یو ذات پیدا کړې ده او هماغه پرې حکمراني کوي چې هغه ذات الله ده خو دا مې ښکاره کړي نه ول یعنې زما د ایمان ښکاره برخه چې د شهادتینو ویل وه لا پاتې وه او ما دا ویلې چې زه څنگه ومنم چې رسول الله ﷺ د الله ﷻ له لوري وروستنی او لېږل شوی پیغمبر ده؟

ما له ځانه سره تېرې شوې پېښې له سره وکتلې او ځینو پوښتنو ته متوجه شوم چې راته پیدا شوې، نوموړې پوښتنې دا وې: آیا د (لیزبرگ پایک) پر لور تلل چې هلته هغه نوی مسجد جوړېده زما تلل یو ناڅاپي پېښه وه او که نه؟ آیا زه له کومې بلې لارې تللی نشوم؟ آیا د مسلمانانو د ځانگړې ویپانې پیدا کول یو ناڅاپي پېښه وه او که یه؟ آیا د یو مسلمان لخوا یو ځل ماته د قرآن د څو آیاتونو تفسیر لېږل چې زه یې پکې فکر کولو ته وهڅولم یوه ناڅاپي پېښه وه او که نه؟

وروستنی مانع

یوه ورځ یو ورور راته د قرآنکریم د څو آیاتونو تفسیر راوړلې، په یادو آیاتونو کې مې وموندل چې حیوانات هم د قیامت په ورځ محشور کیږي، زه

دې خبرې لږ متعجبه کړم ځکه داسې شی خو په مسيحيت کې ما نه وه ليدلی، مسيحيت يواځې پدې عقیده لري چې حيوانات د انسانانو د گټې لپاره پيدا شوي دي او د حساب او کتاب کومه ځانگړې معامله نه لري، ما بېرته د انټرنیټ له ليارې له نوموړي وروره پوښتنه وکړه او د هغې ځواب ته سترگې په لار شوم خو موضوع مې بيخي شاته پرېښوده اما د يو څه وخت تېرېدو وروسته د قرآنکريم د لوستلو په جريان کې مې دا موضوع تر سترگو شوه:

﴿وَمَا مِنْ دَابَّةٍ فِي الْأَرْضِ وَلَا ظَائِرٍ يَطِيرُ بِجَنَاحَيْهِ إِلَّا أُمٌّ أَمْثَالُكُمْ مَا فَرَطْنَا فِي الْكِتَابِ مِنْ شَيْءٍ ثُمَّ إِلَىٰ رَبِّهِمْ يُحْشَرُونَ﴾ [الأنعام: ٣٨].

ژباړه: «په ځمکه کې خوځيدونکي کوم ساکنې او په هوا کې په وزرونو سره الوتونکي کوم مارغه ته وگورئ! دا ټول همدا ستاسې په څېر انواع او ډولونه دي، مونږه د هغو د تقدير په ليکنه کې د څه نيمگړتيا نه ده پرېښې، بيا دا ټول د خپل رب لوري ته ورغونډېږي».

دې خبرې زما زړه خپل لوري ته يوړه، زه خو په عربي دومره نه پوهېدم نو په نورو ژبو ژباړل شوي قرآنکريمونه مې راواخيستل او د سني او شيعه دواړو تفاسير مې وکتل خو ومې ليدل چې موضوع په دواړو کې يوه ده، بيا مې نورو ملگرو ته په نوموړې ويبپاڼې کې برېښنالیکونه واستول هغوی هم ځيني احاديث او له قرآن څخه نور نقل قولونه راته راوړل. ما له حيواناتو سره زياته مينه لرله او په خپل کور کې مې دوه پيشو گانې هم ساتلې ولې، موضوع دلته د حيواناتو په اړه دا وه چې د هغوی اهميت يې ښوده چې د قيامت په ورځ به لکه دانسانانو او پېريانو غوندې خپل د رب لوري ته راغونډېږي.

زما ننې هڅونه

د ننه زړه کې مې هڅونه زياته شوه خو ولې په وروستني مانع مې نشو کولای چې بريالی شم، زما د انټرنټ يوه ملگري هم راته وويل چې خپله مبارزه جاري وساته، خو يوه ورځ د رمضان په اومه شپه مسجد ته ولاړم، يو عجيبه ډار راته په زړه کې رانوت وروسته پوه شوم چې سباته د جمعې ورځ ده او دلته به د جمعې لمونځ اداء کيږي، سباته د مسجد پر لور بېرته راوخوځېدم، موټر مې په پارکينگ کې ودراره او د مسجد پر لور روان شوم، زه نه پوهېدم

چې له مسجد به کافر بېرته راوځم او که مسلمان؟ هلته د اسلامي مرکز له مشر سره د ډېر وخت لپاره کښېناستم، ډېر اوږده بحثونه مو وکړل، یو وخت چوپ شومه او بله خبره مې د ویلو لپاره نه لرله، له کړکې څخه مې بیرون ته کتل او پوهېدمه چې ځمکه او یا دا ټول شيان راپورې خاندې، زما درې دیرش کلنه مبارزه همدلته پای ته ورسېدله او کورته ولاړم، غسل مې وکړ، پاکې جامې مې واغوستې او بېرته مسجد ته راغلم دلته مې دا ځل د شهادتینو تکرار د ټولې اجتماع په مخ کې وکړ.

اسلام ته راگرځېدنه

کله مې چې ایمان راوړ نو پوه شومه چې زه له سره وزېږېدم، خو لاتر اوسه مې کوم اسلامي نوم ځانته نه وه غوره کړی، کله چې یو څوک نوی ایمان راوړي نو بیا د همدې په فکر کې وي چې نوی اسلامي نوم ځانته غوره کړي خو ماته دومره پته وه چې په اسلام کې نوم بدلول هغه وخت لازم وي چې نوم کې یې شرکي کلمات وي او بل دا چې پکې څه زشت غوندې نورې خبرې وي خو زما په نوم کې هېڅ داسې څه نه ول یواځې، له بلې خوا که ما خپل نوم بدل کړی وای نو په دوو نومونو به یادېدم په اسلامي ټولنه کې په یوه نوم او په غیر اسلامي ټولنه کې په بل نوم نو ځکه مې ځانته بل نوم کښنوده بله خبره دا وه چې غوښتل مې کوم نوم چې راباندې پلار او مور ایښی هغې ته په احترام قایل شم ځکه اسلام مونږه ته د مور او پلار په هکله د احترام درس راکوي.

د سنډي وېر د مسلمانېدو کیسه

د نیو هاریزن د مدرسې مرستیال سنډي وېر ته الله پاک په زړه پورې شخصیت ورکړی ده، تل له هغه سره د خبرو کولو نه خوند اخلم، د ډېر وخت لپاره عیسوي مبلغ وه خو الله چې چاته وغواړي هدایت وکړي کوي یې، سنډي وېر ته هم الله ﷻ لارښوونه وکړه او دغه ده اوس د اسلام لپاره د بلنې مسئولیت سرته رسوي.

نوموړی وایي: له اسلام سره زما لومړنۍ پېژندګلوي په ۱۹۸۳ کال کې وشوه هغه وخت چې زه په کینیا کې معلم وم، د یوې مسیحي مدرسې معلم

ومه، اوس هم ځينې وخت هلته ځمه تر څو مې ملگري هم ليدلي وي او تفريح مې هم شوي وي. زمونږ په شاوخوا کې يوه ډله وگړي ول چې ډېر ښه ژوند يې درلوده، د خپلو اصولو ډېر پابند ښکارېدل، هېڅکله يې نشه يې توکي نه استعمالول، چې زما توجه يې د ځان پر لوري واړوله او وروسته د يو ملگري لخوا راته وويل شول چې دوی مسلمانان دي. زه په همدې کال امریکا ته ولاړم او څلور کاله وروسته مجبور شومه چې خپل مذهب بدل کړم ځکه کاتولیک نشو کولای زما ټولو پوښتونو ته ځواب ووايي، تل به په جشنونو کې شرابونه څکل کېدل او خلک به همپشه سرگردان ول. په ١٩٨٧ کال کې مې جدي تصميم ونيوه چې بايد خپل مذهب بدل کړم، په نايروبي کې مې چې کوم خلک ليدلي ول هغوی مې په ياد راغلل، زه دلته په شيکاگو کې اوسېدل، شاوخوا مې لټه وکړه او يو مسجد مې پيدا کړ له هغه ځايه مې اسلامي کتابونه د لوستلو لپاره واخستل او بالاخره مې يوه اونۍ وروسته اسلام په بشپړ ډول ومانه او شهادتین مې په ژبه راوړل. دا ټول شيان زما د خپلې خوښې په اساس وه او له کوم مسلمان سره ملگرتيا دې ته نه يم اړ کړی چې زه د اسلام په اړه څېړنه وکړم او د دين په توگه يې ومنم. اوس د يو مسلمان په توگه خوښ ژوند تېروم، روحي او جسمي تفريح او خوښۍ مې ټولې په اسلام کې وموندلې. دا اوسمهال د کاليفورنيا په نيوهاريزن مدرسه کې کار کوم او وروسته له وخته د حقوقو پوهنځۍ لولم، دوه بجې لرم چې يو يې اته کلن او بل يې پنځه کلن ده.

د حسن پفر کړن د مسلمانېدو کيسه

کله چې د هاجر له خولې خبر شومه چې وراره يې هم مسلمان شوی نو ما و انگېرله چې د اسلام ستره کورنۍ ورځ په ورځ لويږي، له ځانه سره مې دا تمه پيدا کړه تر څو له نوموړي سره وگورم خو خبر شومه چې د لاس انجلس په سفر وتلی ده تر څو کوچنی اختر همالته تېر کړي، کله چې زه د لاس انجلس اسلامي مرکز ته ولاړم نو هلته مې ومونده او ما ورته (د اسلام پر لور) د يونليک د ليکلو غوښتنه وکړه هغه راته اجازه راکړه تر څو نوموړی يونليک

چې پخوا یې په کلیفرنیا کې یوې مجلې ته ورکړې وه واخلم او خپل کتاب کې یې هم چاپ کړم.

مهربانه کورنۍ

زه په یوې نسبتاً متعصبې مسیحي کورنۍ کې پیدا شوی يم او د لوئېډو سره سم مې مور او پلار راته د کلیسا تگ او هلته د څه غوښتلو دود رابښوولی ده، واقعاً چې ډېر مهربانه مور او پلار مې درلودل، تل به یې د نېکو اخلاقو درس راکاوه، له نشه یي توکو او فساد څخه به یې لرې ساتلم، زه ډېر نېکبختۍ ومه چې داسې مور او پلار مې خدای په نصیب کړي ول، همپشه به یې زما د تحصیل خیال ساتلو او حتی زما دخبرو کولو په اړه به یې هم راته لازمې لارښوونې کولې، ماسره یې په ټولو پوهنیزو او ټولنیزو ستونزو په حل کې مرسته کړې، کله چې زه خپل وړوکتوب په یاد راوړم نو راته یادیري چې څرنگه مې پلار د لویدیځ د کرکجن او په هر څه ککړ ماحول نه زه روغ انسان راووستلم له همدې کبله خپل مور او پلار نه ډېر منندوی يم چې ماسره یې دومره ستر مرسته وکړه او له دوی سره به زما مینه د تل لپاره وي.

ما په وړوکتوب کې له خپلو همزولو سره زیات توپیر درلوده، ما به همپشه ډېرې خبرې نه کولې او د نورو خبرو ته به مې غور اېښوده، تنهایی مې خوښوله او همداسبب وه چې لږ دوستان مې لرل، زما ډېر ملگري هغه وخت پیدا شول چې ما د کسبونو زده کولو ته مخه کړه لکه توره وهل، کبان نیول....

تاسې به پوهیږئ چې کله څوک د چاکره مېلمه ولاړ شي نو لویان خبرې کوي او کوچنیان دباندي لوبو ته ووځي خو ما داسې نه کاوه او زیاتره وخت به مې خبرو اورېدو ته پر لوبو ترجیح ورکوله چې مور او پلار به مې هم دې ټکي ته متوجه کېدل خو ما به بیا پوهول چې زه باید ستاسې خبرې واورم، ما انگېرله چې لویان د ښو تجربو درلودونکي دي او زه باید له هغوی زده کړم چې د راتلونکي لپاره له کومو لارو زیات پرمختگ وکړم.

پوهه د عقل په مقابل کې

ما خپلې زده کړې ته ادامه ورکړه خو په جريان کې يې متوجه شومه چې دا اسانه زده کړه ټول په دوه پوهې او عقل مقالو کې راغونډولې شو، ما خو يو څه پوهه لاسته راوړې وه خو عقل مې نشو کولای له کتابو راخيستی وای زه پوهېدمه چې عقل ذاتي څيز دی نه اکتسابي ما زيات شيان په مکتب کې زده کړل ولې د عقل لپاره به مې تل لويانو لورته ورتگ کاوه تر څو د هغوی له تجربو څخه استفاده وکړم ځکه هغوی خو پخوا دا ټول څيزونه تجربه کړي وي.

نړيوال او مذهبي حقايق

د ادبياتو په درسونو کې مې ځيني موضوعات چې نړيوال حقايق به يې نومول زده کړل لکه (قدرت د تل لپاره نه وي) خو په تاريخ کې مې بيا ددې عملي جنبه پيدا کړه داسې چې يوه لويه امپراطورۍ به له څو کلونو وروسته ړنگه شوه او بله به يې پر ځای د واک په گدی کښېناسته، دا راته د حقيقت په جامه کې څرگند شو او زه هم د حقيقت په لټه کې وم ځکه د ژوند د حقايقو پيدا کول د عقل اصلي هسته شمېرل کېږي. ما واورېدل چې د ژوند پر حقيقتونو د پوهېدلو لپاره مذهب يوه ښه لاره ده نو له همدې کبله مې هوډ وکړ چې مسيحيت هم بايد يو څه ولولم او وگورم چې ماسره د عقل په برخه کې څومره مرسته کولی شي، ما د مقدس کتاب پيدا کړ او ښه مې ولوسته پایله کې مې دا زده کړل چې مسلمان او ايمانداره وگړي تل بريالي وي. ما د روحانيونو، راهبانو او کشيشانو په هکله مېالعه هم شروع کړه او ومې موندل چې له هغوی نه يو زيات شمېر نني (داخلي) اراميو ته رسيدلي ول او ددې لپاره له خلکو گوښه شوي ول تر څو د دنيا، ماديت او خلکو په ناپاکو دامو کې ونه غورځيږي ما هم چې د دنيا په چاپېريال کې کومه ککړتيا لیده نه مې غوښتل چې ورسره ککړ شمه نو له ځانه سره مې پرېکړه وکړه چې د رهبانيت پر لور ولاړ شم او له نړيوالو گوښه ژوند پيل کړم.

په پوهنتون کې

د رهبانیت د لارې له ټاکلو وروسته پوهنتون ته ولاړم، ما غوښتل چې په کلیسا کې د بنو خلکو له ډلې واوسم او باید د ډېرو خلکو مشري راپه غاړه وي نو ځکه باید ما خپل ځان د مقدس پر کتاب پوره پوه کړی وای، هلته په پوهنتون کې مې د نورو محصلینو سره ګډه د مقدس پر څېړنه پیل وکړ، مونږه به هره ورځ خپلو منځو کې سره راټولېدو او له یوه بله به مو سوالونه کول، ما د مقدس کتاب د متنونو په څېړنه او تنقید لاس پورې کړ ډېر داسې شیان مې پیدا کړل چې یواځې د څلورو لویو انجیلینو تر منځ د اختلاف برسېره پخپله په مقدس کتاب کې له نورو متنونو سره په اختلاف کې واقع ول، ما به نوموړي متون ولیکل او بیا به مې د هغې اړوند سوالونه د بحث په مجلسونو کې له شاگردانو کول خو هېڅکله مې د خپلو سوالونو ځواب له چا څخه ونه موندله زه به متوجه شومه چې ګوندې سختې پوښتنې لدې خلکو څخه کوم بیا به د ځواب د موندلو لپاره کلیسا ته ولاړم خو هلته به هم کشیشانو په زړه پورې ځوابونه نه راکول او ما هم نه غوښتل چې هغوی له ځانه څخه خفه کړم بیا به مې د کلیسا د اختلاف سبب ترې وپوښته نو هم به یې ځواب نه راکاوه بالاخره یو وخت پوه شومه چې دوی هر یو د مقدس له متنونو ځانګړی تفسیر اخیستی نو ځکه یې هر یوه یوه ځانګړې لاره نیولې ده.

د مذهب اړوند کلاسونه

دا چې مې د مذهب له لوستلو خوند اخیسته نو د مذهب په اړه درسونو کې مې وغوښتل چې ګډون وکړم تر څو یو څه حقایق هلته ومومم، کله به چې استاد راته په ټولګي کې د مسیحیت له لیده یوه موضوع تشریح کوله نو ما انګېرله چې ګوندې استاد غیر دیني لیدلوری لري ولې کله به مې چې څېړنه وکړه نو واقعیت به هماغسې وه زما د استاد له موضوعاتو سره دلچسپي زیاته شوه او دې لوست ته مې همداسې ادامه ورکړه. د همدې درسونو له کبله مې د ختیځو سیمو له دینونو سره هم مینه پیدا شوه او غوښتل مې چې هغه هم مېالعه کړم په ځانګړې توګه زیاته مینه مې له بوداییزم سره لرله او ما هم د هغې په هکله لوستل پیل کړل، ما زده کړي ول چې د دین منځ انسان د عرفان له

لارې رسېدلې شي ما هم هوډ وکړ چې زه بايد يوه موده په رهبانيت کې تېره کړم تر څو د گوبنه نشينې خوند هم وڅکم يا په بله اصطلاح عارف جوړ شم، ددې عارفانه ژوند کولو لپاره اسانه لاره ما بودايزم گڼله ځکه چې دا مذهب رهبانيت په خپلو مذهبي اصولو کې له ځانه سره لري نو له همدې کبله مې د بودايزم په هکله پوره څېړنه پيل کړه.

څومره به چې د بودايزم پر لور نژدې کېدلم نو هماغومره به مې د مسيحييت د اختلافاتو په هکله پوهه زياتېدله پايله کې مې تصميم ونيوه چې د مذهبونو په هکله زياته څېړنه وکړم او ټولو ته له بودايزم سره ارتباط ورکړم وروسته متوجه شومه چې ډېرو خلکو پر بودايزم ليکنې کړي دي او همدارنگه و موندل مې چې کوم شيان چې نن بودايان پرې معتقد دي د بودايزم له اساساتو سره ډېر توپير لري لکه بودا په ډاگه ويلې چې خدای نشته خو بيا پيروان يې د ډول ډول خدايانو (بتانو) عبادت کوي چې يو ته بودا وايي او بل ته بل شی... .

ما له خپلو ملگرو سره په مذهبي درسونو کې بيا هم برخه اخستله، هلته مو ډېر ښه پروگرام درلود داسې چې هره اونۍ به يو نفر د مېلمه په توگه راغی، هغه به خپل د دين په هکله تشرېحات ورکول او بيا به ترې ټولگيوالو پوښتنې کولې تر دې چې د ټولو پوښتنې به ختمې شوې او نوموړی مېلمه به رخصت شو.

پدې وروستيو کې مې له مذهبي جغرافيه لیکلو سره مينه پيدا شوه، ددې لپاره بايد ما زيات دينونه مبالعه کړي وي نو شديداً مې د (هند، ويتنام او ټايلنډ) هېوادونو د شته مذاهبو سره مينه پيدا شوه.

مهاتما گاندي او قرآنکريم

ما هوډ وکړ چې دوه کتابونه (قرآنکريم او د گاندي ژوندليک) بايد له هر څه لومړی ولولم، دواړه کتابونه ما ته زيات جالب ول خو د قرآنکريم له صريحو الفاظو زيات متعجب شوم، او دې ته وهڅېدم چې د اسلام په هکله پوره څېړنه وکړم که هغه د کتاب له لارې وي او يا هم د انټرنېټ، د انټرنېټ له لارې مې زيات شيان د اسلام د فهم په اړوند پيدا کړل، مسلمانانو تر اوسه نه ده پريښی چې کتاب يې تحريف شي، ددې برسېره دا حقيقت مې هم ومونده

چې اسلام انسان ته د ژوند ټول قانون مخې ته بردي او نه يې پریردي چې يوه لحظه هم څوک دخداى له ياده غافل شي.

په رمضان کې روژه نیول

زه دلته نشم ویلی چې ماسره روژې څومره مرسته کړې ده خو کله مې چې وموندل مسلمانان په کال کې یوه میاشت روژه نیسي نو ما دا کال د عقل لپاره یوه ستره تجربه وموندله او د خپلې د مبالعې د زیاتوالي په خاطر مې روژه ونیوله خو کوم معنوي خوند چې ما په روژه کې بیامونده ډېر عجیبه وه او زه دغې روژې دپته هڅولم تر څو د خداى په یووالي او د حضرت محمد ﷺ په پیغمبرۍ ایمان راوړم، ما به چې مسیحیت ته کوم نظر کاوه نو بیخي به د روژې په مقابل کې راته ناهیلې کوونکې وه اگر که په مسیحیت کې هم داسې څه شيان ول خو ولې پیروانو یې هېڅکله هم پرې عمل نه ده کړی، زما مینه له اسلام سره زیاته شوه او ورو ورو مې د اسلام، اسلامي قوانینو، اسلامي شخصیتونو شعرونو او نورو اسلامي مېالو په هکله مبالعه گړندۍ کړه.

په درسي ټولگي کې د اسلام په اړه بحثونه ماته ډېر گټور او خوندور ول او برسېره پردې چې هلته مې خپل زده کړي څیزونه تصدیق شول بلکې نور ډېر شيان مې هم زده کړل لکه د مسلمانانو د یو بل سره روغبړ چې د مخامخ کېدو په وخت کې به یې (السلام علیکم) ویلې، زه روژې او دې درسونو په دې باندې متقاعد کړم چې الله یو ده او حضرت محمد ﷺ د هغه پیغمبر ده خو ولې یواځې همداشیان د مسلمان لپاره کافي نه ول ما باید زیات نور څیزونه هم پیدا کړي ول، ما د هغو دینونو په هکله چې له اسلام سره څه ناڅه اړیکي لري لکه بهایي او سکیزم مبالعه شروع کړه او دا ازمايل مې غوښتل چې دا دینونه هم زما پام خپل لوري ته اړولی شي او که نه.

سکیزم او بهائیت

په دې دواړو مذاهبو کې مې زیاتې ښیگنې ولیدلې خو ولې ډېر شکمن راته ښکاره شول هغه داسې چې ددې مذاهبو بنسټ ایښودونکي دا دعوه کوي چې گوندې دوی پیغمبران دي او ما خو پر دې پخوا دا باور درلوده چې حضرت

محمد ﷺ وروستی پیغمبر ده ځکه هغه حقیقتونه چې د هغې په پیغمبرۍ کې نغښتي بل څوک یې نشي درلودلای په هر ترتیب چې دې دینونو ته مې هم شا کړه اوس یواځې دوه شیان پاتې ول چې نور مسلمان شمه، لومړی دا چې د مسلمانانو څه وگړو سره باید وگورم او دویمه دا چې ځان پدې مېمن کړم چې زه خو به د اسلامي لیکنو د لوستلو تر اغیزې لاندې نه یم راغلی. یوه ورځ په تدریسي ټولگي کې ناست وو او زیات گډونوال یې هم مسلمانان ول خو خوشبختانه چې استاد رانغی نو یو مسلمان ملگري له ما څخه وپوښتل چې ته ولې دلته په دومره په مینه راځې، ما ورته په ځواب کې وویلې چې زه غواړم مسلمان شم، هغه سړي په خورا خوښۍ ماته ښه راغلاست وویلې او له نورو ملگرو سره یې هم معرفي کړم، او همدارنگه راته یې وویلې چې مونږه به ستا پوښتنو ته هم ځوابونه ووايو او له اسلامي کنفرانس څخه یې هم خبر کړم چې ما هوډ وکړ تر څو پکې گډون ولرم.

شهادتین

ما یو کتاب پیدا کړ چې (ولې مسلمان نه یم) هغه مې له الف نه تر یا ټول په خورا غور سره مبالعه کړ او هغه دلایل چې دلته د کتاب لیکوال ذکر کړي ول ټول ولوستل او د خپلې پوهې سره مې مقایسه کړل ولې پوه شومه چې لیکوال کومې ستونزې درلودلې ټولې یې د مسلمانانو سره په وگړیز ډول لرلې او یا یې هم د ختیځ له کلتور سره لرلې خو لنډه دا چې ویې نشو کولای ما قانع کړي نو اسلامي کنفرانس ته ورغلم او هلته مې ډېر څه زده کړل دا چې ما ځانگړی د گډون کارت درلوده نو څو نویو نورو مسلمانانو سره مو هم ولیدل او لمړی په جماعت سره لمونځ مې اداء کړ همدلته پوه شومه چې زه یو کس نه یمه چې د اسلام گلبن ته مې مخه کړېده. ما غوښتل چې همدلته په کنفرانس کې شهادتین ووايم خو نه ما باید نور هم فکر کړای وای، که ما شهادتین په خوله ویلي ول نو زه د اسلام په مقابل کې مسئول ومه نو ځکه مې یوه هفته لمونځ تمرین کړ چې په وخت سره یې کولای شم که نه، هو الحمدلله! په خپل وخت کې به مې پنځه وخته لمونځ اداء کاوه او پایله کې مې د جمعې په

ورخ د شهادت کلمه په خوله وویله او مسلمان شوم چې له دې کار نه مې تر پایه پنبېمان نشومه.

زه چې اوس فکر کوم هغه څه چې مې د وقایعو په شکل ولیدل اصلاً تصادفي نه ول او مدبر او واکمن ذات دا غوښتل چې زه په قناعت سره اسلام ته راشم واقعاً چې الله بڼه پلان جوړونکی او د نړۍ عالم دی.

د ژول اي ویت د مسلمانېدو کیسه

بیتي باومن وایي: کله چې مې د ژول عکس ولیده نو ورته مې زنگ وواهه او ورسره وغږېدم، خبرې یې هم لکه د هغه ظاهر غوندې ښایسته معلومېدې او کله مې چې ددې کتاب د لیکلو په اړه ورته وویلې نو وعده یې وکړه چې د اسلام پر لور خپل سفر به حتماً راته لیکي یو څه موده وروسته یې خپله کیسه او یو اغېزمن لیک راته راوړېره چې له لوستلو وروسته یې واقعاً هر څوک اغېزمن کيږي.

گراني باومن خورې السلام عليكم ورحمة الله وبرکاته که په یاد موي له ما څخه مو غوښتي ول چې درته ولیکم چې زه څنگه مسلمان شوی يم، واقعاً دا د الله ﷻ له لوري یوه هدیه وه چې ماته یې راکړه، هېڅ مسلمان سره مې هم نه ولیدلي. ما هېڅ د اسلام په اړه نه وه اوریدلي خو ولې تل به مې راز او نیاز کاوه او پدې معتقد وم چې دا ټوله دنیا د الله ﷻ ده، ما به تل یو ورک احساس ددې کاوه چې زه باید د اسلام په اړه مبالعه وکړم، یوه ورخ مې له چا څخه پوښتنه وکړه هغه راته د یو مسجد ادرس راکړ هلته د مسجد امام د یو خور د موبایل شمېره راکړه او ما له نوموړې خور سره اړیکه ونيوله هغه خور له ما وپوښتل چې ولې غواړې چې د اسلام په اړه مبالعه وکړې؟ ما ورته په ځواب کې وویلې: ځکه چې لومړي ځل لپاره جبرائیل هم محمد ﷺ ته ویلي ول چې ووايه، هماغه وه چې نوموړې خور زه ځینو د درس ټولگيو ته وروپېژندلم او د یوې اونۍ په جریان کې مې ټول لمونځونه اداء کړل.

بنايي دا يو اسانه کار وه خو د لمونځ د کلمو ويل هغه خواږه الفاظ ول چې تل به ما له ځانه سره له مسلمانېدو مخکې ويلې، زما د لورکې چې اوس لويه شوې ده شور ماشور چې د اذان په وخت کې به مې ورته وويلې غلې شه هغه به هم غلې شوه او اذان ته به يې غور کېښوده چې اوس هغه هم مسلمانانه شوېده. زه حقيقتاً خداى د زړه له تله دوست گڼم او د هغه عاشق يم. تل ماته د لارښوونې کولو شکر يې ادا کومه، کله چې د اسلام مينه او خوند درکولو نو د ژوند لوړې او ژورې راته د تحمل وړ گرځي. حج او عمره مې کړې، مخکې مې واده کړى وه خو اوس متاهل نه يم او له خدايه غواړمه چې ماته پاک او بنايسته قلب راکړي تر څو نورو ته د هغه پوسيله مرسته ورسوم. که تاسې وخت پيدا کړ نو د خپلو کارونو، طرحو او پلانونو څخه مې خبر کړي.

د الف کار لسون د مسلمانېدو کيسه (اسلام زما د پرمختگ سبب شو)

ستاسې د مسلمانېدو سبب څه وه؟

دا ډېره ستونزمنه پوښتنه ده، ما پخوا هېڅ د اسلام په اړه پوهه نه درلوده، او اسلام ته راتلل مې د يوې پېښې له کبله وشول هغه داسې چې يوه ورځ په يوه گڼ ځنگل کې په تصوير اخستلو بوخت وم، د خپل چاپيريال څخه اغېزمن شوم او ومې انگېرله چې ددې ټولو مخلوقاتو يو وړوکې برخه يم او دا ټول مخلوقات په يوې لوبې هستې پورې تړاو لري. دقيقاً نه پوهېرم چې له څه وخته مسلمان شومه خو يواځې دومره پوهېرمه چې ما وموندل چې مسيحييت نور زما غوښتنو ته ځواب نشي ورکولای او زه خو د نيم خداى او نيم بنده له عبادت څخه زياتي بيخي ستړى شوى وم، په انټرنټ کې مې يو ملگرى پيدا کړ چې نوى مسلمان شوى و هغه په خورا ورين تندي راته ښه راغلاست وويل او په تدريجي ډول يې زه له خداى سره اشنا کړم تر دې پورې چې زه معتقد شومه چې الله شته دى. همدارنگه وروسته بيا هغه تصادفي پېښه هم رامنځته شوه، دا ټول عوامل ول چې زه يې وهڅولم تر څو اسلام مبالعه کړم نو د قرآنکريم لوستل مې پيل کړل، په قرآنکريم کې داسې منطقي دلايل ول

چې پدې يې گواهي ورکوله چې دا د الله ﷻ کلام ده، او حضرت محمد ﷺ مې د وروستي پیغمبر په توگه ومانه نور نو څه نه ول پاتي پایله کې مسلمان شوم.

پدې لاره کې مو کومې ستونزې درلودې؟

یواځې ویره او ډار هغه ستونزه وه چې زما په لار کې خنډ راته کېدلای شوی هغه هم ځکه چې کله ناکله به وپېرېدم هسې نه د احساساتو له غلبې نه مسلمان شوی نه اوسم، او بله دا چې مذهبي خلک مې دومره ځانگړي نه خوبنېدل او دریمه پکې دا وه چې په کومه سیمه کې چې زه اوسېدم هلته مسلمان وگړي ډېر کم ول او که به ما وغوښتل چې د مسلمانانو خواته ورشم نو یو ساعت مزل به مې کاوه او کله ناکله به مې هېڅ نشو کولای چې له هغوی سره لیدنه وکړم.

کله مسلمان شوی او کورنۍ عکس العمل مو څه وه؟

د ۱۹۹۷ کال د جولای په میاشت کې مې ایمان راوړه او هغه څه چې زما د ایمان راوړلو باعث شوي دي ډېره اوږده کیسه لري خو یواځې په همدې بسنه کوم چې دا د الله ﷻ لخوا یوه پېرزوینه وه چې پرما وشوه. او د کورنۍ عکس العمل مې مثبت وه هېڅ کومه ستونزه یې راته پیدا نكړه.

اسلام د انسان ژوند څنګه بدلوي؟

نه پوهېږم چې دا کار به څنګه کیږي خو زه یواځې دومره پوهېږم چې ډېر په آرامۍ سره ژوند سرته رسوم، ملگري مې راته وایي چې له پخوا نه ډېر آرام شوی یې او همدغه ځانگړتیاوې نورو ته لرم. ما هغه څه چې خلک یې مخکې له اسلامه لري نه درلودل نو ځکه په ځان کې د هغوی بدلون نه وینم خو اسلام زما د هراړخیز پرمختګ سبب شوی ده، ماته تر ټولو همدغه ستره آرامي بس ده چې زه مسلمان شوی يم او حقیقت مې پیدا کړی ده.

د ځان او کورنۍ په هکله مو یو څه راته وواياست!

زه پنځه ویشتن کلن یمه او زمونږه کورنۍ د ټولني د منځني طبقې څخه ده، په آرامه کورنۍ کې لوی شوی يم، پلار او مور مې دواړه کار کوي، تر اوسه مې کوم ټکر له کورنۍ سره نه ده پیدا شوی، خپله په یوه اتومي بټۍ کې کار کوم او

خپله دنده دوست لرمه، اوس په اسلامي ټولنه کې ځانته د نوي ملگرو په لټه کې يم، خو هغوی له ما نه شپېته ميله لري دي اما انټرنټ تر ټولو ښه وسيله گرځېدلې چې زه ځانته د نړۍ له گوت گوت نه ځانگړي مسلمان ملگري پيدا کړم.

د نوح ها ميم کله د مسلمانېدو کيسه

په مسيحي کورنۍ کې لوئېدل

زه په ۱۹۵۴ کال کې په يوه کاتولیک پلوه کورنۍ کې زېږېدلۍ يم او له هماغه وروکتوبه مې پلار له کاتولیک مذهب سره تړلی وم، خو کله چې لوی شوم او پوهنتون ته ولاړم نو د اعتقاداتو سره مې مينه کمه شوه او ډېر ځله به مې دين تر سؤال لاندې راوسته. يو دليل د کليسا د عباداتو د اصولو بدلون وه چې د واتيک دويمې شورا په ۱۹۶۳ کال کې يې هم پکې بدلون راوستې وه، عامو خلکو دا گمان کاوه چې گواکې کليسا د عباداتو کوم ثابت او پرځای اصول نه لري خو د کليسا کشيشانو به بيا پر هغو دا تطبيقوله چې اصول ثابت دي. لکه کشيشانو به ويلې چې خدای هېڅکله د بدلون وړ نه ده نو ځکه له مسيح نه وروسته بل کوم داسې پيغمبر هم نشته چې د هغه ځای ونيسي او بايد تر پايه د مسيح پيروي وشي خو عامو خلکو به خپل سروڼه خوځول او په مسيحيت کې به يې د کوم څه شي د کمښت احساس کاوه او په يو نوي پيغمبر باندې د متقاعد کېدو انتظار يې وېسته.

دويم لامل د مسيحيت په اصولي او بنسټيزو شيانو کې اختلاف وه لکه د تثليث عقیده، چې هېڅ کشيش او يا عام وگړي تر اوسه په قانع ډول حل نه کړه او کله په يو شکل او کله په بل شکل ځان غولوي، ځيني لا وايي چې يوه ډله خدايان د پلار خدای او زوی خدای تر منځ شته دي چې سوله کوي او زوی پر ځمکه بادشاهي کوي او پلار په اسمانو کې، که څوک غواړي هغوی سره اړيکه ونيسي نو د هغوی روح د سپينې کوترې په شکل ځمکې ته را لوزي چې بايد نوموړې سره راز او نیاز وشي تر څو ستا خبره هغوی ته القاء کړي. ما اصلاً له وروکتوبه تر اوسه پدې شيانو اعتماد نه درلوده او ما دا باور

هم نه درلوده چې مسیح دې خدای وي ځکه د خدای مېلق د بنده د مقید قدرت او توان سره توپیر لري.

د انجیل د لوستلو هڅه

زما په یاد دي چې ما زیاته مینه درلوده چې د انجیل کتاب ولولم تر څو زما د لارښوونې سبب وگرځي نو د کرسمس په ورځ یې ماته یو ښکلی چاپ انجیل راکړ تر څو یې مطالعه کړم، کله مې چې ولوسته نو پرې د ژوند اراسته کول راته ډېر ستونزمن ښکاره شول خو وروسته متوجه شومه چې مسیحیان په عملي ژوند کې دا ستونزې څنګه لمنځه وړي؟ پروتستانت ترې یوه ډله جوړه کړې ده او له خپل ځانه پرته نورو ټولو ډلو ته خراب خلک وایي، او کاتولیک خو نور ټول له ځان پرته بې لاري بولي همدارنګه څوګوني نورې ډلې ټپلې... خو ما چې سوچ وکړ له ځانه سره مې وویل چې حتماً په انجیل کې څه کمې شته چې دا خلک یې منظم کړي نه دي نو په همدې ورځو کې پوهنتون ته ولاړم هلته مې د انجیلونو زیاتې ترجمې او تفاسیر پیدا کړل چې یو پر بل باندې یې رد لیکلي و، ما داسې لیکل پیدا کړل چې معتمدو خلکو لیکلي ول په هغو کې یې ویلي چې د مسیح ژوند لکه څنګه چې هغه تېر کړی هسې نه ده لیکل شوی او ټولو تفاسیرو ورته هو ویلي نو بیا د دښمنانو د دښمنۍ هېڅ سوال نه پیدا کېږي، لدې دا نتیجه راوځي چې د مسیح له ژونده وروسته د هغه ژوند ختم شوی خو پیروانو یې وروسته څه چې په خپل ذهن کې انځور کړي هغه لیکلي او مونږه ته یې رارسولي نو پدې توګه انجیلونه هم سره توپیر لري ځکه بېلو بېلو اندونو څخه راپاتې دي. ما ډېر داسې لیکوالانو ولیدل چې هغوی په سم انجیل پیدا کولو کې کلونه ځان ستړی کړ خو تر اوسه یې ځانته سمه لار پیدا نه کړه نو عام او عادي وګړي به څه ډول خپل ځانته سم کتاب وټاکي؟

د فلسفې لوست

په پوهنتون کې مې د فلسفې په زده کړه پیل وکړ او دا مې له فلسفې یاد کړ چې که څوک وایي چې حقیقت ورسره شته ده نو ترې باید وپوښتم چې

منظور مو څه شی ده؟ او بل دا چې څرنگه پرې پوهېږي؟ کله مې چې دا دواړه سوالونه له ځانه د مسيحيت په اړوند وکړل نو ځان مې بې ځوابه ومونده هماغه وه چې له مسيحيت سره مې خدای پاماني وکړه او په يوې نوې څېړنې (په بې معنا نړۍ کې د معنی لټه) پيل وکړ. ما دا کار له هغه ځايه پيل کړ چې بې دينه وم او په فلسفو مې هم باور نه درلود خو يواځي د فلسفې د زدکړې په خاطر مې فلسفي موضوعات او مقالې ولوستلې تر دې چې ډېرې بسې لاسته راوړنې مې درلودې. ما زده کړل چې قوت، ثروت او شهرت د وخت په تېرېدو سره لمنځه ځي اما يواځي تلپاتې څيز غوره اخلاق دي چې انسان سره پاته کيږي، دا درس مې تر ډېره عمره په غور وکړ او هېڅ مې له ياده نه وته. بل مې دا هم زده کړل چې که انسان په ځوانۍ کې يو څيز خوښ کړي نو کله چې زوړ شو له هماغه څيز نه بد وږي څنگه چې ما غوښتل په يقيني ډول د خدای شته والي باندې باور ولرم نو ځان دې ليارې لپاره سم چمتو کاوه پدې موده کې مې د نيچه فلسفي نظريات هم وړاندې کړل چې بالاخره يې ددې شلمې پېړۍ د غرب حيوانيت پکې هم په گوته کړی وه او ويلي يې ول چې دا په لاس جوړ شوي مذهبونه به يې مخه هم ونشي نيولای. پدې موده کې مې چې څه زده کړي ول پر هغو ټولو مې يو ځل بيا کتنه وکړه او له هغې مې غير ضروري شيان لرې کړل بالاخره درې خبرې پاتې شوې - خدای شته ده.

- هغه انسان پيدا کړی ده او چې انسان پر کومه لار شي هغه لاره يې هم ورته ښوولې ده

- د قيامت ورځ شته چې انسان په هغه ورځ کې چې په دنيا کې يې څه کړي محاسبه کيږي

په همدې حالاتو کې مې د قرآنکريم پخوانۍ ژباړه پيدا کړه، هغه مفاهيم چې قرآن رابښوولي ول ډېر حيرانوونکي ول، عجيبه فصاحت او بلاغت يې لره، که څه هم دې ژباړې يې اصلي محتوا لمنځه وړې وه خو بيا هم د يوه مذهب او دين اصول همد دومره ټينگ نه برېښېدل، زه مجبوره شوم چې عربي زده کړم تر څو قرآن کريم په هماغه ژبه وگورم چې څه پکې دي.

یو ځل له ټولگي نه د کور په لور روان شوم په لاره کې لمر هم ولوبده، پدې وخت کې مې ناڅاپه حس کړه چې د عبادت وخت رارسېدلی ده او اوس باید د یو الله په وړاندې سر تیت شي، زه نه پوهېږم یوه عجیبه احساس وه لکه الهام دغسې وه او اوس نشم کولای هغه ټول جزئیات دلته ووايم.

د شیکاگو په پوهنتون کې

کله چې د شیکاگو پوهنتون ته ولاړم بیا هم ما یو څه فکري اړ او دوړ درلود د هغې د لرې کولو لپاره مې هڅه وکړه تر څو د اخلاقو د نظام په هکله یو څه ولولم، پدې اړه چې څنگه کولای شو اخلاقي لوړو معیارونو ته ورسېږو نو فلسفي کتابونه ولوستل. د لوسیان یوه خبره مې تر اوسه په یاد ده چې ویلي یې ول: (که هر چا د لارې په سر یو اخلاقي فیلسوف ولیده نو فوراً دې ترې وتښتې داسې لکه څنگه چې لیوني سپي نه تښتي).

په الاسکا کې د کښتۍ د خدمتگار په توګه

څنگه چې ددې پوهنتون فیس ډېر لوړ وه نو مجبوره وم چې یو چپرته کار وکړم د همدې لپاره په لویديځ ساحل کې له کب نیوونکو سره خدمتگار شومه، هلته به کب نیوونکو کبان نیول خو ولې ما ددې تر څنگ چې کبان هم نیول نور څه هم تر سترگو لاندې کړي ول هغه دا چې د انسان کوچنیوالی د طوفان، باد او سپلاب مقابل کې، کله به چې د سیند یوه څپه لکه غونډۍ راپورته شوه نو کښتۍ به یې په هوا کړه او یو څو شیبې وروسته به هماغه کښتۍ او پکې ناست مسافر به د اوبو په سطحه روانه وه، دا صحنې ټولو لیدلې خو ماته له یو پر حجه کتاب نه پرته نور څه نه ول یعنې ډېرو کمو خلکو دا کتاب لوستلی شو او نور یواځې په خپلو ماهي نیولو او خرڅولو کې بوخت ول.

کله به ناڅاپه زمونږه کښتۍ د یو قدرت په وسیله و لړزېده او ټول به د مرګ په انتظار شو پدې وخت کې به چا له خدایه سوال کاوه او چا له بتانو او چا له کرسمسه، خو بېرته به چې په ساحل کې ښکته شولو او له مرګه بچ به راغلو نو خدای به مو هېر کړی وه، دا عجیبه واقعي وې چې د انسان په ژوند کې زیاتره

واقع کيږي بلکه د ژوند ډېره برخه همدغه پېښې جوړوي. انسان د خپل چاپيريال په نسبت او د الهی قدرت په پرتله ډېر ضعیفه ده. زما یاد دي چې زمونږه خواته یو بل ملگري کار کاوه، ډېر هوښیار او تکړه سړی وه، یوه ورځ یې په لېخنډ سره خپل جالونه ټولول ترڅو د سبا لپاره آماده شي، ډېر په ظرافت سره چاپېر وه او خپل چاپيريال یې هم تر نظر اړاوه، خو ناڅاپه هوا طوفاني شوه د نوموړي سړي پېښې پورته شوې او بېرته اوبو خپلې خټې ته ښکته کړ، بیا مو ونه لیده مگر یو ځل چې زما خوب ته راغی.

دا ټول هغه وختونه ول چې زه د شیکاگو د پوهنتون په وروستيو کلونو کې وم او ما اسلام منلی وه.

۱۷ کلن امریکایي زلمی

ثنا او صفت هغه خدای ته چې زه یې حمد وایم او له هغه بڅښنه غواړم او په سمه لاره ترې د پایداری او استقامت غوښتونکی یم، پناه وړم الله ﷻ ته له شره د نفس او گناهونو خپلو هغه ذات ته چې که چاته لارښوونه وکړي نو د هغه گمراه کوونکی نه یي او که یې گمراه کړي نو د لارښوونې څوک ورته بل نه وي او گواهي ورکوم پدې چې الله یو دی او محمد ﷺ د هغه رسول او استول شوی پیغمبر دی.

۱۴- ۱۵ کاله کيږي چې زه مسلمان شوی یم، هغه وخت چې زه اتلس کلن وم ماته مې یو ملگري یو کتاب راکړ ترڅو یې ولولم، ما نوموړی کتاب تر اتو کلونو له ځانه سره وساته، کله مې چې د کتاب لومړی پاڼه واپوله پکې لیکلي ول چې دا کتاب رالېږل شوی او پکښې حقیقتونه بیان شويدي، دا کتاب د کومې یوې ډلې او یوې طبقې لپاره نه ده لېږل شوی بلکه دا د الله له لور ټولو خلکو ته استول شوی کتاب دی، کله چې زما د اسلام په اړه مانه خلک پوښتي نو زه ورته وایم چې یواځې یوه رڼا وه جوړه شوه او زه مسلمان شوم کوم بل ځانگړی شرح ورته نه لرم.

د بېلگې په توگه: کله چې تاسې د کمپیوټر اړوند کومې ستونزې سره مخ کېږئ نو خپل داسې یو ملگري سره په اړیکه کې کېږئ چې هغه د کمپیوټر په

اړه پوره معلومات ولري کله چې نوموړی شخص تاسې ته د ستونزې د حل لارې په هکله خو ټکي وايي نو سمدلاسه متوجه کېږی چې ستونزه چېرته ده او یا که غواړی چېرته ولاړ شی او له چا د یادځای پته اخلی نو د لبرې پټې ورکولو وروسته تاسې متوجه کېږی او خپل هدف مو پیدا کولای شی، انسان هم همداسې حالت لري چې تل په لوبېدلو کې وی خو کله چې ورته لږه اشاره وشي نو بیا د لارښوونې ښکار کېدای شي.

زه تاسې ته خپله کیسه کوم کومه چې ما له یو عربي انجلی سره ولیدل او بیا مو وروسته ورسره واده وکړ، دا سمه ده چې که څوک مو خوبښري له هغه سره واده وکړی. اوس یوه لور هم لرم چې مریم نومېږي او له یوه پارک سره مو نژدې یو انجمن جوړ کړی ده، نوموړي انجمن ته مختلف دینونو والا کسان راځي لکه مسیحیان، مسلمانان او نور، هلته مونږه ځیني پوسترونه هم چاپ کړي چې پرې لیکلي دي نشته خدای پرته له الله څخه او په بله خوا یې لیکل شوی دي: چې الله ﷻ د ازل په ورځ له خپلو بندگانو پوښتنه کړې چې آیا زه ستاسې پروردگار نه یم؟ ټولو په یو ځل ویلي چې یې. پدې دلیل مونږه په هر څه ایمان لرو او د قیامت په ورځې هم ایمان لرو چې د بندگانو سره به د رب د حساب ورځ وي.

دویم مسلمان: زه غواړم تاسې سره خبرې وکړم ځکه چې ستاسې بحث د نویو مسلمانانو په هکله ده زه هم نوی مسلمان یم، ښایي تاسې باور ونکړی چې زه مسلمان یم ځکه چې زیاتو خلکو پر ما باور نه راځي هغوی وايي چې ستا څېره د مسلمانانو له څېرې څخه توپیر لري خو زه وایم چې نه اسلام کې دا خبرې نشته، هلته رنگ او قوم هېڅ کوم امتیاز نه لري، دا ددې لپاره چې ټولو خلکو ته د یو خدای وحدانیت ورپه گوته کړو، زما د مسلمانېدو لامل یواځې د قرآنکریم لوستل وه چې د یو دوست لخوا راته راکړل شوی وه، مخکې تر دې مې هېڅ کومه اړیکه له اسلام سره نه لرله خو زما خپل دین زما ټولې غوښتنې نشوای پوره کولی.

دریم مسلمان: ما د پوهنتون په جریان کې ځیني دیني کتابونه لوستل او ملگرو به هم راته بېلابېل کتابونه راکول خو یوه ورځ مې یوه ملگري قرآنکریم

راکړ ما چې نوموړی کتاب ولوست ټول څيزونه مې ډېر شفاف بيا موندل يعنې څوارلس سوه کاله مخکې ويل شوي ول خو اوس سم دي، ما خپل اسلام پوره په منطقي توگه منلی ده او هېڅ ستونزه پکې نه لرم، د يو څه مودې لپاره مې مور او پلار همداسې پاتې ول خو پایله کې هغوی هم قانع شول او هوډ يې وکړ چې مسلمانان شي.

دریم خپر کی:

د بریتانویانو مسلمانېدل

په اروپا کې د اسلام خپرېدل

په اروپا کې د تکنالوژۍ د ورځني پرمختګ سره یو ځای هغه اوسیدونکي یې چې د تعصب له ناروغۍ پاک وي د دینونو په څېړنه کې هم زیار باسي او د حقیقت له موندلو وروسته د هماغه حقیقت سره مله پاتې کیږي چې دا دنیا یو ذات پیدا کړې ده او نوموړی ذات پوه، توانا، مهربان او د کمال د ټولو ځانګړنو درلودونکی ده. که هغه خبرتیاوو ته چې د رسنیو له لارې یې مونږه اوږو پاملرنه وکړو نو د مسلمانېدو بهیر ورځ تر بله چټک کیږي، د بروکسل څخه د (RTL) خپرېدونکي تلویزوني چینل خبر ورکړی چې د روان میلادي کال له پيله تر اوسه پورې درې سوه تنه د اسلام په مبارک دین مشرف شوي دي چې د بلژیک په تاریخ کې یوه ستره لاسته راوړنه بلل کیږي نوموړي چینل زیاته کړېده چې نوموړي کسان د دینونو له پرتلې، د قرآنکریم معجزو او د اسلام معنوي او روحي بنسټګانو باندې له پوهېدو وروسته مسلمان شوي دي. ددې خبر پر بنسټ د چګ جمهوریت د مسلمانو وګړو شمېر پر لس زرو کسانو د زیاتېدو په حال کې ده چې په پراګ کې یو اسلامي مرکز او مسجدونه هم جوړ شوي دي تر څو خلک د اسلامي بنسټونو څخه خبر کړي. په سوېس کې د مسلمانانو شمېر د یو کال په دوران کې له یو لک کسانو څخه څلور لکه مسلمانانو ته ورسېده.

دا اوس وخت د اروپایي هیوادونو په زیاتو هیوادونو کې اسلام د دویم دین په توګه منل کیږي. فرانسه کې له پنځو میلیونو څخه زیات، جرمني کې درې میلیونه، انگلستان کې دوه میلیونه او په همدې ډول نورو هیوادو کې هم د مسلمانانو د شمېر ارزیابي کولای شو. په المان کې خود مسلمانانو شمېره دومره مخ پر زیاتېدو ده چې نژدې کلونو کې به (انشاء الله) ټول المان مسلمان

شي. د روسیې د مسلمانانو شمېر هم ورځ په ورځ مخ په زیاتېدو دی، د روسیې د مسلمانانو د اتحاديې مشر گئورگی امیر ماوروف دغه شمېرنه سمه بڼې او وایې چې د روسیې پنځلس سلنه نفوس اوس وخت کې مسلمان ده چې یواځې دوه میلیونه یې په مسکو کې ژوند کوي او همدارنگه درې زره اسلامي مؤسسې په ټول هېواد کې فعالې دي. په اوکراین کې دا شمېرنه هم مخ په زیاتېدو ده، د انګلستان د مسلمانانو شمېر دوه میلیونه کسانو ته رسیري او د یاد هېواد د شورا پنځه څوکی یې هم لاس ته راوړي دي.

د ستیفن جورجیو د مسلماننډو کیسه



موسیقی او سرگرمي او د دنیا دوه ورځي ژوند، ایمان د ژوند دائمی خوند او تلپاتې اخرت کوم یو سړی باید د ځان لپاره انتخاب کړي؟ دا چې نن یې د موسیقی یوه آله لاس کې ده او د خلکو په منځ کې یې ژغوي سبا ته چې ملا یې کړوپه او امسا په لاس وي چېرته کولای شي چې همدا آله په پوره شور او زور سره وغږوي، دا خوندونه هېڅ لذت نلري چې چاته د خپل د ژوند هدف معلوم نه وي او دا ورته معلومه نه وي چې زه د څه لپاره پیدا شوی یم او څنگه به بېرته مرکېرم او عاقبت به مې څنگه وي. دا کومه یوه غوره ده؟ دا چې په ایمان سره ژوند وکړي او د خپل د رب عبادت وکړي په دې هیله چې یوه ورځ به له خپل رب سره مخامخ کېږي او بیا به درته عملنامه په بڼې لاس درکوي او د اخرت تلپاتې ژوند به شروع کيږي.

عقل د انسان غوره زیور

عقل خو د انسان زیور ده خو هغه عقل سم عقل ده چې خپل خاوند ته سمه لاره ورپه گوته کړي.

﴿فَأَمَّا مَنْ أُوْتِيَ كِتَابَهُ وَبَيِّنَاتٍ ۖ فَسَوْفَ يُحَاسَبُ حِسَابًا يَسِيرًا ﴿٨﴾ وَيَنْقَلِبُ إِلَىٰ أَهْلِهِ مَسْرُورًا ﴿٩﴾ وَأَمَّا مَنْ أُوْتِيَ كِتَابَهُ وَرَأَىٰ ظَهْرَهُ ۖ فَسَوْفَ يَدْعُوا ثُبُورًا ﴿١١﴾ وَيَصِلَ إِلَىٰ سَعِيرًا ﴿١٢﴾﴾ [الإنشاق: ۷-۱۲].

په اصلي تمخای کې

د بریتانوي هنرمند (کات ستيفنس) د ژوند په اوږدو کې دوه حيرانوونکو پېښو سره مخامخ شوی ده او همدا دوه پېښې ددې لامل شوي چې نوموړی ايمان راوړي.

لومړی: کله چې يې ورور د قرآنکریم يوه نسخه ورته ډالۍ کړه دويم: کله چې د لامبو کولو په وخت کې له غرقېدو څخه وژغورل شو.

زوکړه

ستيفن په ۱۹۴۷ کال کې د لندن په ښار کې زېږېدلی ده، له وړوکتوبه يې له موسيقۍ سره مينه وه او لومړنی هنري توليد يې (سگم سره مينه لرم) په نامه بازار ته راووته او نوم يې د موسيقۍ په نړۍ کې ډېر مشهوره شو هغه يې د کات ستيفنس په نامه سره پېژنده، په ۱۹۶۷ کال کې يې نوم د هېواد په لسو غوره سندرغاړو کې ثبت کړ. يوه موده وروسته ناروغه شوه او د ناروغۍ له امله يې پرمختياوې هم ودرېدې خو له روغېدو سره سم يې بيا کار پيل کړ او دا ځل يې خپل شهرت نړيوال کړ او په ټوله نړۍ کې د ښه سندرغاړي په نامه يادېده.

وروسته يې يوه موده په برازيل کې تېره کړه او په ۱۹۷۷ کال کې يې خپل ايماني سفر پيل کړ، نوموړی سفر هغه وخت پيل کيږي چې نوموړی د خپل ژوند په هکله ځيني قانع کوونکو ځوابونو پيدا کولو ته اړ کيږي، نوموړي پوښتنې د ژوند، مرگ، طبيعت، خالق او مخلوق په اړه وې. وروسته يې د

ادیانو په هکله خپرنه پیل کړه او ډېری کتابونه یې د اسلام اړوند ولوستل خو په ځانگړي ډول به یې د قرآنکریم تفاسیرو ته زیات اهمیت ورکاوه.

د خپل ژوند په اړه وایي

زما ژوند د نویو علومو سره تل تېرېده، د موسیقۍ ډېر مجالس مې گرم ساتلي دي، په یوه عیسوي کورنۍ کې مې زوکړه شوې ده او وروسته زه هم عیسوي شوی يم دا ځکه چې مونږه پوهیږو چې هر انسان اصلاً مسلمان پیدا کیږي خو بیا یې د هغې کورنۍ بل دین ته اړوي، ما له کوچنیوالي په الله ﷻ باندې ایمان او باور درلوده خو کوم سیده اړیکه مې ورسره نه وه ټینگه کړې او د اړیکو ټینگولو دروازه مو مسیح عليه السلام باله ځکه چې په کوچنیوالي کې راته همداسې ښوول شوي ول خو ما نشو کولای چې پرې پوره قناعت ولرم او ټول یې ومنم.

ستيفنس سندر غاړی و

هغه خپلو خبرو ته ادامه ورکوي او وایي: کرار کرار له مسیحي تربیې نه لرې کېدم او د موسیقۍ پر لور ور ماتېدم ځکه ما غوښتل چې د نړۍ له سترو ستورو څخه وشمېرل شم او زما یواځینې هدف هم د پیسو لاسته راوړنه وه خو ما دا بریالیتوب له موسیقۍ پرته بل څه کې نشو موندلای، زما په یاد دي چې زما تره یو موټر درلود نو ما به سوچ کاوه چې دا څنگه ددې موټر خاوند شوی، ما دا هیله لرله تر څو له هر چا زیات دولت پیدا کړم او له بېوزلو سره مرسته وکړم.

شهرت او ناروغی

په نولس کلنۍ کې په سل ناروغۍ اخته شو او مجبوره و چې د خلکو او گڼه گونې ځایونو څخه لرې واوسي، نوموړي د سندرو مجلسونه پرېښودل او په روغتون کې لکه یو بندي تر تداوی لاندې شو، نوموړی پدې موده کې ډېر پرېشانه وه او تل به سوچونو مخکې کړی وه پایله کې یې هوډ وکړ چې فلسفي کتابونه ولولي خو له لرې مودې وروسته یې د دیني کتابونو په هکله مینه ورته پیدا شوه او لوستل یې پیل کړل. دا د ایماني سفر پیل وه چې د کتابونو د

لوستلو څخه شروع کيږي او يوسف کرار کرار د خپل رب پر لور وړاندې کوي.

ستره لارښوونه

ما په ناروغه حال د ژوند ورځې او شپې تېرولې چې د کرسمس ورځ راوړسېده زما ورور ماته یو وړوکی قرآنکریم له ژباړې سره ډالی راکړ، نوموړی مسلمان نه وه خو هغه مسجدالاقصی ته د سفر پر محال پدې دین کې د څه ښیګڼو شاهد وه او پدې پوهېده چې دې دین کې حتماً یو څه شته، دا ډالی یې ماته ډېر ښه وخت کې راکړه ځکه چې زه د افسوس او پرېشانی په حال کې وم او د فلیسوفانو په کتابو کې مې ځانته د ژغورنې لاره لټوله. کله چې مې دا کتاب له ژباړې سره څوکرته ولوسته نو پوه شومه چې په همدې کتاب کې مې د لارښوونې لوری جوړ شوی ده ځکه د ټول بشر لپاره همدغه کتاب د لارښود په توګه رالېږل شویده او پدې توګه مې د اسلام پر لور خپل سفر پیل کړ.

قرآنکریم ماته په لږ وخت کې ډېر څه رازده کړل، زه څوک یم؟ له کوم ځایه راغلی یم؟ هدف مې څه شی ده؟ پوه شومه چې دا حقیقي دین ده، که به زمونږه په سیمه کې څوک بل دین ته اوبښته نو هغه ته به افراطي ویل کېده خو زه پدې ډول نه ومه، ما اوس ایله سمه لاره پیدا کړې وه، زه د روح او جسم تر منځ په حیرانۍ کې پریوتی وم چې زه ددې دین پوسيله ترې راووتم، ددې دین د منلو لپاره دا لازمه نه ده چې کوم پارکۍ خلکو ته لار شې بلکه یواځې چې په څه شیانو یې امر کړی هغه په عمل کې پیاده کړه خلاص همدا وخت انسان له ملائېکو لور مقام ته رسیږي. له ځانه مې وپوښتل څنګه به مسلمان شم؟

اسلامي روزنه

داخلي کبر او غرور مې ورک شو، ما ځان د نورو په پرتله ډېر لوړ معرفي کاوه خو اوس پوه شومه چې زه هم د الله ﷻ د مخلوقاتو له جملې نه یو عادي مخلوق یم، خو بیا مې ځان پداسې حال کې ومونده چې ضایع شوی نه وه او خپل هدف مې هم وپېژنده چې پدې دنیا کې په الهی تعلیماتو عمل کول ول.

دلته مې خپل ایمان هم ومونده او احساس مې کړه چې داخل کې مسلمان یمه، کله مې چې قرآنکریم ولوست پوه شو مه چې یهودان ولې مسیح عليه السلام نه مني، ځکه چې د الله جل جلاله کتاب یې تحریف کړ او دعوه یې وکړه چې مسیح عليه السلام د خدای زوی ده. قرآنکریم ډېره خوږه او په زړه پورې وینا لري تل د انسان عقل مخاطب کوي او ورته علتونه بیانوي، نه یې پریږدی چې څوک د لمر او څوک د اور عبادت وکړي، دا ورته نښې چې باید د یو الله عبادت وشي چې هغه د ټولو کائناتو خالق او پیدا کوونکی ده.

قدس ته سفر

تل به مې چې قرآنکریم لوست نو د صله رحمې، عاطفې، مهربانې او احساس څخه به یې خبرې کولې، زه وپوهېدم چې زما درملنه هم همدلته په قرآنکریم کې ده، یواځې زما نه بلکه د هر چا درملنه پکې شته ده، دا کتاب به له ما سره وه او هر وخت به مې ویلې تر دې چې فهم ته ورسېدم نو هوډ مې وکړ چې قدس ته ولاړ شم ځکه ورور مې د هغه ځای ډېرې خونوږې کیسې راته کولې. قدس ته ولاړم او هلته په یو مسجد کې کښېناستم یو کس نژدې راغی او له ما څخه یې وپوښتل ما ورته وویل چې زه مسلمان یم او نوم مې استیفنس ده. یوسف خاندي او وایي: نوموړي ډېر تعجب وکړ خو زه د لمانځه پر وخت د لمونځ کوونکو په صف کې ودرېدم. مخکې لدې چې اسلام مې اعلان کړم لمانځه ته ودرېدم، هغه لمونځ چې اوس مې هم د اسلام پر لور د زړه میلان پیدا کوي.

بېرته لندن ته ولاړم او هلته د یوې مسلمانې خور سره مې لیدنه وشوه چې نوم یې نفیسه وه، نوموړې خور ته مې د خپل د مسلمانېدو په هکله وویلې هغې راته په ریجنټ پارک کې د اسلامي مرکز وویلې او زه همالته ولاړم، له لمانځه څخه وروسته مې د مسجد له امام سره وکتل او خپل اسلام مې اعلان کړ. پدې وخت کې ما داسې احساس کړه چې زه له خدای سره مستقیماً اړیکه لرم چې پخوا مې داسې احساس چېرې هم نه وکړی، وروسته مې خپل نوم بدل کړ او یوسف اسلام شوم دا ځکه چې زه په قرآنکریم کې د یوسف عليه السلام له کیسې نه زیات متاثره وم، همدلته مې هوډ وکړ چې نور به سندرو او موسیقۍ

ته نه ځم او هغه څه چې تلياتي دي او د خدای پر وړاندې اهميت لري هغه به عملي کوم.

څنگه له موسیقي لري شو؟

کله يې چې قرآنکريم کې ځان د زياتې مبالعې سره عادت کړ نو د سندرو ټول آلات يې وپلورل، هغه څه چې يې درلودل په هغو يې يوه مدرسه جوړه کړه او تر څو نور هم پرې اسلامي تربيه واخلي، له يوې مسلمانې انجلی سره يې واده وکړ او اوس پنځه بچيان لري چې دوی ته يې هم اسلامي روزنه ورکړې ده.

اسلامي تعليماتو ته يې پاملرنه

نوموړي ۱۹۸۳ کال وروسته ځان اسلامي مکاتبو ته وقف کړ، لومړی يې يوه ابتدايي مدرسه پرانسته او بيا يې لږ څه وروسته همدا مدرسه په ثانويه باندې بدله کړه، هلته به د هرې غير اسلامي مدرسې لپاره بوديجه د حکومت لخوا ورکول کېده چې يوسف اسلام هڅه وکړه تر څو ددې مدرسو لپاره هم يوه ځانگړې بوديجه ورکړي او پایله کې يې پرې ومنله چې دا کار به کوي.

له سودخوړلو ژغورنه

کله چې مې اسلام ومانه نو ومې غوښتل چې خپل ټول ژوند له اسلام سره سم او برابر کړم چې بايد همداسې وشي نو ما د قرآنکريم دلوستلو پر وخت وموندله چې اسلام سود حرام کړيده نو سمدلاسه مې خپل سودي حسابونه بند کړل او ټولې پيسې مې يې هغه حسابونو ته واړولې چې هغوی سود نه کاوه چې دغه کار اوله کې د هغوی دحيرانېدو سبب هم شو خو وروسته مې پوه کړل چې زما نوي دين دغه شيان راباندې حرام کړيدي.

له سندرو تر نعتونو

مونږه په يوه اسلامي حلقه کې د نورو نويو مسلمانو ورونيو سره تربيه کېدلو او کله چې پوه شو چې اسلام مباحو بنکلو اوازونو ته توجه هم کوي لکه نعت خواني نو زړه مې وشو چې نعتونه وليکم چې پيل مې کړه او اوس هماغه

نعتونه لیکم کوم چې زما د ایماني زړه نه سرچینه اخلي، یوسف اسلام ډېره هڅه وکړه چې له بازارونو څخه خپلې پخوانی د سندرو کستې ټولې کړي خو دې کار هېڅ څه نه درلوده حتی تر دې چې د یوسف اسلام یو زوی د خپل پلار په غیاب کې یوسف یوه سندره اوري او یوسف یې ځکه نه منع کوي چې پوه شي چې پلار مې مخکې په کوم حالت کې وه.

د اسلام پر لور بلونکی

یوسف اسلام اوس د اسلام لپاره ژوند کوي او د اسلام لپاره مري، هغه خپل هر څه د اسلام لپاره وقف کړي دي ځکه هغه خپل ایماني، او د رڼا ژوند پیل کړی ده.

پورتنی کیسه د یو مشهور بریتانوی سندرغاړي وه چې تاسې ولوستله هغه د خپلو خبرو په پای کې وایي: الله ﷻ که چاته وغواړي لارښوونه وکړي نو د لارښوونې اسباب ورته برابروي، الله ﷻ انسان ته عقل ورکړی ده او انسان باید خپله لاره د عقل پوسيله غوره کړي، الله ﷻ انسان پیدا کړ او هغه یې په ځمکه باندې خلیفه یانې خپل نماینده وگرځوه تر څو خپل قوانین د هغه پوسيله په ځمکه کې نافذ کړي نو ځکه انسان باید هڅه وکړي تر څو دا دین ټولې نړۍ ته ورسوي او ټولې نړۍ باندې یې حاکم کړي.

د لاماڼ پول د مسلمانبدو کیسه

پخوانی نوم یې لاماڼ پول او پنځه دیرش کاله عمر لري، اصلاً له بریتانیا څخه ده مخکینی دین یې مسیحیت وه او اوس د انټرنټ په نړۍ کې د اسلامي بلونکو له ډلې څخه ده او د اسلامي مرکز اسلام انلاین سره دنده سرته رسوي. د نوموړي کیسه یوه غیر عادي کیسه بلل کيږي ځکه چې نوموړی د مسیحیت په غېږه کې تربیه شوی او بیا له ډېرو لوړو او ژورو وروسته یې خپل نوی ژوند پیل کړی.

د ژوند کیسه یې

د لاما په پنځه کلنۍ کې د لاما پلار ترې وفات شو او مسلمانان مور یې مجبوره وه چې د هغوی تربیه په غاړه واخلي خو په لویديځ کې بنځه مجبوره ده چې د نرانو په شان کار وکړي که هغه غواړي یا نه غواړي خو له سړيو سره اوږه په اوږه به کار کوي، د لاما نیکه او نیا دواړه مسیحیان ول او د لاما مور نه غوښتل چې خپل د زړه توتې هغوی ته وسپاري ځکه چې معمولاً مسیحي یې تربیه کوي خو مجبوره شوه او دوی یې ورته وسپارل. د هغه نیا او نیکه ډېر کلیسا ته پابنده خلک ول او تل به یې لاما له ځانه سره کلیسا ته وړه او د هغه ځای روزنه به یې ورکوله، لاما خو کوچنی وه او خپل ماشومتوب یې د مسیحیت په غېږه کې د مسیحي په څیر تېر کړ، له مورې بېلېدل یې یواځې فزیکي بېلېدل نه ول بلکه فکري بېلېدل هم ول، په هر ترتیب لاما د مسیحیت بنکار شو.

مسیحي لاما

د اسلامي فطرت اغېزې چې لاما درلودې هغه د مسیحیت په غېږه کې له لمنځه ولاړلې او پوره مسیحي شو خو دومره خبره وه چې نوموړی لکه خپل نیا او نیکه غوندې مسیحیت ته ډېر وفاداره نه بنکارېده او تل به ورته د کلیسا ورتگ یوه ساعت تیري یا تفریح بنکارېده او له دې پرته یې په بل نظر ورته کتلي نه دي. لاما شپاړس کلنۍ ته ورسېده او په همدې حالت کې یې ژوند تېراوه. د ځوانۍ دوره یې وه او د لویديځوالو نورو ځوانانو غوندې به شراب او کبابو مجالسو ته تل، نوموړی د عقیدې په هکله هېڅ نه پوهېده او حتی خپل ځان یې هم نه پېژانده، کله چې د لېسې له دورې نه د پوهنتون دورې ته ولاړه نو د ډېرو ټیټو معنویاتو درلودونکی وه، اوس یې هم د څه په اړوند فکر نه وه کړی، خو یو وخت یې د خپل د ژوند په اړه لږ فکر وکړ نو ویي لیدل چې خپله مسیحي، نیا او نیکه یې مسیحیان، مور یې مسلمانان ولې نه پوهېده چې پر کومه لاره باندې تگ غوره ده. له بلې خوا یې مور له یوه مصري مسلمان سره واده کړی وه او د واده کولو وروسته یې یوه کوچنی اسلامي مدرسه هم جوړه کړې وه.

د خان په تبه

کله چې یې مور اسلامي مدرسه جوړه کړه نو د خپل زوی پر لور یې پام واپوه او پدې پوهه وه چې د خپل زوی پر وړاندې کوم مسئولیتونه لري، همدا اوس یې هوډ وکړ چې خپل زوی د ګندګی له دغې ګرداب څخه د خیر پر لور راوباسي نو خپل زوی خواته ولاړه، خپل زوی یې له څو کلونو وروسته ولیده او ورسره غاړه غړی شوه، داسې یو بل ژړل او داسې احساس یې کاوه لکه هماغه کوچنی او ماشوم زوی چې سړی په غیر کې نیسي او ورته تی ورکوي، زوی یې هم د لومړي ځل لپاره د مور له مینې برخمن کیږي او له همدې ټکي نه د خان په اړه سوچ ورته پیدا کیږي چې باید ځانته د ژوند سمه لار وټاکي. مور یې هغه له ځانه سره لندن ته یوړه او زوی یې هم پدې پوهېده چې د مور په خوا کې څومره آرامی ځای لري، نو ورسره ولاړه.

مور یې د لامان له پلاره پاتې یو د فلسفې کتاب ورته ورکړ تر څو د طبیعت او خدای په اړه یو څه وپوهیږي، لامان د څه لرې مبالغې وروسته ځان ومونده او پوه شو چې: زه څوک یم، زه چاپیدا کړی یم، د نړۍ خدای څوک ده... او داسې نور. دا او په زرګونو نورو سوالونو دپته اړ کړ چې قرآنکریم او د هغه تفاسیر مبالغه کړي، دا قرآنکریم هم د هغه له پلاره ورته پاتې وه هغه خپله پدې اړه وايي: ما د قرآني او علمي حقیقتونو لوستنه او څېړنه پیل کړه، عجیبه پکې دا وه چې ما هېڅ داسې اوس یا پخوا چې څه علمي لاسته راوړل شوي ول د قرآن سره په ټکر کې ونه لیدل بلکه قرآنکریم به هم د هماغه لاسته راوړنو تعبیر او تصدیق پخپله کاوه لنډه دا چه تر پایه ما داسې څه ونه موندل چې قرآن دې نوموړی شی غلط ثابت کړي بېشکه چې لوی ده عظمت والا څښتن او قرآنکریم د همدغه څښتن کلام ده چې پر خپل امانتدار پیغمبر حضرت محمد ﷺ یې نازل کړی ده، هر چا چې د قرآنکریم مباح حکم وکړ نو بې له شکه چې عدل یې کړی ده او هر چا چې د قرآنکریم له لارښوونو ګټه اخستې سمه لارښوونه ورته شوې ده.

﴿يَا أَهْلَ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ كَثِيرًا مِمَّا كُنْتُمْ تُخْفُونَ مِنَ الْكِتَابِ وَيَعْفُو عَنْ كَثِيرٍ قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ ﴿١٥﴾ يَهْدِي بِهِ اللَّهُ مَنِ

اتَّبَعَ رِضْوَانَهُ سُبُلَ السَّلَامِ وَيُخْرِجُهُم مِّنَ الظُّلُمَاتِ إِلَى النُّورِ بِإِذْنِهِ وَيَهْدِيهِمْ إِلَى صِرَاطٍ مُسْتَقِيمٍ ﴿١٦﴾ [المائدة: ١٥-١٦].

همداسې کرار کرار د لامان عقیده پر الله ﷻ باندې نوره هم بنه کېدله تر دې چې لامان پدې معتقد شو چې دا نړی یو پوه او مدبر ذات پیدا کېدې، هغه ذات بیا غرونه پکې لکه میخونو ټک وهلي دي او سیندونه او ویالې یې پکې پیدا کړي دي او هماغه انسان هم پیدا کړی ده او انسان ته یې دوه سترگې، لاسونه او پښې او هر څه هماغه ذات ورکړي دي.

اسلام د خوښی دین ده

کله چې هم اسلام کوم کفري نړی ته تللی ده هلته یې روښنایي خپره کړې ده، د هغه ظلمکدې یې په عدل او انصاف بدلې کړي دي، ناهیلو زړونو ته یې هیلي پیدا کړي دي، همدارنگه د لامان زړه ته هم چې کله د حقیقت دروازه پرانستله شوه نو د لامان سترگې د حقیقتونو لپاره خلاصې شوې، ژبې یې د حقیقت لپاره خبرې پیل کړې دا ځکه چې نوموړی مخکې د نیا او نیکه پوسيله یو بې دینه شوی انسان وه، خو نوموړي په کائناتو کې د الله ﷻ د شته والي زیات دلایل په خپلو سترگو ولیدل داسې دلایل یې ولیدل چې انسان ته د الله په منلو کې رضا او خوښي ورکوي، او هر انسان که لږ عقل هم ولري ددې دلائلو په لیدلو سره به حتماً دا وایي چې دا نړی یو مدبر او ځواکمن ذات پیدا کړې ده.

ایمانی شیبې

یوه شپه لامان د ځان سره یواځې ناست وه چې بل هېڅ شی پرته له قرآنکریم څخه یې له ځانه سره نه درلودل، د نوموړي د ژوند مسیر د ښیګڼو په لور له همدې ځایه پیل کېږي او مخکیني ټول خرافات یې محوه کېږي، شکونه یې له زړه څخه د تل لپاره وځي او د خدای په یووالي باندې شهادت او گواهي وایي، خدای ﷻ هم د نوموړي په ایمان گواهي وایي، لامان وایي:

شپې خپلې آرام بخښونکې تیارې خپرې کړې وې او زه په یوه کوټه کې یواځې ناست وم، له ځانه سره مې قرآنکریم هم درلوده، زه یواځې ومه او له

خدای پرته بل هیڅوک راسره نه ول چې احساساتو مې د خدای په وجود باندې اعتراف وکړ او د نور دا کلمې مې قلم د کاغذ پر مخ رابنکلی: «أشهد أن لا إله إلا الله وأشهد أن محمدا رسول الله»، تر دې وروسته مې یو اوږد نفس وکېښ او د کاغذ په پای کې مې خپل لاسلیک هم وکړ، ټولو غږو مې یو ډول سکون او آرامتیا پیدا کړه او زما په حال خدای ﷺ ډېر ښه گواه ده.

﴿اللَّهُ وَلِيُّ الَّذِينَ ءَامَنُوا يُخْرِجُهُم مِّنَ الظُّلُمَاتِ إِلَى النُّورِ وَالَّذِينَ كَفَرُوا أَوْلِيَاؤُهُمُ الطَّاغُوتُ يُخْرِجُونَهُم مِّنَ النُّورِ إِلَى الظُّلُمَاتِ أُولَٰئِكَ أَصْحَابُ النَّارِ هُمْ فِيهَا خَالِدُونَ﴾ [البقرة: ٢٥٧].

پر ملگرو یې اغیزه او ددې کار اعلان

کله چې یې یو ملگری چې له تونس څخه وه د لامان لدې کار څخه خبر شو نو د الله اکبر په چیغو وهلو یې پیل وکړ او نوموړی یې د ډېر وخت لپاره په غېږ کې ونیوه او بیا یې مسجد ته یوړه، د نوموړي لومړی لمونځ د جمعې په ورځ برابر شو او بیا به تل له همدې ملگري سره د لمانځه لپاره مسجد ته ولاړ بده. کله چې یې لمونځونه وکړل او ځیني نور دوستان یې هم ددې د مسلمانېدو څخه خبر شول نو لامان هوډ وکړ چې خپل اسلام په ډاگه اعلان کړي نو د خپل تونسې ملگري او ځینو نورو ملگرو سره یو ځای د لندن اسلامي مرکز ته ولاړل هلته یې نوم د لارښودل شوو په کتاب کې ثبت شو او د مسلمانېدو شهادتنامه یې ترلاسه کړه.

پر لامان د لمونځ اغیزه

لمونځ د انسان او خدای تر منځ د اړیکو قوي کول او خپله مخامخ اړیکي او ارتباط ته وايي او نوي مسلمان شوي خلک چې تر ټولو لومړی له مسلمان کېدو وروسته کومه پوهه تر لاسه کوي هغه د لمانځه زده کړه وي چې لامان هم همداسې وکړل او نوموړي د لمونځ په کولو باندې اسلامي اخلاقيات خپل کړل او خپل لویدلی شخصیت یې یو ځل بیا د هدف ته د رسېدو په لاره کې وموند.

﴿تَرَاهُمْ رُكَّعًا سُجَّدًا يَبْتَغُونَ فَضْلًا مِّنَ اللَّهِ وَرِضْوَانًا سِيمَاهُمْ فِي وُجُوهِهِمْ مِّنْ أَثَرِ
السُّجُودِ﴾ [الفتح: ۲۹].

د لمانځه په کولو لامل وکولای شول چې د نفس په لویدلو او داخلي تشویشونو باندې بریالیتوب تر لاسه کړي او په خپل ژوند کې د یو غوره بدلون خاوند شي. د لاملان ژوند له اجتماعي اړخه د لویديځ تهذيب له ټولو بې بندوباريو څخه خلاص شو او له بل پلوه یې د خپل ژوند د تېرولو لپاره یو هدف وټاکه او د هغه هدف لپاره یې ځان ستړی کړ. او مخکې له اسلامه چې یې د تحصیل په اړه کوم ناهیلیتوب خپل کړی وه د هغه د لرې کولو لپاره یې هم اسلام ستره وسیله شوه او یو ځل بیا یې په لاملان کې نوی روح ورپوه کړ، نوموړي خپل پوهنتون په خورا ښه درجه خلاص کړ او ځان یې د اسلام د خدمت لپاره آماده کړ.

کله چې د پوهنتون له درسونو څخه خلاص شو نو د اسلام اړوند یې یوه ځانگړې وېبپاڼه پرانستله چې د ډېرو نامسلمانو ډول ډول پوښتنو ته به پکې ځوابونه ویل کېدل، څنگه چې لاملان خپله نوی مسلمان شوی شخص وه نو د زیاتو پوښتنو د ځوابونو پیدا کولو لپاره به یې د بریتانوي اسلامي مرکز سره اړیکه نیوله او د خلکو ستونزې به یې پدې ترتیب حلولې. کله چې یې د انټرنټ له لارې دعوتي تجربه زیاته شوله نو نړیوال مشهورې اسلامي وېبپاڼې ورته بلنه ورکړه تر څو ورسره د اسلامي بلنې په انټرنټي کارونو کې مرستیا شي نوموړي هم دا دنده په ورین تندي ومنله او خپل کار یې پیل کړ، دا اوس نوموړي ته زیاتې دعوتي موسسې اړتیا لري تر څو یې په خپلو کارونو کې ورسره شریک کړي.

د لویديځ په اړه وایي

لویديځوال تل په مادي او مؤثقو معلوماتو باندې ښه تکیه کوي نو لویديځ کفري او طاغوتي ځواکونه او حکومت هم تل د اسلام ناسمه څېره خپلو مېشتو خلکو ته ورپېژني تر څو د هغوی زړه له اسلام څخه تور کړي، الحمدلله پر ما کومه ستونزه رانغله خو کله چې نور خلک مسلمانېږي نو هغوی باندې

حتماً د حکومتی کریو لخواهه ناخه ستونزی راتلای شي د بېلگې په توگه زیاتره خلک د دندو څخه گوبنه کوی، یا یې لمانځه ته نه پرپردي.

څلورم څپرکی:

د المانیانو مسلمانیدل

(دکتور مراد هوفمان) په الجزایر کې د المان سفیر

دغه ښاغلي د ۱۹۸۰ زیږدیز دسټمبر په ۲۵ نیټه د اسلام په مقدس دین مشرف شوي ده دده مفصله قصه د انټرنټ له دغه لاندې سایټ څخه کولای شئ مطالعه کړئ:

<http://www.4newmuslims.org/indexa.hat>

زمونږ دغه گران ورور وایي چې: دا ډیر گران کار دی چې سړی دې دخپل فکري پرمختگ په هکله کوم لیست یا جدول وړاندې کړي (هیرمان هسه) د klein and wagner په ۱۹۱۹ کال کې لیکلي: دیوه شي په هکله خبره کول د ټولو شیانو په هکله د نه پوهیدلو په مانا دی او د هغه شي بې اهمیتته کول دي. د اسلام دویم خلیفه عمر رضی الله عنه د مسلمانانو د اذیت او تکلیف لپاره عملاً کار کوی خو چې کله د خپلی خور سره په نطفی جنګ کې د سوره طه ایتونه اوري نو فوراً خپل مسیر ته ۱۸۰ درجې تغیر ورکوی او په خپله مسلمانیري، همدارنگه مراد هوفمان ابو حامد غزالی (۱۱-۱۲) ل کال بیلگه وړاندی کوي امام غزالی وایي: ما اسلامی فکر یا عقیده د دلایلو په اساس نه ده منلی بلکی ما دغه سپیڅلي عقیده دیو سلسله تجارو او اسبابونو په وسیله چې ډیر زیات تفصیل ته ضرورت لری منلي ده اسلام یوه نور وه چې الله تعالی زما په سینه کې ځای په ځای کړ.

مراد هوفمان په خپل ښکلی کتاب (د مکې په لور لار) کې د اسلام په طرف خپل هدایت کیدل داسي بیانوي داد اسمان له لوري یو ټکان وه چ ماته ورسیده، زه له کلونو کلونو بلکې له لس گونو کلونو را په دیخوا د اسلام مجذوب وم او د مقناطیس په څیروم ځکه چې له هر اسلامی فکر سره مې زیات الفت لاره لکه چې مخکی چې له دی فکر سره ژوند کړي وي، دی

وایي چې زه درې مهمو حادثو دې لاری ته راکش کړم لمړی حادثه یوه طبیعي انساني حادثه ده دویمه حادثه د بنکلا او هنر حادثه ده او دریمه حادثه یوه فلسفي حادثه ده.

لمړی پېښه: دا حادثه د الجزایر هیواد پوری اړه لري، د ۱۹۶۰ کال دوه میاشتې مې په (Chateau neuf sar loire) کې تیرې کړې ترڅو فرانسوی ژبه زده کړم او بیا د خارجه وزارت په امتحان کې ومنل شم نو د همدې مشکل د حل لپاره می د فرانسوی مجلی هغه را پور چې د الجزایر د جنگ په هکله یې لیکلی وه مطالعه کاوه.

تصادفا یوه ورځ د غذا د خوړلو په وخت کې د بنوونکو ریس سره می ملاقات وشو او هغه راته وویل ستا د سفر لوری تبدیل شو ته به د ژنیف په ځای الجزایر ته ځي یا سفر کوي.

داد ۱۹۶۲/۶۱ - ل کال واقعات دي ما چې له ۸ کلو جنگ په موده کې له یوې خوا د فرانسې اشغالگری قواووی ولیدی او له بلې خوا مې د الجزایر د ازادی غوښتونکو ملی جبهه ولیده او دریم گروپ د فرانسې هغه تروریستی پټه او ردوه چې دهغوی وظیفه صرف ترور او وژنه وه هر چیرې به چې تلی نو په سرکونو به خلک مړه پراته وه او د خټ لخوا به ویشتل شوی وه او جرم به یی دا وه چې هغوی بیچارگان عربان وه، پداسی حال کې چې د المانیانو مرسته او کومک هم له فرانسویانو سره وه.

مراد هوفمان وایي چې زما وظیفه داوه چې د المانیانو هغه گروپ چې د فرانسویانو حمایت لپاره له وطنه راتښتیدلی وه بیرته خپل وطن ته وگرځوم پدی دوران کې زه له مختلفو پېښو سره مخ شوم د پیرو په قبرونو می دگلونو گیلدی کینسودلې او ډیر نور مې به زخمی حالت د جنگ له میدان څخه شفاخانو ته رسول مراد هوفمان د هغی په لیدلو دهغه وخت دواقعاتو په لیدلو (إنا لله وإنا إليه راجعون) وایي دی وایي یوه ورځ ماد المان د عمومی قونصل په حکم د المانیانو د تیاتری رقص په هکله د فرانسې د ۵ نمبر رادیو یی بایکاه په طرف روان وم ناڅاپی مې موتر د سرک په مینځ کې خراب شو گڼه گڼه جوړه شوه اخوا دې هاخوا رنگونه شروع شول گورم چې یوه سپری په بل سپری باندي

فیر وکړ او هغه زخمی زما د موټر په مخ کې ولویده هغه لمړي سړي فوراً زما په لوری وسله ونيوله او اخطار یې راکړ چې له دی ځای ووزه او حرکت وکړه ترڅو ده ته د فیر کولو ځای خوشې شي مانه غوښتل چې داسې کار وکړم او کولای مې هم نه شول بالآخره بیا هغه زخمی سړی ته ښه ورنیردی شو بیا یې سړی فیر وکړ او مړ یې کړ او دی بیا ښه په تبه ارام د خلکو په گڼه گڼه کې ځان ورک کړ، وایي زه هغه وخت ډیر غمکین شوم چې یوه ورځ مې دفرانسی د مخفی قواوو په باروړونکو موټرو کې د تیلو نه ډکو بیلرونو ته اور اچوه او بیایې دبیلرونه له اوچتو ځایونو د عرب میشتو سیمو باندی را غورځول دا نو داسی وخت وه چې د هر چا په طرف په د اور بیلرونه را روان ول او هر چا په ځان سره له دې چې ژوندی دی مړه شمیره ځکه چې د نجات چانس پکی ډیر کم وه، دغو واقعاتو هغه وخت زور پیدا کړ چې کله دفرانسی ولسمشر شارل ریگول د ۱۹۶۲ په مارچ کې دالجزایر د ازادی د ملي جبهی سره پدی سلا شو چې په راتلونکی جولای کې به اوربند اعلانوی نو پدې وخت کې فرانسی ترورستانو خپل ظلمونه او زیاتي وروستی سرحد ته ورسول ترڅو د الجزایر خلک دې ته اړ باسی چې د اوربند د موافقې فسخ وغواړی نو ځکه دوی یعنی د فرانسی مخفی قواوو پخپله د فرانسی په اکاډمکو او پیژندل شویو خپرو په قتل شروع وکړه او هغه ښځی به یې وژلې چې حجاب به یې مراعات کاوه ترڅو د فرانسویانو او الجزایریانو ترمنځ سو تفاهم او د بی اعتمادی رامینځ ته کړی. د الجزایر له ازادی څو ورځې وړاندې زما له دفتر سره نیردی یوماهی خرڅوونکی وه هغه هم فرانسویانو وواژه او هغه به ټوله ورځ ناری وهلی چې واخلي ماهیان.

هیچا ته یې هیڅ قسم ضرر نه وه رسولی کله چې مسلمانان کامیاب شول او الجزایر ازاد شو فرانسویانو به له ضد نه هر څه پدوی غورځول ډک ډک یخچالونه به یې پری راغورځول کثافت دانی به یې پری راغورځولی او مسلمانان به یې پری په تکلیف کول، ددغو ټولو حادثو او صحنو چې دوی به د مسلمانانو په مقابل کې کولی زما لپاره د ارتباط او نیردی والی سبب کیدلی او له مسلمانانو سره مې مینه او محبت زیاتیده ما چې کله د مسلمانانو دغه راز

صبر زغم او تحمل او برداشت د مشکلاتو په مقابل کې ولیده او د امې هم ولیدل چې ددی دومره مشکلاتو با وجود دوی روژه نیسی او په خپل دین باوری دی او خپله کامیابی حتمی گڼی، د هغوی هغه انسانی اخلاق مې چې ولیدل ددغو ټولو ناخوالو سره سره د شپې ناوخته مې بنځه په اولاد مریضه شوه د وینو سیلان جاری وه، د شپې په گرځیدو هم بندیز وه د سهار تر ۶ بجو پوری هیچا نه شوای کولای چې حرکت وکړی سهار مې چې کله امبولانس راوغوښت دغو مخفی تروریستی قواوو د کوڅو نومونه هم بدل کړی وه خای پیدا کول هم ډیر مشکل وه په هر صورت وروسته له ډیر وخته کله چې امبولانس راورسیده او شفاخانی ته لاړو ډاکتر دده څخه د وینې دگروپ پوښتنه وکړه د وینې گروپ یې RH-O منفی وه نو ډاکتر راته وویل چی وینه ورته را پیدا کړه! پدې کې الجزایری موټروان فوراً غږ وکړ چې زما د وینې گروپ هم ورسره موافق دی او زه حاضر یم چې وینه ورکړم دی خبری زه په دهشت کې واچولم چې یوه بیگانه خارجی ته چې په دین کې هم ورسره شریک نه وه او د دوی سره د جنگ په حالت کې دی خو دوی بیا هم د هغوی ژوند بچ کوی او خپله وینه ورته هدیه کوی ماسم دستی د قران په لوستلو پیل وکړه او د قرآن کریم فرانسوی ترجمه می پیدا کړه او هماغه ورځ مې چې قران لوستل شروع کړه تر اوسه پوری مې نه دي پرې ایښی، دی وایې چې زه لاپخوا هم د قرآن له اواز سره اشنا وم ددفتړ کړکی به چې خلاصه وی نو د دارالحفاظ د ماشمانو غبرونه به مې اوریدل چې دقران کریم په حفظ مشغول وه او په شرنګ شرنګ به یې قرآن لوسته وروسته بیا یوه شوم چې د قران کریم حفظ کول د تلاوت په هر مسلمان لازم او ضروری کار دی.

دویمه پېښه د ښکلا او هنر حادثه:

د ښکلا دغه هنر چې اسلامي هنرونو پوری اړه لري او زه یې د اسلام مقدس دین ته را کارلم دا نو ځانگړې یوې قصی پوری اړه لری او هغه داسی چې زما ښایست او ښکلا ډیره خوبسیری زه لا وړوکی ووم چې ښکلي او زینتی شيانو سره به مې خاصه مینه وه او غوښتل به مې چې د ښکلا عمق ته

ځان ورسوم، بیا وروسته داسی وخت هم راغی چې زه د کلتور وزارت په مرسته د لایق او تکړه شاگردانو په ډله کې د یوه بورس مستحق وگڼل شوم، زما د ژوند کارونه به لاندی ډول دی له ۱۹۵۴ څخه تر ۱۹۸۰ ل پوری د امریکا، بریتانیا او المان په جریده کې د بالیه د متخصص ناقد (نقد کوونکی) په صفت مې کار کړی، همدا راز د ۱۹۷۱ ل نه تر ۱۹۷۳ ل پوری د تاریخ او د بنکلا د علم د استاد په حیث می د کولونیا په انستیتوت کې وم او همدا شان ماد المان د بالیه قوم په هکله یو را پور د کلتور وزارت ته تقدیم کړ خو چا چې زه پیژندلم نو هغوی داسی فکر کاوه چې زه د قانون او دپلوماسی متخصص یم نه د بالیه قوم — مراد هوفمان وایي چې زه د اسلام د حقیقی او معنوی هنرونو څخه ډیر زیات متاثره شوی یم خصوصا ما چی کله به اوسنی اسپانیا کې د مسلمانو معمارانو مهندسی دعرناطی په سره قصر کې او دقرطبه په مسجد کې ولیدل نو په یقینی توگه سړی ویلای شی چې دا دیو عظیم الشان تمدن نښې او اثار دي چې متاسفانه ننی نړی پری سترگې پټې کړې او هرڅه د ځان گڼي.

زما هغه وخت ښه په یاد دې چې کله ماریا ریسلکا د قرطبه لیدلو لپاره لاړه نو د خپلو لیدلو په پای کې یې داسی ولیکل:

د قرطبه تر لیدلو وروسته مې د مسحیت سره سخت وحشت ناک نفرت پیدا شو او زه باید قرآن ووايم ترڅو هغه اواز اورم خلک بنکلا او جمال ته را کاري.

دی وایي چې اسلامی هنرونه زما لپاره یو د بنکلا او ښایست وطن جوړ شوی چې زه نشم کولای ددغه وطن له پولو څخه بیرون ووزم مرادهوفمان وایي چې ماد مختلفو زمانو هنری کارونه لکه غریفی، رومانی، قوطی، او د بیداری د عصر همدرانگه اصلی هنرونه او د نابغه گانو هنرونه مطالعه کړی خو هیڅ یوه زه دومره نه یم متاثره کړی لکه چې اسلامی هنرونو به ما باندی کوم تاثیر کړی هوفمان مسلمانان د اسلامی هنرونو د قورت درک ته دعوت کوی او زیاتوی چې زه د یوه المانی فیلسوف په حیث ما چې کله د خپل کاتولیکي دین نیمگړتیاوی درک کړی نو ما هغه ترک او پرېښوده.

هوفمان وايي چې زه دا خوښه وم چې د مسلمانانو په مجلسونو او کنفرانسونو کې اشتراک وکړم ځکه چې داد لا زيات پوهیدو او له مسلمانانو سره د نږدیکت سبب گرځي او مسلمانان هم بايد د غربیانو په مجلسونو او کنفرانسونو کې اشتراک وکړي ترڅو د اسلام هغه صحیح څیره او درست فهم دغریبانو په زړونو کې رسم کړي ځکه چې په غرب کې د اسلام په وړاندې ناوړه تبلیغات روان دي.

مراد هوفمان وايي چې ماد کاتولیکي مذهب په اړه پوره معلومات لرل او مسیحي مذهب مې خورا ښه پیژنده خو په شک کې وم او همیشه به را سره دا پوښتنه وه چې ایا یوه پوه انسان ته دا مناسبه ده چې د خپلې پوهې با وجود بیا هم د هغه مذهب او دین مسیحت وی ما پدی هکله ډیر ژور شک درلود او خپل ځان ته به می قناعت نه شو ورکولای سره له دې چې ما فلسفه خوښوله خو پوره یقین مې لره چې داسې هیڅ کوم دلیل او ثبوت نشته چې د الله ﷻ موجودیت او شتوالی نفی کړي او زه پدی نظر باندې پوره متمسک وم چې د خدای ﷻ د ذات نشتوالی په واقیعي توګه غیر متاکد دی او د خدای پاک د شته والی او نشتوالی موضوع د یوه شخص په خپلې گروهې یا عقیدې پورې اړه لري نه دا چې سپری دې چې هر فکر وکړي نو هغه به خامخا حقیقت وی ما پخپله د الله ﷻ د وجود په هکله خپله عقیده پوره باوري کړه او د امی ځان ته ثابته کړه چې الله ﷻ شته بیا را سره دا پوښتنه پیدا شوه چې انسان څنګه کولای له خپل خالق سره په رابطه کې شي ما ددې خبرې په ارتباط باندې پوره یقین لره بلکې دا مې د خپل ځان لپاره یو حتمي او ضروري کار ګاڼه همدا راز زمونږ په ټولو کارونو کې الله ﷻ تصرف او دخیل توب او زمونږ د اموراتو په چلولو او را چلولو کې مې د الله په واک او اختیار پوره باور لره، زما دغه قناعت هسی هوایي نه وه بلکې د انسانانو د تاریخ له مطالعې او په علومو برلاسي او دحق پیژندنې په نتیجه کې مې ځان دې حقیقت ته ورساوه چې طبیعت کله هم دانشی کولای چې د انسان ارتباط له جامعي سره او جامعه د حقیقت په رڼا کې خدای پاک ته ورسوي، ایا د علومو تاریخ ددې حقیقت ګواهي نه ورکوي چې علمی حقایق یو بل ته په چټکۍ سره تغیر ورکوي،

ماددې حقيقت په درکولو سره د ځان لپاره وحی، دین عقیده بیخي حتمی او ضروری وگڼله او د امی ومنله چې زه باید د اسمانی وحی په رڼا کې د ځان لپاره دین او عقیده غوره کړم خو کوم دین؟ کومه عقیده؟ یهودیت؟ مسیحیت؟ او که اسلام؟

ددې پوښتنې ځواب مې د خپلې دریمې تجربې (فلسفې) څخه یاد کړ او هغه داسې چې ما د سوره (النجم) دغه آیت (ولاتزر وازره اخری) چې کله ولوست چې هیڅوک د هیچا گناه نه پشا کوی دا آیت مسحی عقیدې ته ډیره لویه صدمه ده ځکه هغوی عقیده لری چې مونږ کومه گناه کوو د هغی پیتی به راسره حضرت مسیح وړی او مسیح ﷺ خپل ځان زمونږ لپاره قربانی کړی لندا دا چې کله د دوی دغه خرافی عقیده ولیده او له بل طرف می د اسلام هغه ثابت تل پاتی اصول مقررات لکه ﴿قُلْ هُوَ اللَّهُ أَحَدٌ ۱﴾، ﴿اللَّهُ الصَّمَدُ ۲﴾، ﴿لَمْ يَلِدْ وَلَمْ يُولَدْ ۳﴾، ﴿وَلَمْ يَكُنْ لَهُ كُفُوًا أَحَدٌ ۴﴾، ﴿إِيَّاكَ نَعْبُدُ وَإِيَّاكَ نَسْتَعِينُ ۵﴾ همدا راز د اسلام د عباداتو ترتیب او تنظیم لکه پنځه وخته لمونځ، روژه، زکات او د فقراو لاسنوی او کومک او بل لور ته د هغوی (کلیسیانو) ظلم استبداد او حق او ناحق د مظلمو انسانانو مالونه په یوه نوم او په بل نوم غصبول. بالاخره دغه ټول شیان ددې باعث شول چې زما هغه نظری اسلام چې لا پخوا مې منلی وه او قناعت مې پری حاصل شوی وه په عملی اسلام بدل شو او د اسلام ټول اصول او مقررات مې په سر سترگو ومنل او خپل ټول کړه وړه مې د اسلام په چوکات کې منظم کړل او د اسلام د احکامو په زده کړه می پیل وکړ.

پنجم خپر کی:

د فلیپینانو د مسلمانېدو کیسی

د یو فلیپینی کشیش سامی فرناندس د مسلمانېدو کیسه

سامی فرناندس د (مکسمینو فرناندس) زوی ده چې د سیوی په جزیره کې د فلیپین د بیسایس نومی سیمه کې یې سترگې نړۍ ته پرانستي دي، ۱۹۷۹ کال کې د لاهوت پوهنتون نه د ایډیولوژیکو تعلیماتو په برخه کې فارغ شو، دا پوهنتون ټول منصرین (چې خلک نصرانیان کوي) او کشیشان روزي نو ځکه فرناندس هم د پورستانت د مذهب یو کشیش په توګه فارغ شو، له فارغېدو وروسته هر سړی مکلف وه تر څو خپل د کار دوره چې اتلس میاشتې وه د خلکو په نصرانی کولو یا عیسوي کولو کې تېره کړي نو فرناندس وایي: ما هم د خپلې پرکتیک دورې بشپړولو لپاره د فلیپین په جنوب کې د مسلمانانو په نصرانی کولو لاس پورې کړ، همدارنګه مونږه باید یو څپرندویه رساله یا کتاب هم لیکلی وای او نېکبختانه چې زه مجبوره وم تر څو د ختیځو سیمو د ادیانو په هکله یو څه ولیکم چې پدې دینونو کې هم راته اسلام تر نظره ښه راغی او پدې مې پیل وکړ. کفار زیار وباسي چې له هرې ممکنه لارې څخه مسلمانان له خپل دینه واړوي نوموړي دې هدف ته د رسېدو لپاره لومړی هڅه کوي چې د مسلمانانو د فکري اساساتو په هکله معلومات پیدا کړي او بیا د هغوی د ضعف ټکي لټوي او په مختلفو ليارو لکه ژبني تعصب، قومي او قبیلوي او داسې نورو باندې په خپلو منځو کې په جنګ اچوي تر څو یو بل د مرګ په کومي کښېنوي.

فرناندس وایي: ما د خپل علمي اثر د لیکلو لپاره د اسلامي کتابونو او مراجعو پر راټولولو پیل وکړ او ډېر کتابونه مې د اسلام، حضرت محمد ﷺ په هکله وموندل، دا ځکه چې مونږه په یو ځای کې ویلې که غواړې چې پر دښمن

برلاسی شي نو بايد ده چې د هغوی له هر څه څخه پوه اوسې لکه فکري اساسات، تکتیکونه....

که څوک غواړي اسلام زده کړي نو د کلیسا له متعصبه کشیشانو څخه یې نشي زده کولای ځکه هغوی خلکوته د اسلام بله څېره وربښي، هغوی غواړي خلک له حقانیت څخه لرې وساتي، مسلمانان ترورېست، بې علمه، کم عقل او بد اخلاقه خلک معرفي کوي او ځیني وخت هغه تصویرونه چې د کوم مسلمان څخه په منفي حالت کې اخستل شوي وي خلکوته بردي او یا هم ځیني فلمونه جوړوي چې په هغو کې د مسلمانانو د خپلمنځي اختلافاتو په هکله ډېر افراط شوي وي او داسې نور، فرناندس وايي: ما ځیني کتابونه له تنصيري او تبشيري کتابتونونو نه په لاس راوړل خو هغه غیر مسلمانانو لیکلي ول او څه یې چې په زړه ول هغه شیان یې پکې ځای کړي ول ما هوډ وکړ او له ځانه سره مې وویلي چې ولې د مسلمانانو له خپلو لیکنو نه اسلام نه څپرې چې د غیر مسلمانو له لیکنو څخه یې څپرې د همدې لپاره بازار ته ووتم او دوه کتابونه مې پیدا کړل چې لومړی یې د ستر شخصیت او تکره انقلابي عالم سید ابوالاعلی مودودي رحمته الله علیه د (اسلام هغه دین چې تهمت پرې لگول شوی) تر نامه لاندې او بل د حموده عبدالعاطي (اسلام تر میکروسکوپ لاندې) ول.

فرناندس د دواړو خواوو له کتابونو څخه یعنې د مسلمانانو پوسيله د اسلام تشریح او د نامسلمانو لخوا د اسلام په تشریح کې یو ستر توپیر وموند، دا ځکه چې نامسلمان پوهان د اسلام د تخریب لپاره دوه ستر گذارونه تل کوي: لومړی: دا چې د اسلام څېره ناقصه او نیمگړي خلکو ته ورپېژني پدې ډول چې یوه برخه یې راخلي او لدې سره بله مرتبطه برخه چې بېله هغې رښتیا هم ناقص شمېرل کېدای شي نه راخلي، او په همدې یوې برخې خپل گوزارونه شروع کوي.

دویم: دا چې دوی خو ډېر متعصبه او سرسخت د اسلام دښمنان دي نو ځکه له هماغه اوله د خلکو فکرونو کې دا کینوي چې اسلام نیمگړی دین ده،

غیر عادل ده، حق نه ده او داسې نور په هر ځای کې بېځایه بېځایه د همدې کلماتو یادونه کوي.

فرناندس وايي: کله چې ما د مودودي صاحب کتاب ولوست نو یو عجیبه خوند پکې پیدا کړ خدای دې دهغه په قبر نوروڼه و اوړوي، د هغه د ټول کتاب لوستلو وروسته ما ځان کې ستر بدلون کاته او همدارنگه د نامسلمانو د وگړو اعتراضونه او تعصب همدلته راته د مودودي صاحب لدې کتاب نه پته ولگېده، مودودي صیب اسلام د ژوند د همېشني او یواځیني او کاملې تگلارې په حیث راپېژندلی وه او رښتیني چې همداسې هم ده. تر دې وروسته زما مینه له اسلامي کتابونو سره زیاته شوه او غوښتل مې چې لا زیات یې ولولم، د همدې لپاره مې د اسلامي کتابونو د وقف مرکزونو سره اړیکې و نیولې او ډیری کتابونه مې لاسته راوړل، د نوموړو کتابونو له ډلې څخه یو هم د افضل الرحمان لیکلی کتاب (محمد د بشریت معلم) تر نامه لاندې وه چې پر ما یې تر اوسه زیاته اغېزه پرېښې ده.

لدې وروسته ما د اسلام سهم فهم په خپل ځان کې لیدلی او احساسولی شو او دا فهم هغه وخت پیدا شوی وه چې ما نور دینونه هم لوستلي ول خو د یوه حقانیت هم له اسلام پرته راته ثابت نشو. همدلته وه چې د عیسویت نیمگړتیاوې راته برېښې او په گوته شولې، هغه عیسویت چې دا اوس تحریف او بدل شوی ده هېڅ کومه گټه او یو سمه وړاندوینه یا کړنلاره خپلو پیروانو ته نه وړاندې کوي، یواځې په اوتو بوتو بوخت وي، دا ځکه چې اوس عیسویت د کلیسا د کشیشانو په غوښتنو او د کلیسا په څلور دیوالونو کې بند ده، که له عیسویت نه د ټولنیز ژوند په اړه څه وغواړې، یا د اقتصاد یا د حاکمیت په هکله نو هېڅ شی به درنکړای شي ځکه چې په منع کې تش ده. ما د یو کال له لوستلو وروسته اسلام د خپلو پوښتنو لپاره ښه مثبت ځواب ورکونکی دین ومونده پداسې حال کې چې مسیحیت مې لدې پوښتنو څخه ډېر پخوا عاجز او ناتوانه شوی وه، ما حقیقت ومونده خو اوس هم د کلیسا رواجونو ته تلم راتلم ولې قناعت مې پرې نه وکړی.

فرناندس وایي: کله چې زه کشیش وم نو د کلیسا لخوا پدې مجبور وم چې له خلکو څخه لس فیصده مالیه یا باج راټول کړم، ما به چې دا مالیه له غریبو خلکو څخه اخستله نو د یو ډول خجالت احساس به مې کاوه ځکه دا یو ستر ظلم وه، بیا به دا مالونه د کلیسا کشیشانو په خپلو خپتو کې اچولې، ما د خپل ضمیر پوسيله نورې داسې پېښې نشوای لیدلای نو ځکه مې د مالیو ټولول ودرول، په یو تلویزوني چینل کې مې د (انجیل پیغام) په نامه یو پروگرام درلوده هغه مې هم بند کړ او د خلکو نصراني کولو څخه مې لاس ونيوه، له لبرې مودې وروسته مې د کلیسا ټول رواجونه مات کړل او کلیسا ته له ورتګ نه انکاري شوم چې څه وخت پورې به مې ملګري راته راتلل او راته به یې بېرته د کلیسا د تګ خبرې کولې خو ما ورسره نه منله او ورته به مې ویلې چې زما روح نا ارامه ده.

خپلو مطالعو ته مې دوام ورکړ او پایله کې اسلام زما زړه ته کیوته، مخکې لدې چې خپل اسلام اعلان کړم ټولو انساني وجایبو ته چې اسلام پرې امر کوي مې غاړه کېښوده، زما زړه کې له هر څه د مخه د (لا اله الا الله) کلمې ځای ونيوه ځکه د دري ګونو خدایانو موجودیت هسې یوه ټوکه وه چې خلکو د ځان لپاره غوره کړې وه بله دا چې انسان که د خدای په څېر شي نو د الوهیت ځانګړتیا ترې ختمېږي. درې شیانو زما مینه له اسلام سره لا زیاته کړه:

لومړی: اسلام د بشریت له فطري طبیعت سره سمون لري

دویم: د اسلام شمولیت او هر اړخیزوالی

دریم: د اسلام نړیوالتوب

کله چې د کلیسا مشران او زما پخواني ملګري لدې کار څخه خبر شول نو ماته راغلل او راته یې وویلې: څه شی غواړې چې درته آماده یې کړو، ما ورته په ځواب کې وویلې: څه چې زما غوښتنه وه هغه ما ته راوړسېده او دا کومه شخصي یا د ترپګنی موضوع نه ده بلکه د اعتقاد موضوع ده چې نور نشم کولای د عیسویت په دین کې پاتې شم. الله ﷻ به دا اوس غوره ګڼلې وي چې زه مسلمان شم او پخوا به راته د مسلمان کېدو لپاره وخت مساعد نه وه یا به

خدای نه وي غوښتلي. هغوی ته مې د اسلامي عقیدې اساسات واورول خو هغوی ددې په مقابل کې خپل رد شوي چلونه او نظریات را واورول او له هغه کړنلارو څخه یې کار اخیست چې مونږه به د نورو په نصراني کولو کې استعمالول ډېره مسخره کوونکې خبره وه ځکه له هماغې فاکولتې څخه زه هم فارغه وم او دا هم خو دې زما د بې لارې کولو لپاره دا شیان استعمالول ما یې په ځواب کې هغه ورته واورول چې د خولې چوله کولو جرئت یې نشو کولای او پای کې مې ترې څو پوښتنې وکړې او ورته مې وویلې چې که دا راته ثابته کړی نو زه به بېرته عیسوي شم.

- تاسې په انجیل کې څه دلیل لری چې (مسزوايت) د الله رسول ده؟
- تاسې د انجیل په کوم ځای کې لیدلي چې له عامو مسکینو او مالدارو خلکو څخه لس سلنه مالیه واخلي؟
- د پیانو، گیتار یا د موسیقۍ بلې کومې آلې غبرول د لمانځه په وخت کې د انجیل په کومه پاڼه کې راغلي دي؟

دوی له ځواب وړکولو څخه عاجز پاتې شول نو ما ورته وویلې چې اوس حق معلوم او تفکیک کړای شو، ما د هغوی د عقونو په تناسب ورته دعوت ورکړ خو و نه مانه او د باندې خلکو ته یې دا اواز خپره کړه چې زه لیونی شوی يم او زما نوم یې د کلیسا له کتابونو څخه ختم کړ. ما له هغه نه وروسته خپل نوم هم په (نجیب رسول) باندې بدل کړ.

پر وحدانیت باندې تر اعتراف کولو وروسته د الله امتحان راباندې پیل شو، کورنی، کور، ځمکه، پیسو، موټر او د ژوند له ټولو سهولتونو څخه وشړل شوم، مسلمانانو به راته د حکومت جاسوس ویلې او دا یې انگېرله چې سم ایمان یې نه ده راوړی او کفارو خو د مسلمان په نامه نه پرېښودم، بالاخره مې خپل شخصي سامان واخست او په یو مسجد کې مقیم شوم، د څلویښت ورځو اوسېدو نه وروسته یو مسلمان زما خواته راغی او راته یې وویلې چې برسېره پر دې چې شکمن هم يم خو بیا هم تاته بلنه درکوم چې کورته راسره ولاړ شې، نوموړي به هر وخت ماته ډوډی او اوبه راکولې چې واقعاً داسې مسلمانانو ته مونږه هر وخت اړتیا لرو.

ما ځان ناهیلی نه کړ او غوښتل مې چې اسلامي بلنې ته باید کار ووايم، زمونږ نژدې شاوخوا ته یو رادیو وه چې د مسیحیت خپرونې به یې کولې، د نوموړې رادیو مدیر زما پخوانی ملگری وه زه ورته ورغلم او خپله هیله مې څرگنده کړه نوموړي هم راسره ومنله چې اونی کې یو ساعت زما لپاره راکړي او ما په هغه ساعت کې (اسلام د رادیو په څپو کې) تر نامه لاندې خپرونه چلوله او زیات محبوبیت یې پیدا کړی وه، ما به ماشومان کتل چې د پروگرام تر خلاصېدو وروسته به د دراوژې مخې ته راغلي ول او ما سره به یې لیده کاته کول. د همدې مسلمانو په مرسته او د خدای په فضل نوموړی پروگرام ورځني ډول غوره کړ او هره ورځ به نشر کېده. زما ښځه هم مسلمان شوه او زه بېرته خپل اصلي وطن سیبو ته وگرځېدم هلته کوم رادیو یا نور مساجد څه نه ول ما دعوت د د کانونو او د سرکونو له غاړو څخه پیل کړ او بالاخره ډېرو خلکو د اسلام دغه بلنه ومنله او مسلمانان شول، زمونږه شمېره ورځ په ورځ زیاتېدله تردې چې مو لومړی لمونځ په یو باغ کې په جماعت سره اداء کړ، پدې وخت کې د پارلمان یوه غړې د مدینې په نامه هم مسلمان شوه نوموړې زمونږه موقف نور هم تقویه کړ او د رادیو لومړني نشرات مو پیل کړل، تر دې وروسته ماته د لیبا څخه د اسلامي کنفرانس د ورکولو بلنه راغله او دا لومړی ځل وه چې د فلپین څخه دباندې زه د کنفرانس ورکولو لپاره تلم، تر دط وروسته بیا نورو هېوادو لکه مالیزیا، تایلند، سنگاپور، او نورو اسیایي هېوادو ته هم ولاړم. *لله الحمد*

د یو مسلمان په صفت دا پر ما فرض دي چې د اسلام دین ته بلنه وکړم او ما دغه بلنه له کشیشانو څخه شروع کړېده، ډېرو لویو لویو کشیشانو ته مې بلنه ورکړې ده خو د هغوی پوچ مغزونه تر اوسه لا تر اغېز لاندې نه دي راغلي، زما تخصص هم د خلکو بلل د دین لوري ته په اسلوبو کې دي او زه هم دېته ډېره توجه کومه د همدې لپاره مې زیات کنفرانسونه هم دایر کړي دي او څه موده مخکې مو لومړی رادیويي پروگرام د (اسلام غږ) تر نامه لاندې په اونی کې یو ځل د فلپین په تاریخ کې د لومړي ځل لپاره خپور کړ او تر دې وروسته به هم خپرېږي او زه به خپل کار ته ادامه ورکوم انشاء الله.

نصرانیان غواړي په فلپین کې د میندناو په نامه مسلمانان سیمه کې عیسویت خپور کړي د هغې لپاره دوی له مختلفو لارو کار اخلي او د عیسوي کولو لپاره یې د انگلستان، امریکا او واتیکان درې واړو کلیساگانو غټ غټ منصرین راغلي دي، دوی دلته په میلونونو ډالر مصرفوي چې د انساني مرستو په نامه خلکو ته دوکه ورکوي، یعنې که څوک دهقان وي په مقابل کې یې ورته ټکټر، تخم او پارو اخلي، د ماشومانو کفالت کوي او د روزنې لپاره یې عیسوي مکاتبو ته بیایي، سرکونه او شفاخانې جوړوي تر څو پرې خلک اعتماد وکړي، د غریبو با استعداد ماشومانو پلرونو ته پېسې ورکوي او دوی ترې بیایي او داسې نورې ډېرې لارې شته چې دوی دلته ترې کار اخلي. خو مسلمانان کولای شي دغه ټول کارونه د مساجدو پوسيله چې دیني پروگرامونه پکې جوړ کړي او د مدارسو پوسيله له منځه یوسي او خنثی کړي، له یاده ونه وځي چې د فلپین حکومت خپله هم عیسوي حکومت ده او د عیسوي کولو لپاره یې رښې هم ددې کشیشانو په خدمت کې ورکړي دي. محترم ورور نجیب رسول یې په اړه وایي: د فلپین حکومت یو سیکولر حکومت ده او د خپل جوړ شوي قانون په اساس حکومت دا حق نه لري چې کوم دیني جریان سره مرسته وکړي خو ددې برعکس بیا د تنظیمونه او ادارې جوړې شوي دي او حکومت د مسیحي کشیشانو او بلونکو په واک کې ورکړي دي او حتی که څوک وغواړي مسیحیت پر لور بلنه ورکړي نو هغه د کلني ماليې څخه هم معاف کیږي.

خو ددې خطرونو هېڅ پروا هم نه راځي ځکه د لسو کلونو راهیسې څلوېښت زره کسان اسلام سره یو ځای شوي که هغوی د مسیحي کولو هڅه کوی نو دلته خلک مسلمانېږي او دغه نوي مسلمانان د اسلام لپاره ډېر گټور او اغېزمن تمامېږي، اوس نو عیسوي بلونکي حیران پاتي دي او وایي چې څه شوي دي. زما په اند د اسلام راتلونکی په فلپین کې ډېر ښه ده او انشاء الله یوه ورځ به داسې راشي چې لکه اول غوندې فلپین بېرته یو مسلمان هېواد باندې مبدل شي.

د نړۍ ټولو مسلمانو او مسلمانو حکومتونو ته محترم ورور نجیب رسول وایي: (غواړم چې تاسې ته ووايم او بنايي تاسې خپله هم پوه اوسې چې د نړۍ د انسان په لاس جوړشوي قوانینو او تگلارو ته مونږه هېڅ اړتیا نه لرو، همدا قرآنکریم مونږه ته بسنه کوي، او راځی چې خپلو بچيو ته د اسلام باندې د قربانېدلو درس ورکړو او هر څوک په خپله رشته کې د اسلامي خلافت د قائمېدو لپاره هڅه او هاند وکړو، کله چې اسلامي خلافت پر نړۍ راشي، د ټولو مسلمانانو یواځینی یو اقتصادي سیستم وي، یو یې پولې واحد وي او ټول په یوه بیرغ راټول وي نو د نړۍ هېڅ قوت به یې د لاندې کولو جرئت هم ونکړي، په همدې هیله چې په نړۍ یو اسلامي خلافت راشي او کله چې راغی او نامسلمانو د مسلمانو وگړو قوت ولیده نو بیا به ډلې ډلې دې دین ته داخلېږي، و آخر دعوانا ان الحمد لله رب العالمین).

د برناردو د مسلمانېدو کیسه



له یو ژوند نه تر بله

له مسلمانېدو وروسته نوم یې ولید ده، پخوانی دین یې مسیحیت وه، ۴۵ کاله عمر لري، واده یې کړی یو زوی او یوه لور لري اوسمهال په یو څیړنیز انستیتیوت کې دنده لري او په عیسویت کې د موارني مذهب درلودونکی ده. ولید وایي: له اسلام راوړلو مخکې ژوند مې ډېر غموونکی و، نفس مې له لاسه ورکړی وه، کورنی مې د لذتونو او بې حیایی په دام راگیره شوې وه خو

له اسلام راوړلو وروسته مې ژوند لکه گل داسې جوړ شو، نېکبخته ژوند مو پیل کړ، او یوه حیاناکه او پاک سیرته کورنی مو پیدا کړه.

کله مو چې هغه ته د کیسې د اورولو لپاره بلنه ورکړه نو په خورا مینه راغی کنبناست او خپله کیسه یې پیل کړه، خو په پیل کې یې اواز بند بند کېده او له سترگو څخه یې اوبنکې راغلې نوموړې خپله کیسه داسې پیل کړه: ډېرې غموونکې ورځې وې کله مې چې بنځه طلاقه کړه نور نو راته ژوند خوند نه راکوه، ما چې په کومه منطقه کې ژوند کاوه مسجدونه پکې ډېر کم پیدا کېدل ځکه چې هلته د کلیسا د واکمنانو واکمني چلېده، ما له اسلام نه هېڅ معلومات نه درلودل یواځې همدومره پوهېدم چې مسلمانان ټول ترورستان دي او هغوی خدای هم نه لري چې عبادت یې وکړي. ولې زما ژوند ډېر خوښوونکی نه وه او زمونږه کورنی هم ورور د لذتونو پر خوا روانه وه له همدې کبله مې خپله بنځه هم طلاقه کړه او کله مې چې دا کار وکړ نور نو ژوند خپله د خوښۍ مخه هم له ما وگرځوله او زه مجبور شوم چې د خپل د ژوند لوری بدل کړم. کویت ته راغلم او تر بېرته تگ پورې ما له اسلام څخه زیاته اغیزه خپله کړې وه، هر څه زما د غوښتنې پر خلاف ول او اسلام ما یو سم او ښکلی دین ومونده کله چې زما مسلمان ملګري پدې وپوهېدل چې زه بېرته د شخصیت جوړېدنې په لټه کې یم نو راته یې د اسلام پر لور بلنه راکړه تر څو اسلام مطالعه کړم، کله مې چې د اسلام په هکله ولوستل نو هېڅ یو دین مې لدې دین څخه ښکلی پیدا نکړ.

د اسلام د پېژندلو ډول



هلته په کویت کې (د نویو مسلمانانو لپاره د اسلام پېژندنې مرکز) ته ولاړو، واقعاً یو په زړه پورې مرکز وه، د هر چا لپاره او د هرې ژبې لپاره هر ډول سوالونو ځوابولو لپاره، ما پکې

فلیپینان هم پیدا کړل چې په مختلف تدریسونه یې کول، چا عربي ښووله او چا هم بل علم، ما هم همالته د خپل د هدف لپاره ډېر څه زده کړل او د الله په اړوند همدلته پوه شومه چې ﴿لَمْ يَلِدْ وَلَمْ يُولَدْ﴾ ده همدارنگه د حضرت عیسیٰ عليه السلام او نورو پیغمبرانو په هکله هم پوه شوم چې څه ډول دنیا ته د خدای د پیغام د خپرولو لپاره راغلي دي.

د اسلام د زیاتې مطالعې وروسته په همدې دین زما قناعت راغی او د ځان لپاره مې د راتلونکي لپاره غوره کړ او پدې وپوهېدمه چې یواځې همدغه دین ده چې زما ټولو پوښتنو ته هر وخت او هر چېرته سم او مثبت ځواب ویلی شي.



د رودلیوفر ناندو د مسلمانېدو کیسه

آیا انجیل د خدای کلام ده؟

له مسلمانېدو وروسته نوم یې ذوالفقار ده، پخوانی دین یې مسیحیت وه او مذهب یې کاتولیک وه، د مسلمانېدو لامل یې د شیخ احمد دیدات د یو کتاب (آیا انجیل د خدای کلام ده) تر نامه لاندې مطالعه وه.

کله مې چې ترې وغوښتل تر څو زما سوالونو ته ځواب راکړي نو ډېر په مینه راغی خو لومړی پوښتنه مې چې ترې وکړه چې څنگه مو د اسلام په مقدس دین ایمان راوړه نو سر یې ښکته واچوه او بېرته چې یې پورته کړ له سترگو څخه یې اوبښکې روانې وې په ژړانده لهجه یې خپله کیسه داسې پیل کړه:

مونږه په فلپین کې پدې عقیده وو چې اسلام د تشدد او زورزیاتي دین ده، ټول مسلمانان ترورستان دي، په غرونو کې اوسیري، له علم او پوهې لرې پاتې دي، رابښکته کیږي او خلک ناحقه وژني، دا ټول هغه څه ول چې د نصراني رسنیو مونږه ته اسلام راپېژندلی وه. ما غوښتل چې د اسلام په اړه مطالعه وکړم او د هغه عیبونه ځانته څرگند کړم ځکه چې مونږه ته زیات

عییجن معرفي شوی و د همدې موخې لپاره د اسلامي کتابونو په لټه کې شومه او په ډېره سختي مې د شیخ احمد دیدات کتاب (آیا انجیل د خدای کلام ده) تر نامه لاندې پیدا کړ، کله مې چې دا کتاب ولیده زړه مې ټکان وخور او لږ بې سیکه غوندې شوم ځکه چې ما څنگه شک کولای شو چې انجیل د خدای کلام نه ده خو څه وکړم د کتاب عنوان همداسې راښکل شوی و، ددې لپاره چې د خپل دین نه مې دفاع کړي وي او خپل فرض مې سرته رسولی وي د کتاب په مطالعه کولو مې پیل وکړ او تر څو ځان هم وازمایم چې زه د خپل دین څخه دفاع کولی شم او که نه، کله مې چې د کتاب په لوستلو پیل وکړ نو ورو ورو مې مینه د اسلام پر لور پیدا شوه او دېته یې و هڅولم چې د اسلام په اړه مطالعه وکړم. له لږې زیاتې مطالعې وروسته مط د اسلام او مسیحیت تر منځ په مقایسوي زده کړه باندې پیل وکړ نو د عیسویت په هکله زیاتې پوښتنې راته پیدا شوې، آیا عیسی نصراني وه او دین یې نصرانیت ده؟ حق دین کوم دین ده؟ څه وخت پیل شوی؟ او څنگه پیل شوی؟

ډېر اندېښمن شوم، سترگې مې کم دیده شوې، بې سیکه شوی عقل د کشیشانو پر لور لاړم خو هغوی به هم د ځواب راکولو پر ځای راباندې غوصه کېدل تر دې چې نژدې و چې لیونی شم، خو کله چې مساجدو ته ولاړم هلته هر عالم په خورا ورین تندي ځواب راکاوه، د عادت له مخې مې د یوه عالم په خوله اکتفا نه کوله او څو ځایه به مې یوه پوښتنه له څو عالمانو نه کوله. پایله کې پوه شوم چې اسلام حق دین ده او عیسویت اوس باطل ده او انجیل کې زیاتې لاسوهنې شوي خو په پیل کې چې پر عیسی عليه السلام نازلیده د خدای کلام وه ولې وروسته وروسته په نورو نومونو یاد شو او زیاتې بدلونې پکې وشوې.



زما په اسلام زما د کورنی هیڅوک هم خبر نه ول او تل به یې همدا له ما پوښتنه کوله چې ته چېرته ځې او څه کوې، څه شي دومره سرگردانه کړی یې، زما له اسلامي درسونو سره مینه زیاته شوه، او بالاخره مې د شهادت کلمه په پوره قناعت او د ذهن په پوره اطمینان سره په خوله راوړله او مسلمان شوم. (رضیت بالله ربا وبالاسلام دینا وبحمد صلی الله علیه وسلم نبیا ورسولا)

ما به تل خپل کارونه له خپلې کورنی نه پټ کول خو یوه ورځ مې اودس کاوه چې یوه ورور مې ولیدم او رانه یې وپوښتل چې ته ولې خپل د بدن غړي پدې ډول وینځې ما ورته ځواب نه ورکاوه، لمونځ به مې د بام په سر کاوه خو تر ډېره مې ترې اسلام پټ ونشو ساتلی ځکه زما په ژوند کې زیات بدلون راغلی وه او تل به یې هغوی ماته متوجه کول بالاخره ټول خبر شول چې زه مسلمان شوی یم، زما ددې خبرېدو سره یې ماته کومه ستونزه جوړه نكړه، مور او پلار مې په عیسویت کې وفات شول او ډېر متاسف یم چې هغوی د ایمان د خوند له چنبلو پرته ولاړل او ما ورته د بلنې کومه موقع پلاس رانه وړه، وروڼو ته مې بلنه ورکړه، او ډېر ټینګار مې پرې وکړ خو ځینو زما بلنه ومنله او ځینو نه، خو بیا هم د ټولو عقیده لږه څه ناڅه جوړه شوېده او زه هیله من یم چې زما په پل قدم کښېږدي او هغوی هم مسلمانان شي.

زما په ژوند کې زیات بدلون راغی، له لهویاتو او الکلیاتو څخه منع شوم، همدارنګه زیات نرو نشه یې توکي مې هم استعمالول له هغې نه هم منع شوم، هېڅ حرام کار ته زړه نه ښه کوم ځکه چې زما پر اوږو سخت مراقبت کوونکي شته دي او تل مې څاري نو زه څنګه داسې کارونه وکړم چې په اخرت کې د هغې په سبب نیول کېږم؟ لمونځ کومه، روژه نیسمه او هڅه کوم چې له خدای تعالی سره ټینګې اړیکې وساتم.

کله چې مسلمان شومه نو د اسلام پېژندنې مرکز چې کویت کې ده هلته ولاړم او اسلامي درسونه مې پیل کړل، ددې تر څنګ مې حفظ هم کاوه او بالاخره شل سورتونو مسابقه کې دویم نومره راغلم. بیا مونږ ټولو سپین احرامونه تړلي ول او د حج پر لور ولاړو او تلبیه مې ویلې، ټول غړي مې په حرکت کې او د خوښی او شکرانې اوښکې مې له سترگو جاري وې.

د هېرمن تشکو د مسلمانېدو کیسه



له مسلمانېدو وروسته نوم یې محمد عبدالؤمن ده، پنځه څلوېښت کاله عمر لري او پخوانی دین یې مسیحیت وه، په یو شرکت کې کار کوي. نوموړی د خپل اسلام راوړلو په هکله وايي: ما لکه د نورو عیسویانو په څېر د اذان غږ نه و اورېدلې خو د کلیسا د ناقوس غږ به راباندې ډېر اغېزمن تمامېده، تل به مې د کلیسا عبادت ته ځانگړې پاملرنه کوله، زه کشیشانو روزلی ومه او د هغوی په ټولو خبرو مې باور درلوده، ما درې خدایانو باندې ایمان لره او عیسی عليه السلام مې د خدای زوی باله او پدې معتقد وم چې که څوک دا عقیده ونلري نو لمونځ او عبادت یې هېڅکله هم نه قبليري دا چې عیسی د بنده د گناهونو بخښلو لپاره د خدای تر منځ یوه وسیله ده او کشیشان کولای شي د مسیحیانو گناهونه وبخښي. زمونږ ځای کې په نامه مسجد نه تر سترگو کېده چې زه یې له همدې امله په تیارو کې پاتې وم، د اسلام په اړه مې معلومات نه درلودل او هېڅ مسلمان سره مې هم اړیکې کله نه وې نیولې.

له مکتب لوستلو وروسته مې پوهنتون وویلې او د انگلیسې په برخه کې مې سند تر لاسه کړ او بیرته چې له کوم پوهنتون نه فارغ شوی وم همالته استاد شوم خو زما هېلې لوړې او غوښتل مې چې د خپلې او خپلې اوه کسيزې کورنۍ ټولې هیلې باید پوره کړم نو ددې لپاره مې باید بل چپرې ځانته یوه بله دنده پیدا کړې وای ما کولای شو چې په بهرنیو هېوادو کې هم کار وکړم نو په لټه کې شوم، په فلپین کې خو د کویت نوم د کار او بار په هکله خلک ډېر یادوي او

پیسې یې هم قیمتته دي بس هوډ مې وکړ او کویت ته ولاړم چې لله الحمد
تولې هیلې مې هلته پوره شوې.



کله چې کویت ته ورسېدم له څه وخت تېرولو وروسته څرنګه چې زه
مسیحي وای نو ما باید یوه کلیسا پیدا کړې وای او خپل عبادت مې پکې سرته
رسولی وای ما دا کار کاوه او له زیات لټون وروسته مې کلیسا پیدا کړه او د
معمول په څېر به د عبادت لپاره ورتلم خو د کار او دندې او نور ځایو کې به
مې پنځه وخته ځینې اوازونه تر غوږو کېدل چې نه پوهېدم چاته نارې وهي،
شاید زما د نه پوهېدلو یو سبب هم په عربي ژبه د نه پوهېدلو له امله وي خو
ددې تر څنګ پدې غږ کې یو ډول داسې اغیزه موجوده وه چې زه به یې په
خپل لور کش کولم، له لږې مودې وروسته پوه شوم چې دا مسلمانانو ته بلنه
ورکوي تر څو د خدای عبادت ته راشي لکه څنګه چې په کلیسا کې زنگ
شرنګیږي.

دې غږونو زه دې ته اړ کړم چې د اسلام په اړه باید معلومات پیدا کړم
هسې هم په کویت کې زیات کتابونه پیدا کيږي ځکه چې اسلامي هېواد ده ما
ډېر کتابونه پیدا کړل او دا ټول کتابونه له اسلام سره د پېژندنې اسلامي مرکز
لخوا خپاره شوي ول، مونږه فلپینانو ځانته هوټل درلود او هلته به تل ددې
لپاره هم ورتلو چې که څوک نژدې دوستان راشي او زمونږ د کورنۍ احوال
راته راوړي او یا زمونږه احوال زمونږ کورنۍ ته یوسي، یوه ورځ دې هوټل ته
ولاړم او هوټل کې مې یو فلپیني سره ولیدل چې ډېر نیک زړی سړی وه،
سلام یې راته وکړ او په فلپیني ژبه یې خپل پېژندګلوي پیل کړه، ویل یې چې
دلته له اسلامي مرکز سره کار کوي، پخوا مسیحي و او اوسمهال پرې
خدای ﷻ خپل فضل کړی او مسلمان شوی ده، هغه پوهېده چې نامسلمانو په

ځانگړې توگه مسیحي وگړو سره کوم ډول خبرې وکړي، دهغه خبرو پر ما زیات اغېز پرېښود او زما لپاره ډېر گټور هم وه.

دې سړي زه د اسلامي مرکز لیدلو ته راوبللم او ما هم ورسره د پنجشنبې ورځ وعده کېښوده، مرکز ته ولاړم، ای زما خدایه دا څه وینم، څومره لویې لویې ناستې، څومره فلیپینان آیا دا ټول دعوت شوي دي، ډول ډول خلک او مختلف درسونه یې اورېدل او هر چا د اسلام په اړه معلومات پیدا کول، زما تگ هم د اسلام سره د پېژندنې لپاره شوی و، لېرې شیبې وروسته مونږه فلیپینانو سره ناسته وکړه او خبرې اترې مو سره تبادله کړې، زه درسي ټولگيو ته ولاړم او ډېر مې خوښ شول، بله جمعه هم راغلم او کرار کرار مې د ټولگيوالو سره مینه زیاته شوه ددې په مقابل کې مې له کلیسا سره مینه کمېدله لکه څرنګه چې د شپې تیارې د ورځې په رڼا کې ورکيږي.



زه د خپل حال څخه بې خبره شوی وم، خو ددې معلوماتو پوسیله مې له زړه د تیارو پردې لرې شوې ځکه علم نور ده چې د انسان قلب منور کوي، پایله کې پوه شوم چې اسلام څه شی ده؟ پوه شومه چې خدای یو ده او شریک نه لري، نه له چا پیدا شوی او نه څوک ترې پیدا شوي دي، همدارنګه حضرت عیسیٰ عليه السلام د الله جل جلاله لخوا د پیغمبر په توګه را استول شوی ده او محمد صلی الله علیه و آله د ټولو پیغمبرانو وروستی پیغمبر ده. همدارنګه پوه شوم چې خدای جل جلاله پر مسلمان پنځه وخته لمونځ فرض گرځولی ده او دا نارې هم چې مخکې ورسره نابنده وم اوس یې په اصلي فلسفه باندې پوه شوم، حقیقت مې په مخ کې پوره واضح شو او قناعت مې حاصل کړ چې اسلام د حق دین ده، مسلمانان

په یوه خدای ایمان لري، سترگو مې د قرآن حقیقت لیدلو لپاره پرانستل شوې، غوړونه مې د الله اکبر او ازونو اورېدو لپاره پرانستل شول او او زړه مې د اسلام دین منلو ته پرانستل شو.



اعلان

د کلمې په ژبه راوړل راته تر ټولو ستره معجزه ښکاره شوه ځکه چې زه یې له بېلابېلو نه سمې لارې ته راوستلم، او له خدای سره یې زما اړیکه ټینګه کړه، زه د ورځې پنځه وخته لمونځونه کوم او نامسلمانو وګړو ته تل بلنه ورکوم تر څو

راشي او خپل حقيقي خدای وپېژني او ایمان راوړي. لومړنی څیز چې ذهن ته مې راغی دا و چې کورنی مې لدې کار څخه خبره کړم کله چې مې هغوی ته د خپل نوي دین په اړه خبرې کولې هغوی به ډېر ښه غوړ ورته کېښود او هغوی پوهېدل چې هېڅ قدم هم له ډېر غوړ او فکر مخکې نه اخلم. وروسته مې یو ته لیک واستوه او زما خواته راغی هغه ته مې د اسلام بلنه ورکړه او هغه هم لله الحمد مسلمان شو.

عمره

زه د نویو مسلمانانو سره د عمرې کولو لپاره چمتو شوم، دا عمره د کویټ د اسلامي مرکز لخوا د هماغوی په مرسته کيږي تر څو د نویو مسلمانانو په زړونو کې د ایمان جرړې نورې هم محکمې شي. زه چې کله د بیت الله پر لور وځوځېدم او هغه مقدس او سپیڅلي ځای ته ورسېدم نو خپلې اوښکې مې ونشوې تم کولی، ما هېڅکله هم نشو انګېرلی چې زه به داسې مقدس ځایونو ته ځمه خو الله راباندې رحم وکړ، هلته مې د خپلو تېرو ټولو گناهونو څخه خدای ته پېښمانتیا ښکاره کړه او د خپلې پاتې کورنی د هدایت سوال مې هم ترې وکړ، زه اوس هغه ماشوم ته ورته یم چې تل غذا ته اړتیا لري، زه هم

روحي معنوي او دايمي خوراک ته اړيم چې دا پرته له اسلام نه بل څه نشي کيدلای.

د محمد سوامي د مسلمانېدو کیسه



محترم محمد سوامي چې پخوا د کلیسا د شماس په درجه د کلیسا د سندرغاړو څخه و اوس د اسلام مبارک دین یو نه ستړی کیدونکی بلونکی ده، دا سړی که له هر نسل او یا هرې ژبې څخه وي خو مرتبه او درجه یې د الله په نزد ده، نوموړی خپله کیسه داسې

پیلوی: د هر صنعت لپاره یو صنعتگر وي او د هر کار لپاره یو تدبیر کوونکی وي، دا ښکلی او ښائسته نړی له پوه او مدبر ذات پرته د چا د لاس جوړښت کېدای شي؟ هر څه د یو علت لپاره او د یوې ځانگړې دندې لپاره پیدا شوي دي، انسان دځمکې پر مخ خلیفه گرځول شوی تر څو د الله ﷻ نماینده او استازی و اوسي او د خدای قوانین په ځمکه باندې نافذ کړي، هر مخلوق ته ښایي چې په خپل پیدا کوونکي یو ذات باندې ایمان ولري. دا ورور د فلپین د یوې کلیسا سندرغاړی ده او ډېر زیات د کلیسا رواجونو ته متمسک و خو اوس ورته له لارښوونې وروسته الله ﷻ د بلنې مسؤلیت ورپه غاړه کړه ځکه دا دین له دعوت او جهاد پرته ژوندی نشي پاتې کېدلی.

نوموړی وایي: زما د ایمان سفر په ۱۹۹۰ کال د عراق او کویت د جگړې پر وخت پیل شو، ما د کلیسا د نورو خلکو غوندې په عیسی ﷺ باور درلود چې د خدای زوی ده ځکه چې ماته همداسې روزنه راکول شوې وه، ما به د عیسویانو په ټولو پروگرامونو کې برخه اخستله ځکه چې زه د هغوی د ترانو په ټیم کې وم، خو ولې ددې تر څنګ مې ډیری سوالونو ذهن ته رنګارنګ تشویشونه اچولي ول، ما هېڅ تصور نه کاوه چې زه به کویت ته ځم ځکه زما کسب ولټرنګکاري و او همدلته فلپین کې به مې کله ناکله ډرپوري هم کوله.

زما د خور تگ کویت ته یو ناخاپی او د خدای د حکمت پر بنسټ شوی و، هغه عراق ته په سفر تللې وه او وروسته له یوې هفتې څخه د عراق او کویت تر منځ جگړه ونښته، مونږه پدې ترڅ کې له خپلې خور څخه هېڅ احوال نه درلوده، زمونږه ټولې کورنۍ ته هغه ډېره گرانه وه او مشر ورور یې زه ومه نو ځکه ما باید څه چاره کړې وای، تل به کویت تلونکو مسافروته ورتلم او ورڅخه به مې پوښتل او یا به چې له هغه ځایه کوم مسافر راتلل ولې دا ډېر ستونزمن کار و، خو ورځې او شپې تېرېدلې ولې دخور مې هېڅ درک هم ونه لگېده او مونږه د هغه په وژل کېدو کې نور شکمن نشو پاتې کېدلی.

ناخاپی خبر

له نهو میاشتو وروسته یو لیک راغی چې د خور مې و، زمونږه کورنۍ چې لیک ولید او پوه شول چې خور مې ژوندی ده نو زیات خوښ شول او داسې انگېرل کېده چې خور مو یو ځل بیا نوې زېږېدلې وي او رښتینۍ نوې زېږېدنه یې هم شوې وه چې هغه مسلمانان شوې وه او مونږه ته یې په لیک کې خپل له مسلمانېدو وروسته نوم هم لیکلی و او ویلي یې ول چې له یوه کویتي مسلمان هلک سره یې واده کړی، مونږه ته دا خبرې دومره مهمې نه ښکارېدلې یواځې مهم شي زما د خور ژوند و چې زما د مور له سترگو نه د ډېرې خوښۍ له کبله اوبنکې هم روانې شوې، یو څو موده وروسته یې یو بل لیک راولېږه او یواځې دومره یې لیکلي ول چې زما راتلو ته یې ډېره تلوسه ده او د خپل ځان خواته (کویټ ته) ته یې وربللی وم، کله چې مې لیک ولوست نو زما هم تلوسه وه تر څو خپله خور ووینم نو له همدې کبله مې هوډ وکړ چې کویټ ته ولاړ شم ما د ویزې او پاسپورټ لپاره ورقي تیارې او خور ته ولېږلې او د کویټ پر لور روان شوم.

نوی ژوند

کویټ ته له رسېدو سره یو ځای مې خور ولیده له ډېره مودې وروسته لیدل مو ول، خور مې په ژړا شوه او ویل یې چې باور نه لرم چې تاسې په وینه کې زما په خوا کې یاست، په هر ترتیب هغې زه خپل کور ته بوتلم چې د القصور

په سیمه کې و او د زیاتې مودې لپاره هلته پاتې شوم، هغوی دواړو به زه اسلام ته بللم، زه پوه شومه چې هغه کوم ډول مسلمانانه شوې ده، هغوی به راته ډېره مینه راکوله او هر وخت به یې د اسلام پر لور بلنه راته کوله، ما له هغوی وپوښتل چې آیا له فلپین نه مو همدې لپاره غوښتی وم چې اسلام په اجباري ډول ومنم؟ دواړو په یوه اواز وویل چې ﴿لَا اِكْرَاهَ فِي الدِّينِ﴾.

نو ما یواځې پرېږدی ترڅو د اسلام په اړه فکر وکړم او کتابونه مطالعه کړم او په قناعت سره اسلام ومنم، ما هم پیل وکړ ترڅو د اسلامي عقیدې



اساسات ولولم او ځان پرې پوه کړم، خور او د خور خاوند مې به تل کتابونه او کېسټې راوړلې، خور مې راته د حلال او حرام په اسلام کې تر نامه لاندې یو کتاب راکړ خو ما ویل چې زه باید لومړی په عقیدې باندې ځان سم کړم ځکه عقیده راته د عبادت لپاره مهمه ده او دا کتاب

خو د مسلمان د ژوند تېرولو انځور او لایحه راته بښي، تل به مې د اذان ملکوتي غبرونه تر غوږو کېدل او زما زړه به یې لا نرموه.

اذان ژور نالیستيکي وسیله

لومړی څیز چې راته څرگند شو د اذان معنی وه، زه پوه شوم چې اذان مسلمانان لمانځه ته بولي، لکه څنګه چې کلیسا د زنگ پوسيله خلک وربولي خو د دواړو تر منځ ځمکه او اسمان هومره توپیر شته ځکه چې د کلیسا زنگ له ټنګولو پرته کوم بل مفهوم نه لري او هغه هم په اونی کې دوه درې ځله ټنګیږي حال دا چې د مسلمانانو اذان د پراخ مفهوم تر څنګ په ورځ کې پنځه ځله خلک د رب د اطاعت لورته وربولي. ورځې او شپې تېرېدلې او لیدل مې چې زما خور په خورا سکون او اطمینان سره ژوند کوي چې زما پر ذهن یې خورا ژوره اغیزه کړې وه.

د تلویزون بلونکی

یوه ورځ مې خور د خپلوانو کره ولاړه او زه یې کورکې یواځې پرېښودم ما هم د ساعت تېرولو لپاره د تلویزون بټن کنټرولر، هغه څه ډېر عجیبه او ماته په زړه پورې ول چې ما په دویم کانال کې ولیدل، د اسلام پر لور بلنې د مرکز مسؤل او مشر شیخ صلاح راشد یې مېلمه کړې وه او د ادیانو په هکله یې مقایسوی خبرې کولې، ما باندې یې خبرو زیاته اغیزه وکړه او د هغه بحث د مسیحیت او اسلام تر څنګ راوړسید، کله مې چې واورېدل چې حضرت محمد ﷺ په توران او انجیل کې هم ذکر شوی چې له عیسیٰ ﷺ وروسته به پیغمبر کیري نو زه لږ پرېښانه غوندې شوم ځکه ما پخوا داسې خبره نه وه اورېدلې، دا چې اسلام وحدانیت پر لور بلنه کوي هغه څه یې وویل چې ما پرې پخوا هم ایمان درلود او یو څیز چې زه یې لکه مدهوش داسې پسې واخستم هغه د حضرت محمد ﷺ د پیغمبري ثبوت وه چې د انجیل د مقدس کتاب او نورو مؤثقو کتابونه پوسیله باندې شوی و.

کله چې مې د راشد له خولې دا خبرې د انجیلونو په ادرس واورېدې نو ما همدا خبرې په هماغه انجیلونو کې په ورته ډول سره ولیدلې او هلته صریحاً د حضرت محمد ﷺ د رسالت په هکله ویل شوي ول، نور نو ما له حقیقت څخه سترګې نشوې پټولی ځکه په کوم دین چې ما ایمان درلود د هغې دین کتابونو هم دا تصدیق کاوه چې اسلام حق دین ده او زه باید مسلمان شم. له همدې امله مې هوډ وکړ چې د خپلې خور سره د اسلامي مرکز پر لور ولاړ شم او خپل اسلام په ډاګیز ډول اعلان کړم تر څو خپلو نورو نویو مسلمان شویو ورونیو له کاروان سره یو ځای شم.

مسیح د خدای بنده او رسول

زه پوه شوم چې مسیح ﷺ د خدای بنده او د هغه رسول ده، یعنې زه د مسیح ﷺ له وجود نه منکر نه شوم بلکه یواځې دومره چې ما ومنله چې زمونږ رب الله ﷻ ده او حضرت محمد ﷺ د هغه رسول او وروستی پیغمبر ده، یواځې د عیسیٰ ﷺ توپیر همدومره ده چې هغه پخوا تېر شوی وه او پرې

انجيل نازل شوی و او حضرت محمد ﷺ له هغه وروسته د نبوت د لړۍ پای او پرې قرآنکریم نازل شویده.

د اسلام زده کړه

ما خدای وپېژنده او لله الحمد د اسلام په اساساتو باندې پوه شوم، حلال او حرام راته معلوم شول د خدای عبادت راته څرگند شو او د یو مسلمان په څیر هڅه کوم تر څو له خپل رب سره ارتباط ټینګ کړم، زه به هېڅکله هم د خپلې خور او د هغه د میره دا بنسټګنه هېره نکړم او له خدایه ورته د اجر غوښتونکی یم، همدارنگه د تلویزیون دعوتی پروګرامونه او د اسلامي مرکز خادمان چې ماته یې اسلام راوښود، هلته ټول داسې خلک دي چې د اسلام د ښوونې لپاره یې ځانونه وقف کړي دي او خدای دې هغه چاته ستر اجر ورکړي چا چې دا د دعوت ستر مرکز یې جوړ کړی ده.

ما د اسلامي مرکز کورسونه ټول خلاص کړل او د یو داعي د مرستیال په صفت فارغ شوم، اوس لله الحمد د یو دعوتی ګروپ مشر یم او خلک اسلام ته رابولم، ډیر خلک زما پوسیله اسلام ته راننوتی دي او دا د خدای فضل ده چې پر ما باندې یې کړی ده. همدارنگه حج او عمرې ته هم څو کرته تللی یم او د خدای نه زیات شکر گزاره یم، خدای راته لارښوونه وکړه او دا د خدای خوښه وه چې زه یې یو وخت د سندرغاړي په توګه په کلیسا کې ساتلی وم او اوسمهال د یو داعي په توګه د اسلام دین ته بلنه کوم.

شپر م خپر کی:

د هندیانو د مسلمانېدو کیسی

د ناریر د مسلمانېدو کیسه



له مسلمانېدو وروسته نوم یې عبدالله ده او د هند د جمهوریت اوسیدونکی ده نوموړی خپله د مسلمانېدو کیسه داسې پیلوي: زه د اسلام په اړه هېڅ نه پوهېدم ځکه زما پلرونه او نیکونه له ډېرې پخوا زمانې څخه د هندو مذهب پیروان ول، زه هم همداسې د هغوی پر پل روان ولې دومره پوهېدم چې نور دینونه هم شته لکه اسلام یا کوم بل یو.

تاسې له کله نه اسلام سره آشنایي پیدا کړه او له کوم ځای مو پیل کړه؟ ما په کویت کې د یوې شریفې کورنۍ له دفتر سره کار کاوه، کله چې به اذان وشو نو ټول به لمانځه ته د جماعت لپاره ولاړل یواځې زه به پاتې وم، ما به له ځانه پوښتل چې آیا ولې ته لمانځه ته نه ځې، ستا اود هغوی تر منځ کوم توپیر شته ده چې زه لمانځه ته نه ځم، له یوې میاشتې تېریدو وروسته یوه مسلمان عالم ته ولاړم او له هغه مې وپوښتل چې ولې لمونځ کوی؟ چاته یې کوی؟ مونږ او تاسې چا او د څه لپاره یې پیدا کړي یو؟

هغه عالم زه نور هم فکر کولو ته تشویق کړم او څه کتابونه او کسټې یې راکړلې تر څو د اسلام په اړه پوه شم، ما به یواځې له غرمې وروسته کار کوه نو ځکه مې د مطالعې لپاره پوره وخت درلود او دا یوه اونۍ مې پرلپسې پر

همدې څېړنو ولگوله او پایله کې د اسلام په حقیقت پوه شوم او هماغه عالم ته بېرته ولاړم، ترې مې وغوښتل چې زه د اسلام رسمی اعلان وکړم. هغه عالم زما خبره رد کړه او راته یې وویل چې لږه حوصله وکړه تا لږ وخت کې اسلام مطالعه کړه ته لږ نور هم خپل قناعت ښه حاصل کړه ترڅو که مور او پلار دې درباندي اغیزمن شي نو ته اسلام نه بېرته وانه وړې، ما ورته په ځواب کې وویلې چې ما هر څه په قناعت سره منلي دي او زه نوره کومه مانع د ځان لپاره نه وینم هماغه وه چې نوموړی عالم له ما سره ولاړه او ما خپل اسلام رسماً اعلان کړ.

کله چې مسلمان شوې اسلام دې څنگه وموند؟
لومړی خو د توحید عقېدې زما له آرامتیا سره مرسته وکړه او ددې دین په محکموالي کې یې ستر رول لوبولی ده، دویمه د قرآنکریم خبره ده چې ټول رښتیا او ټوله شفا ده.

نورو نامسلمانو وگړو ته څه نصیحت او ویل لری؟
زه ځینې نامسلمانه دوستان لرم او هغوی چې له ما پوښتي چې ولې دې اسلام منلی ده نو زه ورته وایم که تاسې د اسلام په ښیگڼو وپوهیږی نو ښایي لږ صبر هم ونشی زغملی.

د کورنی عکس العمل مو څه و؟
کله چې ما ایمان راوړ نو د پنځو میاشتو په ترڅ کې مې کورنی راڅخه خبره نه وه، خو کله چې مې مور او پلار لدې کیسې خبر کړل هغوی زیات غوصه شول او حتی ژړاگانې به یې کولې او تقریباً د یو کال لپاره یې د لیکونو رالېږلو لپړې وځنډوله او د کال په پای کې مې مور راته لیک کې داسې لیکلي ول (که تا هر څه په خپله خوښه منلي وي نو خیر ده خو زه غواړم چې تا ووینم). زه چې هر ځل لیک لیکم نو ورته لیکمه چې ستاسې دین ناحقه ده او راځي د یو خدای بندگی ته غاړه کښېږدی، زه گورم چې کله هند ته (کورته) ولاړ شم د هغوی عکس العمل به څه وي آیا زما بلنه مني او اسلام راوړي او که ردوي یې.

د ارای یوراج له ټولې کورنۍ سره د مسلمانېدو کیسه



له مسلمانېدو وروسته نوم یې ابراهیم خلیل ده، پنځه څلویښت کاله عمر لري، د هند اوسیدونکی ده او پخوانی دین یې هم هندو مذهب و، د زامنو نومونه یې له مسلمانېدو وروسته اسماعیل او اسحاق دي.

زه پداسې یوه خاوره کې زېږیدلی یم چې زیات دینونه لري، هلته مسلمانان او مسیحیان هم اوسی، څوک بتانو ته عبادت کوي او څوک هم اورته، څوک لمړت او څو غواته بس د خپلو نفسونو په مطابق یې چې هر څه خوښ شوي دي د خدای په نامه سره یې د عبادت لپاره ځانته نیولي دي، دغې ټولو عقیدو زه پریشانه کړم، مونږه به له ختو جوړو بتانو ته عبادت کاوه خو دا بتان به د یو خدای څو رقمه او مختلف الشکله ول، مونږه به رام خدای گانه خو هر چا به ځانته رام درلود، زه د خدایانو دې کثرت بیخي متعجبه کړم او د حقیقت په لټه کې شوم. له بلې خوا مې مسلمانان لیدل چې په خورا وقار او متانت باندې پنځه وخته د لمانځه لپاره مسجدونو ته درومي ما د هغوی د لیدو سره په ذهن کې وویلې چې ولې د اسلام په اړه څېړنه نه کوي ښايي په همدې کې د دې تشویشونو لپاره دخلاصون لاره وي، خو کله چې به مې د مسلمان څخه د اسلام په اړه د پوښتنې کولو جرئت کاوه نو شیطان به مانع کېده خو کومې تیاري چې زما زړه یې تیاره کړی وه زه دېته مجبورولم تر څو د اسلام په اړه څېړنه وکړم، زه، زما ښځې او بچيو ټولو د اسلام په اړه څېړنې باندې لاس پورې کړ، مونږه له نژدې مسلمانو گاونډیانو څخه وپوښتل چې اسلام څه شی ده او لاره یې کومه یوه ده؟ خو چاراته کوم قانع کوونکی ځواب نه راکاوه.

زه کویټ ته راغلم او دلته مې د اولس کالو ژوند وروسته له مسلمانانو سره ښه ملگرتیا پیدا کړه اود اسلام په اړه په ډېرو څیزونو باندې وپوهېدم، ددې تر

منځ زما یو ډېر نژدې مسلمان دوست حماد نومېده چې هغه به هر وخت زه د اسلام پر لور بللم او د اسلام نښکنيې به یې راته بیانولې، ماته یې د اسلام په اړه زیات شیان را زده کړل پدې یې وپوهولم چې خدای یو ده، شریک نه لري، هماغه روزي ورکوي او هماغه خلکو ته گټه او زیان رسوي. پدغه ډول مې له اسلام سره ورو ورو مینه زیاته شوه، مینه مې دې کچې ته ورسېده چې مسلمان نه وم خو د مسلمانانو په څېر به مې د روژې په میاشت کې روژه نیوله او ماښام به مې افطار کوله، او ډېره بې کچه مینه مې له لمانځه سره لرله، هر وخت به مې چې مسجد او د مسلمانانو نېک اخلاق، لمانځه ته د هغوی تگ ولیده نو زما له مسلمانېدو سره مینه به په ولولو شوه، پایله کې مې یوه ورځ هوډ وکړ چې مسلمان شم او له حماد مې وپوښتل چې څنگه کولای شم خپل ایمان اعلان کړم.



حما راته وویل: څه.. څه.. څه ته بیا ووايه، ما ورته بیا وویل چې زه غواړم چې مسلمان شم کله چې د هغې په خپلو غوږونو باور راغی نو زه یې په غېږ کې ونیولم او زما له سترگو او بڼکې روانې شوې هغې راته وویلې دلته په کویټ کې د اسلام سره د پیژندنې کمیټه شته او هلته به دې یوسم تر څو ستا ټولې غوښتنې هلته پوره شي، له یوه بل ملگري څخه مو د مرکز ادرس واخست او هلته ولاړو، اه خدایه، څومره بڼکلي اخلاقو والا خلک ول دې مرکز کې، کله چې مرکز ته ننوتو نو د مختلفو هېوادونو مختلف خلک مو ولیدل چې د اسلام راوړلو وروسته خپل کورسونه وايي، څوک عربي وايي، څوک هم اساسات د عقیدې زده کوي او څوک نور څیزونه، زما لیدنه له یو هندي بلونکي سره

وشوه، نوموړی ډېر نرم زړی او شریف النفس سپری و، ماسره یې زما پخپله مورنی ژبه خبرې پیل کړې، هغه د شهادت کلمه راوښووله او ما وویلله او د حاضرینو د تکبیر په غبرونو بدرگه شوې.. اه..اه.. دا سې معلومیږي چې نوی له موره پیدا شوی يم، حماد راغی زه یې بیا په غېږ کې ونیولم او راته یې د مسلمانېدو تېریکي وویلې.



کله چې کورته راغلم نو ټوله کورنی مې له خپل اسلام څخه خبره کړه او هغوی زیات خوښ شول ځکه مونږه ټولو په شریک قناعت کړی وه، هغوی مې هم یو یو اسلامي مرکز ته یوړل او د اسلام اعلان یې وکړ، ما په اسلامي مرکز کې د اسلام په زده کړه پیل وکړ او د زامنو نومونه مې له هندوانو څخه د مسلمانانو په نومونو بدل کړل.

ابراهیم او اسماعیل په بیت الله کې

مونږه په اسلامي مرکز کې د حج د کولو لپاره امتحان ورکړ او زه او زوی مې دواړه لله الحمد کامیاب شو، زه ډېر خوښ شوم او هره ورځ به مې انتظار یوست تر څو د بیت الله لیدلو ته ورشم او مینه به مې ورځ په ورځ زیاتېدله. بالاخره د موټر له لارې په وچه باندې د حج د تللو لپاره روان شولو. زما زوی به موټر کې د تلبيي تکرار په لوډسپیکر کې تل کاوه او دې حالت لیدلو به زما زړه ډېر خوشحاله کاوه، بالاخره میقات ته ورسېدو او احرامونه مو وتړل، کله چې کعبې ته ورسیدو او زما سترگې د کعبې پر دیوالو ولږېدې له سترگو مې

اوبنکې روانې شوې او د خدای زیات شکرونه مې وایستل، اوس نو ټول نوي مسلمان د کعبې په طواف کې له خدایه غوښتنې لري او رب یې هم غوښتنو ته ځواب ورکوي اه... څومره نه هېرېدونکي ول هغه وختونه.

د سفر مسؤل وايي: کله چې له جمرې ویشتلو خلاص شو نو اسماعیل یې له پلاره ورک شو او مونږه ټول دهغه په لټولو پسې شو کله چې مې پیدا کړ نو ما سره شو او پلار یې مطمئن د حرم پر لور ولاړ اسماعیل له نورو ملگرو سره خوښ و او ویل یې چې له هماغوی سره یو ځای طواف کوي ما هم ورسره ومنله کله چې حرم ته ورسېدم نو ابراهیم د اسماعیل په نه لیدلو لږ خفه شو او ویل یې چې ځان سره به دې راوړی و خو ما ورته اطمینان ورکړ چې له خپلو ملگرو سره به راشي انشاء الله او د طواف هوډ مو وکړ، کله چې مخکې شوم نو زما له احرام نه یې ونیولم او راته یې وویل چې زه غواړم تاسره یوځای طواف وکړم تر څو کومې دعاوې چې ته کوې هماغه زه هم وکړم، همداسې مو وکړل او څه چې به ما ویل هغه به هم تکرارول تر دې چې اوازونه مو ورو ورو په ژړا بدل شول او یو وخت یې زما لاس پرېښود او رانه ورک شو. کله چې له طواف نه خلاص شوم نو بېرون راته ولاړ و ما ترې د اسماعیل پوښتنه وکړه چې پیدا دې کړ او که نه هغه راته وویل چې هو پیدا مې کړ هلته د صفا او مروه تر منځ په سعی بوخت ده. ټولو حاجیانو ځانونه حلال کړل او سرونه یې وخریيل او حج مو پای ته ورساوه. الحمد لله رب العالمین.

د راما شاندراد مسلمانېدو کیسه



له مسلمانېدو وروسته نوم یې عبدالسلام ده، پخوانی دین یې هندوئیزم و، دوه دېرش کاله عمر لري او د مسلمانېدو لامل یې د مسلمانانو نیکه رویه ده. نوموړی وايي چې هندوان د رام په نامه یو بت لري چې هغې ته په خورا عاجزی ودريري او ترې خپلې غوښتنې کوي حال داچې هغه له ډبرې جوړ شوی، دا خولاڅه کوي چې ډېر کتابونه هم د هغه په اړه لیکل شوي دي. زمونږه عقیده هم همدغه وه، ما د مسلمانانو سره نژدې ژوند کاوه او پوهېدمه چې هغوی هم عبادت کوي او خدای لري خو زمونږ له عبادت سره یې توپیر درلود ځکه هغوی دومره په عاجزی عبادت کاوه چې تا به ویل په سر یې کوم څارونکی ولاړ وي، زما شاوخوا ته نامسلمان هندو وگړو ژوند کاوه چې رانه د تورې وریځ په څېر چاپېر ول او زما او مسلمانانو تر منځ د عایق په څیر گڼځیدلي ول، ما کوم بلونکی ونه لیده چې ما اسلام ته وبولي او زه هم له اسلام نه ناخبره پاتې وم.

له اسلام سره پېژندگلوې

اوس زه په کویت کې ژوند کوم دلته مې ډېر مسلمانان ولیدل، هر یو د ټولني د یو فعال او نېکمرغه وگړي په څیر ژوند کوي، ډېر ښه اخلاق او پاک زړونه لري، په ځانگړي توگه زما هغه ملگری چې زه ورسره په شرکت کې کار کوم، واقعاً د نېکو اخلاقو درلودونکی و، هغه په عملي توگه راته د اسلام زده کړه راکړه او زه پوه شوم چې اسلام یو داسې دین ده چې خلک د نېکو اخلاقو پر لور بولي. ما وغوښتل ترڅو د اسلام په اړه زیات معلومات له همدغه

ملګري څخه په لاس راوړم نو کله به مې چې ترې د اسلام د کومې مسئلې په اړه پوښتل بې نهایت به خوښېده، له هغه څخه مې زده کړل چې الله یو ده، هغه داسې یو ذات ده چې ټول مخلوقات یې پیدا کړي دي او نړی او څه چې په نړی کې دي هماغه په خپل قدرت سره خلق کړي دي. همدارنگه پوه شوم چې انسان هسې نه ده پیدا شوی بلکه د یوې موخې او هدف لپاره پیدا شوی ده، انسان به همداسې نه سوزول کیږي او له مرګ وروسته به بې پروا نه پاته کیږي بلکه هغه سره به حساب او کتاب کیږي او که څوک ښه کارونه وکړي نو جنت ته به ځي او که بد وکړي نو دوزخ ته، دا ستر دین مې ډېر زیات خوښ شو.

اسلام ته داځل بدل

کله چې مې له اسلام سره مینه ډېره زیاته شوه او پوه شوم چې د بشریت د ژغورلو لپاره یواځې همدا دین ده چې د حضرت محمد ﷺ پوسيله د وروستي پیغمبر په عنوان دې دنیا ته راوړل شوی، نو له یو دوست سره مې خبره شریکه کړه چې هغه هم نوی له خپلې ټولې کورنۍ سره مسلمان شوی و، هغه زه د کویت اسلامي مرکز ته بوتلم او یو بلونکي سره یې مخامخ کړم چې زما په ژبه یې خبرې کولې نوموړي راته د ایمان راوړلو ټول حالات بیان کړل او ما داسې احساس کړه چې نور هغه وخت رارسېدلی ده چې خپل ایمان په ډاګه اعلان کړم. او خپل نوم مې هم په عبدالسلام باندې بدل کړ.

اسلام ریښتینی دین ده، هغه غوره لاره چې انسان له خالق سره وصلوي، په هندوئېزم کې خو د عبادت لپاره داسې مفکورې شته دي چې سپری بیخي بېلاری کوي ځکه هلته خو بې ساه بتانو ته سجدې کیږي. په اسلام کې مې وموندل چې هر سپری به د خپلو عملونو پوسيله محاسبه کیږي او دوه پرښتې له انسان سره په اوږو ناستې دي چې د انسان ښه او بد لیکي تر څو په اخرت کې محاسبه ورسره وشي ولې په هندوئېزم کې بیا د انسان له کرامت سره لوبې کوي، انسان سوځوي او ایرې یې په هوا کې بادوي ځکه هغوی معتقد دي چې له مرګ وروسته د انسان هېڅ هم نور نه پاتې کیږي. په اسلام کې دروغ

ویل، زنا، شراب، لواطت او نور هغه کارونه چې د اخلاقي فساد سبب کيږي منع دي چې دا خپله د اسلام په ریښتینولۍ باندې دلالت کوي. زه خبر شوم چې له اسلام سره د پېژندنې کمیته خلک له څه کورسونو څخه وروسته حج او د بیت الله زیارت ته لیري چې دا زما تر ټولو ستره هیله ده، د همدې لپاره هلته د بیت الله د مناسکو د اداء کولو په درسونو کې تل کېښم، تعین شوي سورتونه هم یادوم او الله ته دعا کوم تر څو ما په امتحان کې کامیاب کړي او د بیت الله زیارت کولو فضل راباندې وکړي. ټولو هغو کسانو ته چې له ماسره یې مرسته کړې او زه یې له تیارو نه رڼا ته راوېستی یم له الله نه ستره بدله غواړم او هغه څوک چې د اسلام په اړه ځان پوه کوي ورته د ژر مسلمانېدو سوال کوم تر څو له دنیا څخه بې ایمان لار نشي.



د فینکاتاریدي د مسلمانېدو کیسه

له مسلمانېدو وروسته نوم یې: مصطفی

تابعیت: هندوستان

عمر: څلویښت کلن

دنده: درپور

پخوانی دین: هندوئیزم

الله ﷻ پر ما ډېر لوی احسان وکړ چې زه یې مسلمان کړم، زه پخوا هندو وم، هغه شیانو ته به مو عبادت کاوه چې له خاورو یا لوتو به جوړ شوي ول، نه یې څه اوریدلی شو او نه یې څه لیدلی شو، نه یې عقل درلود خو دومره وه چې ماهر تیره تورونکي به هغه و تراشل او مونږه به هغه په یوځای کې کېښودل او هغه ځای ته به مو نوم معبد ورکړ. خلکو به چې د هغه بتانو عبادت کوه نو فکر یې کاوه چې پدې کې کومه گټه په دنیا کې شته نرانو به نران بتان په خدای نیول او بنځو به مؤنث. عجیبې شیبې وې، دا زما پخوانی ژوند و چې باید پرې تاسف وشي د داسې څیز عبادت مو کاوه چې په خپلو لاسونو مو جوړ کړی و، څنگه مو هغه څیزونو ته رکوع کوله چې ماتېدل لکه بوتل؟... خدای

مونږه په بهترین شکل پیدا کړي یو او مونږه په زوره خپل ځان له څارویو څخه هم بدتر کوو، زما ژوند بې بندوباره و، که به مې شراب څکل او یا... کوم ځانگړی هدف یا مسئولیت مو د ژوند لپاره نه لره چې ورته کار وکړو. د مسلمانانو په اړه یواځې دومره پوهېدنه چې هغوی هم دین لري او لکه څنګه چې مونږه معبد ته څو داسې مسجد ته ځي او خپل عبادت تر سره کوي.

د هدایت لار

زه د مزدوری لپاره کویټ ته راغلم او دلته له یوې کورنۍ سره د ډریور په صفت و ټاکل شوم، زه به تل له هغوی سره یو ځای د ډوډۍ خوړلو او تلویزون لیدلو لپاره کښېناستم، خو کله چې به د اذان غږ اوچت شو نو غلي به شول او د اذان له تمامېدو وروسته به ټول مسجد ته ولاړل او یواځې زه به پاتې شوم. زه د اذان له کلماتو سره عادي شوم او وروسته له اذان څخه چې کلمات وایي هغه مې هم په یادو یاد کړل، کله به مې چې اذان اورېده پرته لدې چې په معنی یې پوه شوم یو جذب او کشش به مې احساسوه، ما به د اذان دعا تل د اذان له ختمېدو وروسته ویلې او کله ناکله به مې په لاره کې له ځان سره هم تکراروله ځکه زما زیاته مینه ورسره پیدا شوې وه، یوه ورځ دغه کلمات زما له خولې زما یو مسلمان ملگري واورېدل نو رانه یې وپوښتل چې ولې نه



مسلمانېږې؟ ما ورته په ځواب کې وویلې چې زه څنګه مسلمان شم پداسې حال کې چې ستاسې ډیری مسلمانان د اسلام د اصولو په اړوند هېڅ پروا نلري او سم یې نه اجرا کوي نوموړي راته وویلې چې ته هغوی څه کوې پرta لازم دي چې ته دین سم زده کړې او سم یې عملي هم کړې ما ورته وویلې چې ددې خبرې وخت لا پاتې

ده.

دا پوښتنه داسې یو زړي په څېر وه چې ما باید دا خړوبه کړې وه تر څو په حقیقت بدله شي. زه پدې شپه وخته ویده شوم او د شپې په اخره برخه کې

مې دا کلمې تر غورځ شوې (أشهد أن لا إله إلا الله) له خوبه راپورته شوم ما ويل گنې اذان پيل شو له راپورته کېدو سره سم زما په ژبه هم همدا کلمې روانې شوې. سهار شو او دکار ځای ته ولاړو هلته مې هم له خولې نه پورتنی کلمې ووتلې، ملگرو رانه وپوښتل چې آیا ته غواړې چې مسلمان شي؟ ما ورته وويل هو، خو هغوی داسې بابيزه غوندې وگڼله او داسې يې احساس کړه چې زه پوره جدي نه يم خو خپل تضمین کوونکي ته ولاړم او هغه زما د خبرې په اورېدو ډېر زيات خوښ شو او زه يې حج او اوقافو ته بوتلم تر څو هلته د اسلام په هکله مې زيات شيان زده کړل. زه پوه شوم چې خدای یو ده او ټوله نړی يې پيدا کړې ده، پيغمبران يې د لارښوونکو په توگه بشر ته رالېږلي دي، اسماني کتابونه د اسلامي لارښوونو په توگه هغوی ته ورکړل شوي دي او پرښتې شته دي چې د الله ﷻ تسبیح او پاكي وايي. همدارنگه جنت وجود لري چې د نېکو کارانو لپاره تيار شوی ده او دوزخ هم شته چې د بدکارانو او کافرانو لپاره تيار شوی دی، لدې پوهې وروسته مې داسې حس کړه چې ما د نور په دې پاڼه کې ډېر ځنډ کړی او دا ځل مې بيا د شهادت کلمه په خوله راوړه خو هر ځل به يې له ځانه يو نوی خوند ښود.

هر څه په حساب دي

له مسلمانېدو وروسته زما ژوند د يو ډول نظم او قانون تر ظابطې لاندې راغی چې پخوا هېڅکله داسې نه و شوي، دهر کار لپاره قرآن او احاديثو کې طريقه ښودل شوی ده، لکه د قرض ورکولو په معامله کې چې قران خلک دې ته تشويقوي تر څو يې وليکي ځکه چې په اخره کې ورته څه گڼېر پيدا نشي، ما د واده کولو په اړه لږه ستونزه احساسوله ځکه چې زه مسلمان ومه او د اسلامي شريعت په لارښوونه ما بايد مسلمانانه ښځه کړې وای چې زيات وخت يې په دربر کې نيولی شو، خو هغه څوک چې اوس زما ښځه ده زما خوښېدلې ولې مسلمانانه نه وه، ما هغې ته وويلې که غواړې چې ماسره واده وکړي نو بايد مسلمانانه شي، او داسې څه نورو طريقو باندې مې د هغې مينه له اسلام سره

پیدا کړه او پایله کې مسلمانان شوه، مونږه دواړو په اسلامي طریقه باندې نکاح وټوله او لله الحمد اوس یو لور او یو زوی لرم.

مور او پلار

پلار مې وفات شوی ده او د مور په اړه مې زه چې کله هند ته ولاړم نو مور مې هماغسې په تیاریو کې اوس هم د بتانو عبادت کاوه، ما ډېره هڅه وکړه چې هغه له تیاریو څخه راوباسم خو وسه مې ونه رسېده ځکه د هغه په ذهن باندې شیطان ناست ده، ورته مې وویلې چې بتان هېڅ نه گټه رسولی شي او نه هم زیان، ورسره د هندوانو معبد ته ولاړم خو هغې باندې یې هېڅ تاثیر ونکړ. خیر زه هیله لرم چې دا به هم مسلمانان شي، زه تل نورو نامسلمانانو وگډو ته بلنه ورکوم تر څو مسلمان شي خو د هغوی په ذهنونو باندې شیطان سپور شوی ده او دومره په اسانه ترې راوتلی نشي، زه پوهېږم چې د اسلام پر لور بلنې ته باید د هغې له اسلوبو کار واخستل شي او له نامسلمانانو سره نرمي وشي تر څو د اسلام دا سپېڅلی او مبارک دین ومني.

مالوریدي سوپاریدي د مسلمانېدو کیسه



له مسلمانېدو وروسته نوم یې عبدالمالک ده، دوه دېرش کاله عمر لري، په هند کې اوسېږي او پخوانی دین یې هم هندوئیزم و. نوموړی خپله کیسه داسې پیلوي: زه هندو وم او کویټ ته د کار کولو لپاره ولاړم، هلته مې عجیبه خلک ولیدل داسې چې نیک زړي ول، غوره اخلاق یې درلودل او پنځه وخته به مسجد ته تلل تر څو خپل رب ته عبادت وکړي، ما د اسلام په اړه چندان پوهه نه درلوده خو دلته مې عملي اسلام زده کړ، ډېر وخت تېر شو او زما مینه

له مسلمانانو سره زیاته شوه، ما دغوا عبادت کاوه او اوس دا کار راته یو ډول مسخره توب ښکارېده، دلته زما چاپیریال ټول مسلمان و، خلک مسلمانان، ټلويزون له اسلام څخه بحث کاوه، مجلو اسلامي معلومات خپرول او حتی که به مجلې په هندي ژبه هم خپرېدلې نو د اسلامي معلومات څخه به برخمنې وې. ما چې له کومې کورنۍ سره کار کاوه هغوی هم ډېرې اسلام ته وفادارې کورنۍ ولې، زما تضمین کوونکی ډېر نیک سړی و، تل به یې په خوله خدا خپره وه، زه یې د اسلام پر لور جذب کړم، کله مې چې مالک زما لدې کار څخه خبر شو نو پوه و چې زه په زور نه یم راضي شوی بلکه د قناعت له مخې به اسلام منم. کله به چې هغوی لمانځ ته تلل نو زما زړه به په درزا شو او له ځانه سره به مې ویلې چې زه به هم کله وي چې لمانځه ته ولاړ شم؟ ما دوه کاله له همدې یو سړي سره کار وکړ او هغه راته په دوه کلونو کې د اسلامي عقیدې اساسات راوښوول، زما عقیده په یوه او لایزاله ذات باندې کلکه شوه، مینه مې له اسلام سره څو چنده زیاته شوه او یو حقیقي مسلمان جوړ شوم، لمونځ به مې کوه او ډېر په شوق به خدای ته ودرېدم. زما له جماعت سره زیاته مینه وه او ما غوره بلله چې وروسته لدې خلک ما د مسلمان په نامه وپېژني له خپل مالک څخه مې وغوښتل چې ما اسلامي مرکز ته بوځي ترڅو خپل د اسلام اعلان وکړم او له نورو سره یو ځای مسجد ته د لمانځه د اداء کولو لپاره ولاړ شم خو نوموړی پدې موده کې لږ بوخت و



عبدالمالک زیاتوي:

کله چې پوه شوم چې مالک مې بوخت ده نو خپله به مې اودس کاوه او لمانځه ته به تللم، یوه ورځ د مسجد پر لور روان وم چې نوموړي ولیدم را

څخه یې وپوښتل چې مسجد ته د څه لپاره ځي؟ ما ورته په ځواب کې وویل چې ته خپله ښه پوهېږې چې خلک مسجد ته د څه لپاره ځي... ددې لپاره چې په جماعت سره یو ځای لمونځ اداء کړم. نوموړی زما لدې خبرو وپوهېده چې له اسلام سره مې مینه زیاته شوې ده او غواړم خپل اسلام اعلان کړم نو یو دوست یې راوغوښت او زه یې ورسره ملگری کړم تر څو اسلامي مرکز ته ولاړ شو او هلته مې خپل اسلام اعلان کړم. کله چې اسلامي مرکز ته ورسېدم هلته مې یو بلونکی د بلال په نامه وموند چې زما په مورنۍ ژبه غږېده او پخوانی دین یې هم هندوئیزم و خو اوس پرې خدای رحم کړی او د اسلام بلونکی جوړ شوی ده. هغه راته د اسلام اساسات یو ځل بیا تشریح کړ او ما هم خپله د شهادت کلمه د ټولو خلکو په مخ کې په ژبه راوړه. اه... څومره خوږه وه دغه ورځ داسې بریښي چې زه پدغه ورځ نوی له موره زېږېدلی یم، پخوانی دین سره مې د تل لپاره خدای پاماني وکړه او اوس د یو مسلمان په صفت ژوند تېروم. زما نوم ثبت شو او په اسلامي لکچرو او درسونو کې د گډون لپاره راته بلنه راکړل شوه او ما هم دا بلنه په ورین تندي ومنله تر څو د اسلام په اړه زیات پوه شم.

انسان محاسبه کيږي

ما زده کړل چې انسان د خدای لخوا نه د قیامت په ورځ محاسبه کيږي او د څارنې لپاره یې دوه پرښتې پر اوږو کښېنولي دي، یو یې د نیکو اعمالو لیکنه کوي او بله هم د بدو اعمالو، که د قیامت په ورځ پر هر چا خدای رحم وکړ او د نیکو تله یې درنه شوه نو هغه به جنت ته ځي او که د بدو تله درنه شي نو دوزخ ته به ځي. اسلام د حق دین ده او نړۍ ټوله خدای پیدا کړې ده، انسان نورو عقایدو باندې که ایمان ولري هڅې خپل بېلابېتوب کوي او الله د ټولو اعمالو ښه محاسبه کوونکی ده.

د کورنی عکس العمل

زما پلار پخوا و فات شوی ده او مور مې ژوندی ده، مور مې هغه وخت راسره خبرې وکړې چې زه په حج کې وم، زه تل هغوی ته د اسلام په لور بلنه ورکوم او له خدایه هیله من یم چې تر څو هغوی ټول مسلمانان شي.

بیت الله

زه حج ته هم ولاړم او کله چې مې په بیت الله باندې سترگې ولگېدې نو له سترگو مې اوښکې روانې شوی، نه پوهېږم چې څه لامل و خو ښایي چې ما گناهونه ډېر کړيدي او د هغوی د بخښنې لپاره مې له سترگو دا اوښکې روانې شوي وي، دلته په هېواد کې مې یوازینی هیله دا ده چې زه یو مسجد جوړ کړم تر څو زما هېوادوال پکې لمونځ وکړي.

اووم خپر کی:

د سريلانکايانو د مسلمانېدو کيسې

د فيمالاسينا د مسلمانېدو کيسه

له اسلام راورلو څخه وروسته نوم يې عبدالعزیز، د سريلانکا اوسيدونکی، پنځوس کاله عمر لري او د بودايي دين پيرو ده. نوموړی د ځان په اړه وايي: زه په بودايي وم او په همدغه دين مې عبادت کوه، د بودا له شکل څخه ډېرې معجمې مونږه ته جوړې شوې وې او مونږه به د هماغه دين د احکامو په پلوي عبادت کوه، بودا يو انسان و چې ډېر کلونه مخکې پيدا او مړ شوی و ولې نظرياتو يې خلک ځان پسې کړل او يو مطرح سړي په جامه کې ټولني ته وړاندې شو، ما هم د هغې لاره نيولې وه خو يوه ورځ هم زما قناعت په يادو عبادتونو رانغی او که به مې عبادت هم نه کوه نو کومه وېره مې احساسولی نشوه ځکه اصلاً حق دين نه و. داسې بنکاري چې دا عقیده به ډېر ژر د زوال تر کنډې ورسيرې ځکه د انسان له عقل سره په ټکر کې واقع ده، د داسې بتانو عبادت کوي چې نه ساه لري، نه چاته کومه گټه رسوی شي او نه کوم تاوان، بلکه خپله مونږه په خپلو لاسونو تراشلي وي او بېرته يې د خپلو معبودانو په توگه په عبادتځايونو کې ردو. زما زړه په سريلانکا کې تنگ شو او زړه مې وکړ چې د يوې مړې ډوډۍ د پيدا کولو لپاره کوم بل هېواد ته پردېس شم نو ځکه مې د سعودي عربستان پر لور اراده وکړه او روان شوم.

اسلام پېژندنه

زه پوهېدم چې هلته مسلمانان مېشت دي خو د عقيدې په لحاظ ترې په ځانگړي توگه خبر نه وم، يواځې دومره پوهېدم چې هغوی د يوه خدای عبادت کوي او بس. خو کله چې سعودي عربستان ته ورسېدم نو زما اړيکي لدغو کسانو سره معمولاً ډېرې ټينگې شوې، پوه شوم چې هغوی روژه نيسي، لمونځ

کوي او په یواځې یوه خدای ایمان لري، د هغوی نیتونه، اخلاق او نېک سلوک مې ولیدل او زه یې تر خپل اغېز لاندې راوستم، تر ټوله زیاته اغېزه به پر ما هغه وخت کېدله چې دوی به د اذان نه وروسته ډلې ډلې مسجد ته روان ول. زه مسجد ته ولاړم تر څو وینم چې دوی په مسجد کې څه کوي او دا کړنه مې هم د خپل نېک احساس له مخې وه چې له مسلمانانو سره پیدا شوی و، اوف خدایه! دا څه وینم، هغوی د یوه خدای عبادت کوي، ددې پر ځای چې په مسجد کې شور او غوغا جوړه کړي او یا کومه بې نظمي رامنځ ته کړي په یوه صف کې د خپل رب لور ته متوجه دي، داسې عبادت کوي لکه ته چې وایي پر سر یې کوم څارونکی ولاړ وي یا هماغه خدای چې دوی ورته عبادت کوي لکه دا اوس یې چې څاري، دوی ډېر په اطمینان خپل رب ته رکوع کوي او چې کله سجده ته ولاړ شي څومره بنکلي بنکاري:

﴿تَرَاهُمْ رُكْعًا سَجْدًا يَبْتَغُونَ فَضْلًا مِّنَ اللَّهِ وَرِضْوَانًا سِيمَاهُمْ فِي وُجُوهِهِمْ مِّنْ أَثَرِ

السُّجُودِ﴾ [الفتح: ۲۹].

درې کاله تېر شول او پدې موده کې زه د اسلام په حقانیت باندې پوه شوی وم، ما دا هېره کړې وه چې زه بودايي یم، زه د اسلام په هکله د خپلو ملگرو څخه پوه شوم، ما سره د هغوی نېک چلن او د هغوی ملگرتیا ددې ډاډ راکوه چې اسلام زما د راتلونکي لپاره تر ټولو سم دین ده. هغوی به راته اسلامي کتابونه راوړل خو زما اساسي ستونزه د ژبې وه او په عربي ژبه باندې سم نه پوهېدم خو ماسره بیا هم د اسلام مینه لا زیاتېدله او تل به مې دا ارمان کاوه چې له مسلمانانو سره مسجد ته ولاړم شم. د بودايي دین عبادات او رواجونه اوس راته هسې ټوکې بنکارېدلې ځکه هغه عباداتو نه راته گټه رسولی شوه او نه هم تاوان، زه بیا بېرته سریلانکا ته ولاړم او ټوله کیسه مې خپلې بنځې ته وکړه ددې تر څنګ مې ورته تشرېح کړه چې مسلمانان ډېر نېک زړي او ښه خلک دي، د یوه خدای عبادت کوي او په معاملاتو کې له عدل او انصاف څخه کار اخلي، له یوه بل سره همدردی لري او زه هم غواړم چې انشاء الله مسلمان شم، بنځې مې راته په ځواب کې وویلې: هر څه چې کوې ستا خپل

کار ده او ما سره کار نه لرې، زه هغه وخت دومره د اسلام له اساساتو سره بلد نه وم او ومې نشو کولای د اسلام د دين بنسټيز شيان ورته تشرېح کړم. زه بېرته سعودي ته وگرځېدم او دا ځل مې يواځينی هيله دا وه چې مسلمان شم، له رسېدو سره سم مې له خپل تضمين کوونکي يا کفيل سره وليدل او خپله هيله مې ورته څرگنده کړه، هغه په ډېری خوبنۍ سره زه يو مسجد ته بوتلم او ما د شهادت کليمه د زرگونو کسانو په مخ کې په ډاگه اعلان کړه او لله الحمد مسلمان شوم. له ايمان راوړلو وروسته مې د قرآنکريم ځينې کوچني سورتونه هم ياد کړل خو ولې بيا هم راسره د ژبې ستونزې مرسته نه کوله او بېرته سريلانکا ته د يو مسلمان په توگه وگرځېدم. له سريلانکا څخه داخل کويټ ته ولاړم او هلته د اسلام سره د نويو مسلمانانو د پېژندنې اسلامي مرکز ته بوتلی شوم. ما هلته په خپله مورنۍ ژبه پوه بلونکي وموندل او له خوبنۍ څخه نژدې وم چې والوزم ځکه ما مينه درلوده چې د اسلام په اړه بايد په زياتو څيزونو پوه اوسم، هو همداسې وشول ما عربي ژبه زده کړه او پدې هم پوه شوم چې څرنگه کولی شم قرآنکريم تلاوت کړم، همدارنگه د اسلام په گټه او نورو اديانو په زيانونو هم پوه شوم او الحمدلله رب العالمين.

ما ددې اسلامي مرکز پوسيله داسې شيان زده کړل چې پخوا مې زده نه ول، زما ورور هم کويټ ته راغی او له اسلامي مرکز سره له بلدولو وروسته هغه هم مسلمان شو، اوس مې بنځه هم راځي او زه هيله من يم چې هغه به هم مسلمان شي او ټولو مسلمانانو ته زما پيغام داده چې راځی اسلام ومني او د باطلو اديانو له پيروي څخه لاس واخلي ځکه له الله پرته بل حق رب او معبود نشته او اسلام د همغه لخوا را استول شوی دين ده.

اوس زما يواځينی هدف اسلام ده او د الله ﷻ عبادت ده، زه ترې ډېر ويرېوم او هيله لرم چې د قيامت په ورځ مې جنت ته داخل کړي.

والسلام عليكم ورحمة الله وبركاته

ورور مو عبدالعزيز (فيمالاسينا)

اتم خپر کی:

د فرانسویانو د مسلمانېدو کیسې

د موريس بوکای د مسلمانېدو کیسه

کله چې په ۱۹۸۱ کال فرانسومتړان د فرانسې د حکومت واگي په لاس کې واخستل نو د اعرابو له حکومته یې غوښتنه وکړه خو د د مصر د فرعون مجسمه هغوی ته د طبي څیړنو لپاره او د هغې د بیا جوړونې لپاره د څه مودې لپاره ورکړی، د مصر حکومت دغه بلنه ومنله او جسد د فرانسې په هوایي ډگر کې داسې پلي شو چې تا به ویل روغ او ژوندی فرعون یې میدان ته رانښکته شو، دواړو خواوو ته فرانسوي عسکر د استقبال لپاره ولاړ او مخې ته یې د فرانسې رئیس جمهور هم راغلی و، د استقبال یې له مراسمو څخه چې وزگار شول نو جسد یې د څیړنو او رغونې لپاره د شفاخانو پر لور بوت. هلته زیان پروفیسوران او متخصصین راټول شوي ول چې پدوی کې د جراحانو سرمشر محترم موريس بوکای و. هر چا خپلې څیړنې شروع کړې خو موريس بوکای یوې بلې کیسې پرېشانه کړی و، نوموړي غوښتل ځانته څرگنده کړي چې دا سپری څنگه هلاک شوی ده، له ډېرو څیړنو وروسته د شپې په وروستی برخه کې بوکای ته پته ولگېده چې نوموړی په بحر کې غرق شوی و او له غرقېدو وروسته ډېر ژر بېرته را وپستل شوی او مومیایي شوی څو یې جسد وساتل شي. دا پایلې هغه وخت لاسته راغلې چې بوکای د جسد په یوه برخه کې د بحر مالګې وليدې.

موريس بوکای غوښتل خپل علمي راپور تیار کړي او خلکو ته وښيي چې د فرعون جسد چېرته ډوب شوی او څه وخت مومیایي شوی، خو پدې وخت کې یې چا په غور کې وڅڅول: مسلمانان پخوا لدې کیسې څخه خبر دي. موريس بوکای وویل: دا له امکان نه لرې خبره ده ځکه چې نوموړی اکتشافات ايله د ډېرو پرمختللو او عصري وسایلو پوسیله په ډېر زحمت سره وشول او

مسلمانان يې په اړه معلومات لري. بل نفر ورته وويل چې مسلمانانو ته دا کيسه د هغوی کتاب قرآن کوي. موريس بوکای بيسیکه غوندې يو لور ته کښېناست او په خپلو غوږونو باندې يې باور نه راته، له ځانه سره يې ويلې دا څنگه کېدای شي چې قرآن دې ددې په اړه خبره وکړي پداسې حال کې چې انجيل او تورات دا کيسه نکوي.

جسد يې د شيشو په قطی کې بند بېرته مصر ته ولېږه خو موريس بوکای دې مسئلې د ځان پر لور اخستی و، موريس بوکای خپل سامانونه وټول او په عربستان کې کېدونکي د طب يو کنفرانس ته يې ځان تيار کړ تر څو هلته له مسلمانو ډاکټرانو سره هم پدې اړوند خبرې وکړي. کله چې کنفرانس کې بوکای ته نوبت ورسېد نو تر ټولو لومړی يې د فرعون د جسد کيسه پيل کړه، يو مسلمان پاڅېد، قرآن يې راواخست او د دې آيت په لوستلو يې پيل وکړ:

﴿فَالْيَوْمَ نُنَجِّكَ بِبَدَنِكَ لِتَكُونَ لِمَنْ خَلَقَكَ آيَةً وَإِنَّ كَثِيرًا مِّنَ النَّاسِ عَنْ آيَاتِنَا لَغَفْلُونَ ﴿٩٢﴾﴾ [يونس: ٩٢].

دلته و چې بوکای د ټول مجلس مخې ته پورته شو او يو لور غږ يې وويلې چې زه مسلمان شوم، ما پدغه قرآن ايمان راوړ. موريس بوکای په يو بل ډول فرانسې ته وگرځېده، پداسې حال کې چې پوره مسلمان شوی و، په فرانسه کې يې لس کاله تېر کړل او پدې موده کې يې يو کتاب وليکه چې ټوله نړی يې ولږزوله او ډېری پوهان يې تر خپل اغېز لاندې راوستل. د نوموړي د کتاب نوم (انجيل، تورات، قرآن او اسلام). دا کتاب په مختلفو ژبو چاپ شو په انگليسي، عربي، اندونېزيایي، فارسی، اردو، اوکراينې، ترکي، کجراتې، الماني او نورو.... په لومړنی ځل خپرېدو يې د لويديځ او ختيځ کتاب پلورنځي ډک کړل او د خلکو ډېر خوښ شو ځکه پدې کتاب کې د علمي دلايلو او قرآن مقايسه شوې وه چې له يو بل سره يې پوره اړخ لگولو، محترم بوکای غوښتي ول چې که څوک کولای شي ددې کتاب رد راوړي نو رادې وړي خو ولې هېچا هم ونشو کولای چې د علمي دلايلو رد راوړي بلکه ددې کتاب په ليدلو سره يې د شهادت کلمه هم په ژبه راوړه. بوکای د کتاب په سريزه کې ليکي:

د قرآن علمي خواو زه ډېر حيران کړم ځکه ما هېڅکله گومان نشو کولی چې قرآن دې دومره دقيق مسائل بيان کړي خو ولې اوس چې گورو له نني عصر سره بيخي اړخ لگوي او دا پدې باندې دلالت کوي چې د خدای کلام ده. درنو لوستونکو نشم کولی چې د مصر د فرعون په هکله څه ووايم خو يواځې د قرآنکريم دا آيتونه په ژبه راوړل غواړم چې:

﴿أَفَلَا يَتَذَكَّرُونَ الْفُرْعَانَ وَ لَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا ﴿٨٢﴾﴾

[النساء: ٨٢].

رښتيا هم چې که قرآن د خدای کلام نه وای نو د موريس بوکای په زړه کې به يې ځای نه نيوه.

د تياري هانري د مسلمانېدو کيسه

تياري هانري د فوټبال مشهوره څېره مسلمان شو، نوموړي خپل اسلام د نړيوال جام لوبو له شروع کېدو تر مخه اعلان کړ، دا اعلان د هغه د مسلمانو مينه والو لپاره يو ډېر خوشحالوونکی خبر و ځکه يو آرام، نېک خوښه او ښه اخلاقو والا لوبغاړی په اسلام مشرف شوی و.

تياري هانري يو اوه ويشت کلن فرانسوي لوبغاړی ده چې د فرانسې د فوټبال په ملي ټيم کې لوبېږي او ددې ټيم له شمزۍ څخه شمېرل کېږي. د نوموړي د مسلمانېدو ستر لامل بنايي د فرانسې د ټيم کپتان زين الدين زيدان وي ځکه هانري په خپلو مصاحبو کې وايي چې د زيدان اخلاق، فداکاري او ملگرتيا زه په اندېښنه کې اچولی وم او نه پوهېدم چې کوم څيز دېته اړ کړی ده چې دومره غوره اخلاق يې خپل کړي همدارنگه نوموړی به مې لیده چې لمونځ به يې کاوه او ډېره پاملرنه به يې هم ورته کوله چې دې څو خبرو زما پام هم اسلام لورته ورواړوه او مجبوره شوم تر څو د اسلام په اړه څېړنې پيل کړم.

هانري وايي: زه يو ورځ کورته روان وم چې مسلمانان مې په يو مسجد کې وليدل، د هغوی شمېر زيات و خو ډېر منظم يو بل سره په يوه سیده ليکه باندې ولاړول، يو تن يې مخکې کړی و او چې څه به يې کول نو دوی به هم

ورسره تکرارول، داسې یوه تواضع او نظم پکې موجود و چې واقعاً د جهانونو د رب له عبادت سره بنایي ما له ځانه سره وویلې چې خا زمونږ او ددوی تر منځ توپیر له کومه ځایه شروع کیږي، دوی څومره په نظم عبادت کوي او مونږه په کلیسا د نظم څومره پابندي؟؟؟؟!!!

نهم خپر کی: د یهودانو د مسلمانېدو کیسی

د حاخام د مسلمانېدو کیسه

حاخام چې یهودان خپل رهبر، مشر او عالم ته وایي خپل اسلام په داغستان کې اعلان کړ، نوموړی خپلې مصاحبه کې وایي چې اسلام یې د یوې بنځې په بلنه باندې منلی ځکه هغه بنځې ورته ویلي ول تر څو تورات او قرآن دواړه سره مقایسوي وگوري او حقیقت ځانته څرگند کړي نو کله چې یې حقیقت وموند مسلمان شو. د نوموړي د مسلمانېدو نه وروسته په داغستان کې بل حاخام نه پیدا کېده نو یهودان مجبوره شول تر څو یو ځوان کس خپل حاخام وټاکي. مسلمان شوی حاخام اصلاً د مسکو اوسیدونکی و، خپل تحصیلات یې د یهودیت په برخه کې کړي ول او د مخاشکالا په آیالت کې په دنده ګمارل شوی و.

تر دې د مخه یو بل حاخام هغه هم مسلمان شوی و، نوموړی د اسلام انلاین په وینا د یو مسلمان العیسی په بلنه له دوه کلونو خبرو اترو وروسته مسلمان شو او بیا چیچن ته ولاړ، هلته یې په اسلام مرکز کې له زده کړې کولو وروسته بېرته خپل هېواد ته راوگرځېد او له یوې مسلمانې انجلی سره یې واده وکړ. د یهودانو رسمي مرکز په داغستان کې لیکي چې: د داغستان یهود نور د زوال سره مخ کېدونکي دي ځکه هغه کسان چې مري له نویو زېږېدلو ماشومانو څخه یې شمېر زیات ده همدارنګه ډیری خلک یې اویا کاله عمر لري او ددوی تر منځ هېڅ کوم حاخام په دوربین کې هم نه لیدل کیږي.

د یوسف کوهین د مسلمانېدو کیسه

اصلي نوم یې یوسف حنان کوهین، شپږدېرش کاله عمر لري او د عوفادیا غړی هم ده. نوموړی په خپل یهودیت کې دومره کلک و چې د خپل یو زوی

نوم يې هم عوفاديا ايښی ده، عوفاديا د يهودو سخت دريزو يوه ټولنه ده. نن هغه مسلمان ده او انټرنټ يې د مسلمانېدو ستر لامل گرځيدلی ده. نوموړی وايي: يوه ورځ په کور کې انټرنټ ته ناست وم او د حزب يوه د خبرو اترو (چټ) پاڼه مې پرانستې وه، پدې کې يو عرب چې شيخ صالح يې ځان رابښوده زمونږه پاڼې ته راننوت، خبرې اترې مو سره پيل کړې خو زمونږه ټولو ملگرو نوموړی رد کړ او سپکې سپورې به يې ورته ويلې ولې يواځې ما يو څه مدلل بحث ورسره غوښته، پدې کې زمونږه بحث ډېر اوږد شو او زما ملگرو هم نه غوښتل چې نور دا بحث واورې مونږه د خپلې شخصي پاڼو له لارې يو بل سره انلاين شو، خپل بحث ته مو دوام ورکړ او تقريباً اوه ساعته وخت يې ونيوه مونږه د يهوديت او اسلام په هکله زيات کلک بحثونه وکړل خو د شيخ صالح پوهه له ما څخه زياته وه ځکه هغه ډېر مدلل ځوابونه راکول او ما خو تورات لوستی و ولې دومره قوي ځوابونه مې ترې نه شول ورکولی، د فلسطين په اړه سره وگړيدو، هغه ويل چې فلسطيني مظلومان دي او د يهودو لخوا پرې ظلم او تيری شوی ده خو ما به نه منل بالاخره يې زه منلو ته تيار کړم. مونږه پداسې حال کې رخصت شو چې د بيا ليدو هيلې مو له ځانه سره لرلې.

د قرآن کریم لوستل

نوموړی کيسه کوي چې زه يوه ورځ قدس کې د الخليل دروازې تر څنگ له يوه مسلمان ځوان سره مخامخ شوم او هغه ته مې خپله موخه وويله او ترې مې وغوښتل چې راسره مرسته وکړي نوموړی راته وويل چې لومړی قرآن ولوله او وروسته تر هغې د مسلمانېدو تصميم ونيسه. ما د قرآنکریم انگليسي ژباړه ومونده او د هغې په لوستلو مې پيل وکړ خو ډېر داسې حقايق مې پکې وموندل چې په نورو کتابونو کې مې نه ول ليدلي، ماته څرگنده شوه چې اسلام سم دين ده او بېرته نوموړي هلک خواته ولاړم هغه راته د قرآن د دويم ځل ويلو توصيه وکړه او راته يې وويل چې دا ځل يې په ډېر غور سره مطالعه کړه. د قرآنکریم لوستل په يهوديت کې له سترو جرمونو څخه شمېرل کيږي خو ما دا کار پټ کاوه او حتی خپله ښځه مې هم لدې کار څخه نه خبروله خو

یواځې شېخ صالح ته مې دا خبره واوروله هغه ډېر خوښ شو، وروسته مې بیا
 ښځې ته وویلې او هغه هم زما او د اولادونو د مصلحت په خاطر مسلمانان
 شوه.

نوموړی وايي: د اسلامي عبادت کولو لپاره زه مجبوره وم چې خپل اسلام
 مې اعلان کړی وای ځکه زه تر اوسه د يهودانو رسمونو ته تللم او بچي مې د
 هغوی په مکتب کې ول ما له خپل يو قدسي ملگري سره د خپل د اسلام
 اعلانولو په اړه مشوره وکړه او هغه راته وويل چې څه موده وروسته حج او
 اوقافو رياست ته ولاړ شه او خپل اسلام دې هلته اعلان کړه تر څو تاته د
 اسلام شهادتنامه درکړلی شي، تر دې وروسته دې بچي ټول يو عربي ژبې
 سيمي ته يوسه تر څو د قرآن ژبه زده کړي، نوموړی وايي ما همداسې وکړل او
 پدې موده کې به مې لمونځ په کور کې د بندو کړکیو تر شا کاوه خو کله چې
 محکمې ته ولاړم نو قاضي چرته تللی و له راتگ وروسته يې ماته هم
 شهادتنامه راکړلی شوه او مسلمان شوم.

نوموړي د ښځې نوم هماغه پخوانی نوم ده، د کوهين نوم په خطاب، د يو
 زوی نوم يې عبدالعزيز د بل عبدالله او د يو لور نوم يې حسيه کېښودل شول.
 نوموړي خپل نفرت له يهودانو سره په ډاگه اعلان کړ.

لسم خپر کی:

د عربي مسیحیانو د مسلمانېدو کیسي

د اسحاق هلال د مسلمانېدو کیسه

ماته به یې تل ناز راکاوه او غوښتل یې چې ما د اسلام اړوند تحقیق او خبرنې څخه منع کړي خو دا کار زما فطرت هم قبول کړی و، د کشیشټوب د مرحلې وروستي درسونه مې ویلې او د فارغېدو وخت رانژدې شو، ماته وویل شو تر څو یوه رساله یا کتاب د خپل څوکلني علم په رڼا کې ولیکم خو موضوع یې د ادیانو او مذاهبو پرتله وه، ما هم پیل وکړ او څلور کاله مې په رسالې لیکلو تېر کړل بالاخره په لیکلو بریالی شوم ما دغه رساله د اسلام او مسیحیت په اړه لیکلې وه، کله مې چې لارښود استاد ته خپله تېزه وړاندې کړه نو هغه پردې ډېر غوصه شو چې حضرت محمد ﷺ وروستی پیغمبر ده او حضرت عیسیٰ ﷺ به په پای کې له اسمان څخه رابنکته کيږي زمونږه دغه جر او بحث تر کلیسایي مشرانو پورې ورسېده او ما د هغوی په مخکې د خپلې رسالې څخه تر نهو ساعتونو پورې دفاع وکړه خو پایله کې د کشیش امر دا وه چې په هېڅ صورت هم زما رساله ونه منل شي. لدې وروسته زما کتابخانه تر څارنې لاندې راغله او ما هم نشو کولای اسلامي کتابونه مطالعه کړم. یوه ورځ د اسکندریي په موټرو کې کښېناستم تر څو هلته ولاړ شم ما نو دوه نیم سوه گرامه صلیب د کشیشانو د کالیو سره په غاړه کې اچولی ده، په موټر کې ناست وو چې یو کوچنی هلک راوخته او خلکو ته یې کتابونه وړاندې کول تر څو یې واخلي ما ته چې راوړاندې شو نو بېرته وگرځېد ما پرې غبر کړ چې ماته هم کتاب راوړه خو هغه راته په ځواب کې وویل چې ته کشیش او کافر او ته باید قرآن ته لاس ورنه وړې، زه ورپسې شوم بالاخره چې پدې بریالی شوم تر څو ترې یو کتاب راواخلم، ما د دېرشمې پارې مخونه اړول او ناڅاپه مې د ﴿قُلْ هُوَ اللَّهُ أَحَدٌ﴾ په عبارت سترگې ولگېدې، پر ما یې عجیبه اغیزه

وکړه او خو کرته مې ولوستل را ولوستل تر هغه چې ښه مې په ذهن کې کښېناست پدې موده کې زه یو بل کشیش پېژندلم هغه راباندې غبر وکړ چې ای ابو اسحاقه زما له خولې نه ناخاپي ورته ووتل ﴿قُلْ هُوَ اللَّهُ أَحَدٌ﴾.

یوه ورځ د کلیسا د اعترافاتو مېز تر شا ناست وم چې د معمول په څېر به خلک ورته راتلل او کشیش به یې گناهونه ورته بڅښل، یوه ښځه راغله او راته یې خپل فریا واوروه او پای کې یې راته وویلې چې داځل ما وبڅښه نور به گناه نه کوم، ما له ځان سره فکر وکړ چې دا بېچاره داسې یو چاته راغلې ده چې هغه خپله د گناهونو پیتي تر شا گرځوي، زه ژړا ونيولم او ساه مې بنده بنده کېدله، ژر مشر اسقف ته ورغلم او لدې مې دا وپوښتل چې زه خود خلکو گناهونه بڅښم خو زما گناه به څوک بڅښي: هغه بې درنگه ځواب راکړ چې روحاني پلار. ما وپوښتل: د روحاني پلار گناه به څوک بڅښي؟ پدې سره هغه له غوصې تور او شین واوښت او راته یې وویل چې ما شو ځله روحاني پلار ته ویلي چې تاته کومه مهمه دنده ونه سپاري ځکه چې ته خپلو اسلامي افکارو خلک بې لاري نه کړي خو هغه تاکید کاو چې خیر ده خو اوس به زه ستا خوښ شم.

د روحاني پلار په امر زه زنداني شوم، هلته به زما شاوخوا ته ډېر راهبان او کشیشان راتلل او هر یو به خپلو امساو باندې زه وهلم او ویل به یې چې څوک د کلیسا سره خیانت کوي دا یې عذاب. زما په هکله یې هر ډول تعذیب څخه لاس نه نیوه، د ورځې به اوه کرته دوی تعذیبولم او دې کار اوه نوي ورځو ادامه درلوده بالاخره یې زه د راهبانو مشر ته بوتلم هغه راته وویلې: (بچیه! الله ﷻ د اعمالو اجر نه ضایع کوي، صابر اوسه او که هر څوک تقواداره شي نو الله ﷻ هغې ته پراخي ورکوي او له هغه ځایه چې گمان یې نه کوي ورته روزي ورکوي). ما ویلې دا خبرې خو د مقدس یا کوم بل انجیل نه دي بله ورځ مې همدا راهب ولیده نو راته یې وویلې! زویه زما نصیحت او پند تاته د یو راز په توگه و او تر هغه حقیقت څرگند شوی نه وي چاته یې مه وایه. د نوموړي مشر په خبرو پوه نشوم خو یوه ورځ مې یې د خبرو تعبیر په خپلو سترگو ولیده هغه داسې چې زه یو سهار د نوموړي د کوتې پر لور ورغلم گورم

چې نوموړی راهب د مسلمانانو په څېر په لمانځه ولاړ ده ما ژر دروازه بېرته بنده کړه تر څو کوم بل کشیش رانشي، کله چې له لمانځه اوزگار شو نو راته یې وویلې! زویه دا راز له ځانه سره غلی وساته، زما درې ویشته کاله کیږي چې زه دغسې کوم زما خواږه قرآن او د یوازوالي بڼه ملگری مې توحید ده. څه موده وروسته یې زه بېرته کلیسا ته ولېږلم او دا ځل سوډان ته ولاړو تر څو د هغه ځای غریب مسلمانان د پیسو په مقابل کې مسیحیان کړو، مونږه هلته پنځه دېرش سوډانیان مسلمانان کړل او مصر ته مو له ځانه سره راوستل. دلته د هغوی څو ورځې وتلې وې چې زه د یو کوټې ته ولاړم چې هغه مې ولیده پر لمانځه ولاړ ده، د هغه اوسنی نوم عبدالملیح و ما ترې تپوس وکړ چې ای عبدالملیحه داسې ولې کوي؟ نوموړي په ځواب کې راته وویلې چې تاسې زما جسم یواځې په پیسو اخستی ده خو هغه عقیده او باور او کوم تړاو چې زه یې له اسلام سره لرم که ټوله دنیا هم راکړې رانه یې نشي اخستلی. دغو ټولو پېښو نور زما صبر تمام کړ او نور ما نشو کولای چې ځان تر کنترول لاندې راوړم بالاخره د ډېرو ضرب العجلونو او اخطارونو سره سره مې د خپل اسلام بڼکاره اعلان وکړ. کله چې مې پلار او مور لدې کیسې خبر شول نو هغوی خپل ځانونه ووژل او زه پدې باور لرم چې انشاء الله له هغوی به خندان مخ د رب لورته ورځم. انشاء الله

یولسم څپر کی:

د کانادیانو د مسلمانېدو کیسی

د ګاري میلر د مسلمانېدو کیسی

محترم ګاري میلر یو ډېر غټ مسیحي بلونکی و او غوښتل یې چې قرآنکریم کې څه غلطیانی پیدا کړي تر څو پرې خپله څیړنه او یا هم تنقید ولیکي ولې هغه لیکي: قرآنکریم کې دا خبره یاده شوې ده چې که قرآنکریم چېرې د بل چا کتاب وای نو تاسې پکې یوه غلطی پیدا کړی، بناغلی میلر پدې اړه وایي چې د کتاب هېڅ مؤلف دا جرئت نشي کولی چې داسې خبره وکړي خو ولې قرآن د الله کتاب ده نو هغه خو معلومه ده چې دا خبره په صراحت سره کولی شي. ما فکر کاوه چې قرآنکریم پخوا لیکل شوی او هماغه د پخوا وخت د صحرا کېسې به پکې وي خو داسې نه و، همدارنگه ما ویلې دا به د حضرت محمد ﷺ له شخصي دردونو او ستونزو څخه ډک وي خو هسې هم نه و او بیا مې د مریم په نامه پوره سورت ومونده چې قرآن کې ذکر شوی ده. همدارنگه داسې آیاتونه مې هم ولیدل چې پخوا ویل شوي خو ولې اوس پوهانو د څیړنو پوسیله هغه ثابت کړي او د نوبل جایزې یې اخستي. یوه بله خبره دا چې کفارو به ویلې چې حضرت محمد ﷺ سر شیطانونو ددې کتاب په لیکلو کې مرسته کړې پداسې حال کې چې داخبره پخپله همدا قرآن ردوي او وایي چې کله قرآن شروع کوی نو (أعوذ بالله) ووايي.

میلر د حضرت محمد ﷺ او د هغه د تره ابی لهب کیسې څخه ډېر اغېزمن شوی او هغه وایي: کله چې د ابولهب په هکله آیاتونه نازل شول نو په هغې کې ویل شوي ول چې ابولهب به دوزخ ته ځي خو د هغې معنی دا وه چې دالس کاله به دا نور هم کافر پاتې کیږي او دی به تر مرګه پورې مسلمان کیږي نه، د همدې لپاره خو دا رښتیا هم شوه او ابولهب و نشو کولی چې مسلمان شي او د یوې لحظې لپاره دا خبرې غلطې ثابتې کړي اصلاً نه یې شي کولی ځکه دا

خو د محمد خبرې نه بلکه د خدای وینا وه. همدارنگه قرآن وایي چې د مسلمانانو سرسخت دښمنان یهودان دي او دا تر اوسه پورې ثابت شوي ځکه تر اوسه د یوې شیبې لپاره داسې نه دي شوي چې یهودانو دې له مسلمانانو سره مینه کړي وي، دا خبرې د قرآن چلینجونه دي پر حقانیت یې دلالت کوي او په دې دلالت کوي چې دا د بنده خبرې نه بلکه د خدای خبرې دي.

دا او لدې څخه نور زیات هغه څه ول چې د میلر د مسلمانېدو سبب ګرځېدلی و.

دولسم څپر کی: د چینایانو د مسلمانېدو کیسي

داس اس لای د مسلمانېدو کیسه

زه چې دا لیکنه کوم تقریباً پنځه کاله او یوولس میاشتې مې له مسلمانېدو څخه اوږې، هر ماشوم په لومړۍ ځل له مور څخه په فطري ایمان سره پیدا کیږي خو وروسته یې مور او پلار یهودان کوي، زمونږه نسب چینایانو ته منسوب کیږي او نیکونه مو د بتانو په عبادت باندې مشغول ول دوی به زه هم ډېر دې ته هڅولم چې د بتانو عبادت وکړم، راته به یې ویل چې ډېر خدایان شته دي ځیني یې د خیر دي او ځیني یې د شر، څوک د خوښی دي او څوک د غم خو ډېرې عجیبې او غریبې خبرې به یې راته کولې او زما پر ماشوم ذهن به یې کلکه اغیزه کوله. زما تره مسلمان و، کله به چې مکتب کې راته څه ستونزه پیدا شوه او په څه شي به پوه نشوم نو له تره به مې پوښتل چې دا ولې؟ هغه به پدې پوښتنو زیات خوښېدوه او تل به یې هڅولم چې ترې پوښتنه وکړم. زه د انگلستان بورسونو ته کامیاب شوم او دامې یواځینې له وړوکتوبه هیله وه، ما غوښتل چې په خپله ټولنه کې یو سم سپری و اوسم، مشهور څیره شم او مور او پلار مې راباندې وویاړي.

ما زیات مسلمان ملگري درلودل خو یو یې هم زه پدې قانع کړم چې مسلمان شم، دومره پوهېدم چې مسلمانان روژه نیسي، لمونځ کوي او دیو خدای عبادت کوي، یعنې ما به ویلې چې مسلمانان ټول گمراه او بېلاري خلک دي. دا وختونه تېریدل خو یو وخت یو عجیب احساس راته مخې ته شو هغه دا چې غوښتل مې د خپل تره په څېر مسلمان شم.

يو ښکلی خوب

يوه شپه مې خوب وليده چې په خوب کې د اذان اوازونه اورم، ما دا اوازونه پخوا هم اوریدلي ول، دا اوازونه همداسې زما پر لور روان ول او زه هم ورته پورته شم، ورپسې ورغلم او روان وم تر څو يو سپين کورته ورسيدم چې اواز ترې راته د دې کور د دروازې په سر يو څه په عربي ژبه ليکل شوي ول خو زه پرې سم پوه نه شوم خو دننه ولاړم، هلته مې خلک وليدل چې په سپينو جامو کې ولاړ ول او لمونځ يې کوه. کله چې له خوب نه پورته شوم نو هوډ مې وکړ چې يو مسلمان ملگري ته خپل خوب تېر کړم، کله چې مې هغې ته خپل خوب تېر کړ نو هغه وويلې چې خدای پر تا رحم کړی او غواړي چې پدې توگه تاته لارښوونه وکړي. زه لومړی ځل دېته مجبوره شوم چې د اسلام په اړه څېړنه وکړم او ځان پرې پوه کړم، ما کور کې وويل چې زه بايد له خپلو درسونو څخه يو کال تاجيل واخلم تر څو خپلو فکري ستونزو کې آرام شم او درسونه په آرام ذهن ولوستلی شم. خو کور کې يې راته اجازه رانکړله او ما به تل ژړل خلکو دا فکر کوه چې ليونی شوی ده. يو ځلې ما څو پوهنتونونو نه غوښتنه وکړه چې طب پوهنځی کې شامل شم خو ټولو زما غوښتنه رد کړله زه ډېر خپه وم او سوال مې وکړ چې خدایه ای د مسلمانانو خدایه که زما غوښتنه د طب پوهنځی په اړه ومنل شوه نو زه به د مسلمانانو په څېر ايمان راوړم. په تصادفي ډول سبا بېرته راته احوال راوړ چې کوم پوهنتون چې ستا غوښتنه يې نه وه منلې هغوی ستا د طب په اړه غوښتنه ومنله. پدې وخت کې مې نور څه په خوله رانغلل پرته لدې څخه چې: أشهد أن لا إله إلا الله وأشهد أن محمد رسول الله.

لدې وروسته مې د اسلام په اړه څېړنې وکړې او يو دوست مې هم له زندانه خپل احوال راولېږه چې مسلمان شوی ده نو زه پوره او سم مسلمان شوم، ډېر شيان مې د اسلام په اړه زده کړل او پوه شوم چې اسلام د ژونديو اخيني قانون ده.

ديار لسم خير کي:

د واتيگان ديو غري مسلمانبدل

محترم محمد ادریس د خپل د مسلمانېدو کیسه داسې پیلوي: ما د مسلمانانو په اړه هغه څه اوریدلي ول کومو چې لويديځو رسنیو ویلي دي، هغه دا چه دوی ترورستان دي، خلک وژني او ترور کوي، د همدې خبرو نه زیات څه نه پوهېدم، ما هلته په یو ځای کې درس ورکاوه زه له خپل روحی کارونو ستړی شوم او تصمیم مې ونیوه چې چېرته د چکر او تفریح لپار ولاړ شم، د ډېر غور څخه وروسته مې مصر انتخاب کړ، کله چې مصر ته راغلم دلته مې وضع بل ډول ولیدله، یو تن مې د لمانځه د اداء کولو په وخت ولیده چې ډېر په خشوع سره لگیا و خپل عبادت یې کوه، بل تن مط د سرک په غاړه ولیده چې کیلي یې خرڅولې، زه ورنژدې شوم او هغه راته د السلام علیکم په کلمې بڼه راغلاست وویلې، ما ترې د حال او احوال تپوس وکړ هغه راته وویلې چې الحمد لله رب العالمین.

له ډېرې اغېزې سره یو ځای بېرته لندن ته وگرځېدم او په خپل درس ورکولو مې پیل وکړ، ما ددې تر څنګ د اسلام په اړه هم مطالعه شروع کړه، کله به چې مې ټولګي کې درس ورکوه او د حضرت محمد ﷺ نوم به راغی نو زما له سترگو به اوبنکې روانې شوې.

یو ځل مې په مکتب کې درس ورکاوه چې څه زده کوونکي راغلل او راته یې وویلې چې مونږه غواړو دلته لمونځ وکړو نو ما هم اجازه ورکړه او زه د کوټې په یوه کونج کې کښېناستم، دې کار راباندې ډېره اغیزه درلودله. کله چې لندن کې اوسېدم تل به مې د مسجد په خوا تبلیغ ته غور کېښوده، یوه ورځ یوسف اسلام خبرې کولې زه هم ورغلم وروسته د خبرو خلاصېدو مې یوسف سره ولیدل له هغه مې وپوښتل چې مسلمان کوم کوم کارونه باید وکړي. هغه راته په ځواب کې وویلې:

- مسلمانان په خدای عقیده لري. ما ویلې زه یې هم لرم.
 - مسلمانان پنځه وخته لمونځ کوي ما ویلې پوهیږم.
 - ویل یې د روژې په میاشت کې روژه نیسي ما ویل زه یې هم نیسم.
- پدې وخت کې یوسف یو ځل ماته څیر شو او راته یې وویلې چې دا څه شی ده چې له تا یې احمق جوړ کړی او مسلمانېدو ته دې نه پریردي، هغوی په لمانځه ودرېدل او زه په فکر کې ډوب یوې خواته بې سیکه کښېناستم، له لمانځه خلاصېدو وروسته د یوسف خواته ولاړم او ترې مې وغوښتل چې زه مسلمانېږم، هغه راته د شهادت کلمه ولوستله او ما تکرار کړه او لله الحمد زه مسلمان شوم، اوس له خدایه غواړم چې یو واقعي مسلمان له ما څخه جوړ کړي. امین

ومن الله التوفيق

Download From; Aghalibrary.com